


شہباز قلندر و شیخ کی حیات و تعلیمات پر خوبصورت کتاب

قلندرم



محمد اشرف شریف

بِسْمِ اللَّهِ الرَّحْمَنِ الرَّحِيمِ

وَالْحَمْدُ لِلَّهِ

شہباز قلندر رحمہ اللہ کی حیات و تعلیمات پر خوبصورت کتاب



قلندرم

مصنف

محمد اشرف شریف



نوریہ رضویہ پبلیکیشنز

گنج بخش روڈ، لاہور

11039

تذئین و اہتمام

سید شجاعت رسول شاہ قادری

جملہ حقوق بحق ناشر محفوظ ہیں

نام کتاب	_____	قلندرم مستم
مصنف	_____	محمد اشرف شریف
تعداد صفحات	_____	192
بار اول	_____	اکتوبر 2002ء
تعداد	_____	1100
کمپوزنگ	_____	words maker Lhr.
سرورق	_____	باہو گرافکس لاہور
مطبع	_____	اے۔ این۔ اے پرنٹرز لاہور
ناشر	_____	نوریہ رضویہ پبلی کیشنز لاہور
قیمت	_____	₹ 120

ملنے کا پتہ

نوریہ رضویہ پبلیکیشنز

11 گنج بخش روڈ لاہور فون: 7313885

مکتبہ نوریہ رضویہ

گلبرگ اے فیصل آباد فون: 626046

فہرست

صفحہ نمبر	عنوانات
۹	• پیش لفظ
۱۳	• مقدمہ
۵۵	• قلندر کا مطلب
۶۱	(سید عثمان مروندی کے آباؤ اجداد)
۶۱	• حضرت امام جعفر صادق
۶۳	• حضرت اسماعیل عرج اکبر
۶۳	• سید محمد عریض بن سید اسماعیل عرج اکبر
۶۷	• سید اسماعیل ثانی بن محمد عریض
۶۷	• سید محمد منصور بن اسماعیل ثانی
۶۷	• سید غالب الدین بن سید منصور
۶۸	• سید عبدالحمید بن غالب الدین
۷۰	• سید محمد منتخب باللہ بن سید عبدالحمید
۷۱	• سید محمد مہدی سید منتخب
۷۱	• سید ہادی بن سید مہدی
۷۱	• سید احمد بن سید ہادی
۷۱	• سید محمود بن سید احمد

صفحہ نمبر	عنوانات
۷۲	سید نور شاہ بن سید محمود
۷۲	سید شمس الدین بن سید نور شاہ
۷۳	شہباز قلندر کے والدین
۷۶	حضرت لعل شہباز قلندر
۷۸	نسب نامہ
۸۱	شہباز قلندر کا وطن
۸۲	ولادت
۸۸	بیعت اور سلسلہ طریقت
۸۹	سید جمال شاہ مجرد
۹۳	داڑھی وغیرہ صاف کرانے کی رسم
۹۴	شجرہ طریقت
۱۰۴	سید بابا ابراہیم ولی مقیم سبزوار
۱۱۳	سیہون آمد اور حالات
۱۱۹	اقوال طریقت قلندری
۱۲۶	وصال
۱۳۱	شہباز قلندر کے ہم صحبت
۱۳۲	سید جلال الدین سرخ بخاری
۱۳۳	حضرت بابا فرید الدین گنج شکر رحمۃ اللہ علیہ
۱۳۵	شاہ صدر الدین لکی والے
۱۳۷	شہباز قلندر کی سندھ میں سیر و ملاقاتیں
۱۴۱	شہباز قلندر سے فیض یاب ہستیاں
۱۴۱	سید علی سرمست

صفحہ نمبر	عنوانات
۱۴۱	سید عبدالوہاب
۱۴۲	سید عبداللہ شاہ علوی
۱۴۲	سکندر بودلو
۱۴۲	سید میر کلاں
۱۴۳	سید بھورا بادل شیر
۱۴۳	سید صلاح الدین
۱۴۶	شیخ مکھن
۱۴۶	شاہ گوڈڑیو
۱۴۸	پیر پھو
۱۴۸	لعل بکر
۱۴۸	لعل موسیٰ
۱۴۸	مخدوم بلاول
۱۴۹	شاہ عبداللطیف بھٹائی
۱۴۹	حضرت قادر بخش بیدل
۱۵۰	سید ناتھن شاہ
۱۵۰	نمین شاہ: نمین فقیر
۱۵۱	یادگاریں
۱۵۵	درگاہ مبارک کی تعمیر تاریخ
۱۶۵	ہدایات عقیدت
۱۶۹	مزار مبارک کی رسومات
۱۷۱	مہندی
۱۷۵	حضرت شہباز قلندر کی شاعری



پیش لفظ

حضرت شہباز قلندر کی شخصیت کئی حوالوں سے معروف ہے۔ تاہم اس شہرت کے ساتھ کئی ابہام بھی جڑے ہوئے ہیں۔ ایک بڑا ابہام یہ ہے کہ آپ جو رقص فرمایا کرتے تھے کیا آج کی دھمال اسی قاعدے پر پیش کی جاتی ہے۔ اس سلسلے میں تقریباً تمام لکھنے والوں نے یہی تاثر دیا ہے کہ آج کی دھمال اور اس دور کی دھمال میں کوئی فرق نہیں۔ لیکن ہماری تحقیقات کے مطابق ایسا نہیں تھا۔ حضرت شہباز قلندر کا آبائی وطن آذر بایجان کا قصبہ یا گاؤں مروند تھا۔ آذر بایجان کے علوم و فنون پر آج بھی ایرانی اکثریات نمایاں ہیں۔ فارسی روایات کے مطابق شہباز قلندر رحمۃ اللہ علیہ کے زمانے میں درویش جس قسم کا رقص کرتے تھے اس میں ہاتھ اور کمر کی حرکات اور تیز اچھل کود نہیں ہوتی تھی۔ برٹش میوزیم لندن میں پندرہویں صدی عیسوی کے درویشوں کی رقص کرتے ہوئے ایک تصویر موجود ہے جس میں درویشوں نے دائرے کی شکل میں ایک دوسرے کی کمر میں ہاتھ ڈال رکھے ہیں اور اپنا ایک ایک پاؤں آگے کو نکالا ہوا ہے۔ رقص کی ایسی قسم آج بھی برصغیر کے کئی قبائل میں زندہ ہے۔ رقص کی یہ روایت ایرانی ہے۔ برصغیر کی روایت ہندو فلسفہ رقص سے متاثر ہے جس میں ہاتھ پاؤں کمر آنکھ تھوڑی اور بھوؤں کے اشاروں کو رقص کا حصہ قرار دیا جاتا ہے۔ یوں معلوم ہوتا ہے کہ بعد کے زمانے سے تعلق رکھنے والے جن لوگوں نے حضرت شہباز قلندر کے مزار پر دھمال کو رواج دیا وہ ہندو فلاسفی سے متاثر تھے۔ لہذا دیکھا دیکھی وجد اور سرور کی ہموار

کیفیات کو جنم دینے والے قلندری رقص کی بجائے سارے بدن کو جھٹکے دے کر اسے روحانی تجربے کی بجائے جسمانی مشقت کا ذریعہ بنا دیا گیا۔

حضرت شہباز قلندر کے بارے ایک ابہام یہ ہے کہ وہ اثناء عشری شیعہ تھے۔ اس سلسلے میں جناب جلیل سیہوانی صاحب نے اپنی کتاب ”الشہباز“ میں بہت زور مارا ہے لیکن سوائے اس کے کوئی دل لگی دلیل پیش نہیں کر سکے کہ آپ اور آپ کے والد کو حضرت امام حسین رضی اللہ عنہ سے بڑی عقیدت تھی اور آپ کئی بار زیارت کی غرض سے کربلا معلیٰ بھی گئے۔ یہاں جلیل سیہوانی صاحب نے آپ کے نام کے بارے بیان کیا ہے کہ آپ کے نانا نے شیعہ دشمن حکمرانوں سے محفوظ رکھنے کیلئے آپ کا نام عثمان رکھا۔ یہ بات قطعاً غلط ہے۔ آپ امام جعفر صادق کے فرزند اسماعیل کی اولاد سے تھے۔ آپ کے بزرگ اسماعیلی کہلاتے تھے اور امام جعفر صادق کے دوسرے فرزند امام علی رضا کو امام تسلیم نہ کرتے تھے۔ لہذا شیعہ اور سہوات دشمن حکمران انہیں اپنا دشمن نہیں بلکہ اپنا معاون اور دوست خیال کرتے تھے۔ دوسرے آپ آذربائیجان جیسے دور دراز علاقے میں پیدا ہوئے جہاں کے متعلق اس دور میں عباسیوں کو اس قدر دلچسپی ہوئی کہ ہر سید گھرانے میں پیدا ہونے والے بچے کو وہ اپنے لئے خطرہ سمجھتے۔ لہذا آپ کے نانا نے آپ کا نام عثمان صرف حضرت عثمان غنی رضی اللہ عنہ سے عقیدت کے باعث رکھا۔ یہ نام شیعہ خاندانوں میں نہیں رکھا جاتا۔ لہذا واضح ہوتا ہے کہ آپ ہرگز شیعہ نہ تھے۔ آپ کی منقبت میں وہ شعر بھی موجود ہیں جن میں آپ نے حضرت ابو بکر صدیق رضی اللہ عنہ حضرت عمر فاروق رضی اللہ عنہ اور حضرت عثمان غنی رضی اللہ عنہ کو بھی خراج عقیدت پیش کیا ہے۔ اس امر کی کسی شیعہ سے ہرگز توقع نہیں کی جاسکتی۔

آپ کے شیعیت سے لا تعلق ہونے کی ایک دلیل یہ ہے کہ آپ کے تمام دوست اور ہم صحبت افراد میں سے کوئی بھی شیعہ نہیں تھا۔ بابا فرید گنج شکر بہاؤ الدین زکریا ملتانی اور دوسرے تمام بزرگ حنفی المسلك تھے۔ اگر شہباز قلندر شیعہ ہوتے تو عقائد کا

اختلاف ان کی جلالی طبیعت کو بھی ان بزرگوں کا ہم صحبت نہ بناتا۔
یہی ابہام اور ان کی حقیقت کی تلاش نے مجھے حضرت شہباز قلندر مغ بارے لکھنے
پر مائل کیا۔ اس سلسلے میں اکثر امور کے بارے میں نے ڈاکٹر عبدالمجید سندھی کی تحقیق کو
بطور سند لیا ہے۔ قلندر پاک جب سندھ تشریف لائے تو یہاں پر ہندو روایات کا راج
تھا۔ آپ کی تعلیمات نے ہندو ذہن پر ایک خاص انداز میں اثر کیا۔ اس بارے جناب
مسعود احمد صاحب کا ساٹھ کی دہائی میں لکھا مضمون ہندو معاشرے پر اسلامی اثرات کا
جائزہ کے طور پر شامل کتاب ہے۔

کتاب کی تکمیل میں نوید اختر صدیقی کا تعاون بہت قابل قدر رہا۔ جس پر میں
ان کا مشکور ہوں۔ تاہم اس کام کی تحریک کا اعزاز سید شجاعت رسول شاہ کو جاتا ہے جن
کا اصرار مجھے آگے بڑھنے پر اکساتا رہا۔

محمد اشرف شریف

مقدمہ

مسلمانوں نے سر زمین ہند پر پہلی صدی ہجری میں قدم رکھا۔ اگرچہ وہ یہاں بیگانے تھے مگر یگانوں کی طرح رہے اور غیروں کو اپنا بنایا۔ فاتح و مفتوح جب اس طرح شیر و شکر ہو کر رہیں تو پھر باہمی اثر پذیری اور شدت اختیار کر جاتی ہے اور پھر اس سر زمین پر مذہب اسلام کوئی اجنبی نہ تھا۔ توریت و انجیل کی طرح یہاں کی مقدس کتابوں میں آنحضرت صلی اللہ علیہ وسلم کے متعلق پیشن گوئیاں موجود تھیں۔ چنانچہ رگھوید میں ”اسم احمد“ اور اتھروید اور بحر وید میں اسم ”محمد“ موجود ہیں۔ دامن ہمالیہ میں ”کیل وستو“ کا رہنے والا گوتم بدھ جس کو شاید قرآن عظیم نے ”ذوالکفل“ سے تعبیر کیا ہے اپنے خادم نندا کو آنحضرت صلی اللہ علیہ وسلم کی بشارت دیتا ہے کہ وہ آنے والا نبی اپنے وقت پر آئے گا اور اس کو ”میترا یا“ (رحمتہ العالمین) کہا جائے گا۔ چنانچہ جب وہ رحمت عالم (صلی اللہ علیہ وسلم) آیا تو سب سے پہلے لنکا والوں نے اس کی دعوت پر لبیک کہا۔ حالات و تعلیمات کے متعلق معلومات حاصل کرنے کیلئے یہاں سے دو آدمی مدینہ منورہ روانہ ہوئے۔ نامساعد حالات کی وجہ سے یہ لوگ آنحضرت صلی اللہ علیہ وسلم اور حضرت ابو بکر صدیق رضی اللہ عنہ کے وصال کے بعد حضرت عمر رضی اللہ عنہ کے زمانہء خلافت میں پہنچے۔ فاروق اعظم کے پیکر قدسی کو دیکھا اور گدڑی پوش جہاں آراء و جہاں باں سے متاثر ہو کر چلے۔ جب لنکا واپس پہنچ کر سیرت فاروقی بیان کی تو وہاں کے باشندوں نے فاروق اعظم کی یاد میں پیوند لگے کپڑے پہننے شروع کر دیئے۔ خلفائے

راشدین میں یہ وہی خلیفہ دوم ہیں جن کا ذکر بیاس جی نے راستگ رام میں کیا ہے۔ سرزمین سندھ پر جب مسلمانوں کا تسلط ہو چکا تو تیسری صدی (۲۷۰) ہجری میں کشمیر کے راجا مہروک نے ایک عراقی الاصل سندھی عالم کو اپنے دربار میں بلا کر قرآن کریم کی ہندی زبان میں تفسیر لکھوائی۔ مفسر نے جب ایک آیت کی تفسیر پڑھ کر اس کو سنائی تو وہ زمین پر سجدہ ریز ہو گیا۔ زار و قطار رونے لگا حتیٰ کہ سارا چہرہ خاک آلود ہو گیا، سر اٹھایا تو توحید الہی کا اعلان کر رہا تھا۔

بہر حال آنحضرت صلی اللہ علیہ وسلم کے مبعوث ہونے کے بعد سرزمین ہندو پاک میں ایک بیداری پیدا ہو گئی اور دین محمدی صلی اللہ علیہ وسلم کی آمد کی خوشیاں ہونے لگیں۔ ایسے دین کے اثرات کتنے گہرے ہوں گے جس کے استقبال کھیلنے یہاں سب چشم براہ تھے اور جس کو اس سرزمین پر تیرہ سو برس گزر چکے ہیں۔ تاریخ ہند کا اہم تقاضا تھا کہ ہندو تمدن پر اسلامی اثرات کا جائزہ لیا جائے۔ مؤلف نے یہ کتاب لکھ کر اس تقاضے کو پورا کیا اور اس تشنگی کو دور کر دیا جو تمدن ہند کے مطالعے کے وقت مورخین اور ماہرین عمرانیات محسوس کر رہے تھے۔

اسلامی عہد میں سب سے پہلے حضرت عمر رضی اللہ تعالیٰ عنہ کے عہد خلافت میں بحر ہند میں فوجی بیڑا داخل ہوا۔ ساتویں صدی عیسوی کے آخر میں مسلمان عرب سے پہلے جنوبی ہند کے ساحل مالا بار پر آباد ہوئے۔ محمد بن قاسم کے سندھ پر حملے سے پہلے مسلمان لنکا میں آباد ہو چکے تھے۔ آٹھویں صدی عیسوی کے شروع میں حجاج بن یوسف (گورنر عراق) نے خاندان بنو ہاشم کے ایک کنبے کو ملک بدر کر دیا تھا جو جنوبی ہند کے مغربی اور مشرقی سواحل پر آباد ہوا۔ اسی صدی میں عرب بیڑوں نے بھڑوچ اور کاٹھیاواڑ کی بندرگاہوں پر حملہ کیا۔ محمد بن قاسم نے بھی اس صدی میں سندھ پر حملہ کیا تھا اور اس طرح سندھ، ملتان، کاٹھیاواڑ، گجرات اور لنکا وغیرہ مسلمانوں کے زیر اثر آ گئے۔ مسلمانوں کی تبلیغی مساعی جاری رہیں۔ چنانچہ نویں صدی عیسوی کا زیادہ حصہ نہ

گزرا تھا کہ مسلمان ہندوستان کے مغربی ساحل پر پھیل گئے۔ چونکہ اس زمانے میں ہندوستان مذہبی اور سیاسی نزاع سے گزر رہا تھا اس لیے سرعت کے ساتھ اسلام کا اثر و نفوذ ہوا۔ چنانچہ مسعودی (۹۱۶ء) کے بیان کے مطابق چال کے مقام پر تقریباً دس ہزار مسلمان عرب آباد تھے۔ ہندوستان کے مشرقی سواحل سے ساتویں صدی عیسوی سے لے کر تیرہویں صدی عیسوی تک کے اسلامی سکے برآمد کئے گئے ہیں۔ تیرہویں صدی عیسوی میں مسلمانوں کی تجارت کو بڑا فروغ ہوا۔ چنانچہ مرزبان فارس ملک الاسلام جمال الدین نے کیال (Kayal) کے مقام پر ایک ایجنسی قائم کی تھی جہاں سے سالانہ دس ہزار گھوڑے درآمد کیے جاتے تھے۔ مسلمان فاتحین اور تاجروں کی پیش قدمی کے ساتھ ساتھ صوفیائے کرام بھی پاک و ہند آتے رہے اور اس طرح مجموعی حیثیت سے ہندوستانی تمدن پر ان حضرات نے دیرپا اثر ڈالا۔

نمالوز، شکر، رام نچ (۱۰۰۶ء)، 'نمبارک' مادھو (۱۱۹۹ء-۱۲۷۸ء) و شنو سوامی، پلائے لوک اچار بہ اور ویدانت ویک۔ ان لوگوں نے بھگتی کا پرچار کیا۔ ان کے نظریات اور انداز فکر اسلام کے مرہون منت معلوم ہوتے ہیں۔ شنو سوامی، نمبارک اور مادھو کے مابعد الطبیعیاتی مباحث نظامی، اشعری اور غزالی کی یاد دلاتے ہیں۔ ان کے علاوہ لنگایتوں اور سدھاریوں پر بھی اسلام اثر انداز ہوا۔ لنگایتوں کا خدا کے متعلق یہ تصور ہے کہ وہ مطلق اور غیر مرئی اور نور ہے۔ ان کے ہاں ذات پات کی تفریق بھی نہیں اور ازدواجی تعلقات میں لڑکی کی اجازت اور مرضی ضروری ہے۔ خاوند کو طلاق کی اجازت ہے، بیواؤں کے ساتھ حسن سلوک کیا جاتا ہے اور مردوں کو دفن کیا جاتا ہے۔ اسی طرح سدھاریوں کے ان اقوال سے اسلامی اثرات کا پتا چلتا ہے۔

(الف) خدا ماورائے مکان ہے، کیونکہ وہ دور بہت دور موجودات عالم سے بالاتر، لامکان میں رہتا ہے اور باوجود اس دوری کے تیرا دل اس کے قدموں کے درمیان ہے۔

(ب) یہ عبادت نہیں کہ مٹی یا تپے ہوئے گارے کے بنے ہوئے بتوں کے آگے سر جھکا یا جائے۔

سدھاریوں کے ہاں نسلی امتیازات بھی نہیں۔ یہ اخوت انسانی کے علمبردار ہیں۔ سخت توحید پرست ہیں بت پرستانہ رسوم کے مخالف ہیں۔ ان کے ہاں فنا فی اللہ کا تصور متصوفہ کے اثرات کی غمازی کرتا ہے۔ ان کے نزدیک ”نور“ حقیقت الحقائق ہے اور ”عشق“ کائنات کی دوسری قوتوں پر فوقیت رکھتا ہے۔

تیرھویں صدی عیسوی کے آغاز ہی میں مسلمانوں کے ہاتھوں شمالی ہند کی فتح مکمل ہو چکی تھی۔ ان فتوحات نے ہندوستانی تمدن پر گہرا اثر ڈالا۔ چنانچہ چودھویں صدی عیسوی سے گجرات، پنجاب اور بنگال وغیرہ کے مختلف ہندو مذہبی رہنماؤں نے قدیم رسومات کو جو ترک کرنا شروع کر دیا تھا، وہ اسلامی اثرات ہی کا نتیجہ تھا۔

ہندو مذاہب کے ساتھ ساتھ ہندوستانی ادب پر بھی مسلمان اثر انداز ہوئے۔ چنانچہ انہیں کے اثرات کے تحت ابتدا سے پورے ملک میں ایک لسانی امتزاج شروع ہو گیا جس نے ایک عرصے کے بعد اردو کی شکل اختیار کر لی۔ ہندوستانی زبانوں مثلاً ہندی، مرہٹی، بنگالی اور پنجابی وغیرہ پر مسلمانوں نے گہرا اثر چھوڑا ہے۔ ہندو طب اور فلکیات نے بھی مسلمانوں سے جہت کچھ حاصل کیا ہے۔

رامانند غالباً چودھویں صدی کے اواخر میں پیدا ہوا۔ یہ وشنو کی پوجا کیا کرتا تھا۔ اس نے تعصب سے بالاتر رہ کر ہندوؤں کی چاروں ذاتوں کو بھگتی کی تعلیم دی۔ اس کے جیلوں میں کبیر بہت مشہور ہوا۔

رامانند کی تعلیمات نے مذہب بھگتی کے دو مکاتب فکر پیدا کر دیے۔ ایک رجعت پسند اور دوسرا جدت پسند۔ پہلے مکتب خیال میں تلسی داس سرفہرست ہے اور دوسرے مکتب فکر میں کبیر پیش پیش ہے۔ اسلامی اثرات کے تحت کبیر نسلی اور ذاتی امتیازات کا مخالف ہے۔ وہ متصوفہ سے کافی متاثر ہوا ہے۔ چنانچہ دسویں صدی عیسوی میں منصور

علیہ الرحمۃ نے جن مصطلحات کو استعمال کیا تھا وہ کبیر کے ہاں موجود ہیں، مثلاً علم ناسوت، عالم ملکوت، عالم جبروت، عالم لاہوت وغیرہ۔ اسی تاثر کا نتیجہ ہے کہ ایک اندازے کے مطابق کبیر کے اقوال میں تقریباً دو سو عربی اور فارسی الفاظ ملتے ہیں۔

کبیر کا مرکزی عقیدہ ”توحید“ ہے۔ خدا کے متعلق وہ کہتا ہے۔

۱۔ عقل کا مقام اس حقیقت متحرکہ کی رویت و معرفت سے بہت دور ہے۔

۲۔ ہر دل میں موجود ہے۔ ہر ایک ظرف میں اس کی جلوہ گری ہے۔

۳۔ ہاں تمام موجودات تیرے نور سے معمور ہے۔

گونا ننگ ضلع گوجرانوالہ (مغربی پاکستان) میں پیدا ہوا۔ اس کا باپ مہتا کالو چند نامی ایک کھتری تھا۔ ابتدا میں اس نے سنسکرت سیکھی، پھر مولانا قطب الدین سے فارسی پڑھی۔ تیس سال کی عمر میں گھربار اور ملازمت کو خیر باد کہہ کر فقیری اختیار کی۔ بعض اطلاعات کے مطابق اس نے فارس و عرب کے بیشتر علاقوں میں سیاحت کی اور مسلم متصوفہ سے ملاقاتیں کیں جس کا اس پر گہرا اثر ہوا۔

گرونانک کا مقصد حیات ہندو مسلم اتحاد تھا۔ وہ دوئی پسند نہ تھا، سب کو ایک دیکھنا چاہتا تھا۔ وہ وحد پرست تھا۔ خدا کے متعلق اس کا یہ عقیدہ ہے۔

(۱) وہ ناقابل فہم، بیکراں، مختار کل، لازوال و قیوم ہے۔

(۲) وہ وراء الوراء ہے۔ پھر بھی ہر جگہ موجود ہے۔

(۳) اس کے نور سے ہر چیز منور ہے۔

نانک ہندوؤں کی توہم پرستی پر ملامت کرتے ہوئے لکھتا ہے۔

سب کچھ سہی لیکن اگر تجھ کو خدا کی معرفت نصیب نہیں تو پھر موت مشکلیں کس کر تجھ کو مار دے گی۔

ایک جگہ لکھتا ہے:

اس شخص کا ناپاک دل کس طرح پاک ہو سکتا ہے جو پتھروں کی پوجا کرتا ہے۔

گرونانک عقیدہ حلول کا قائل نہیں، ذات پات کی تفریق کو بھی تسلیم نہیں کرتا، قیامت کا قائل ہے اور عمل صالح پر زور دیتا ہے۔ یہ سب عقائد اسلامی اثرات کے غماز ہیں۔

سولہویں صدی عیسوی کے رشیوں کا جائزہ لیا ہے۔ اس سلسلے میں کبیر اور نانک کے چیلوں میں دھنا، پپا، سائین اور رید اس کا ذکر کیا ہے۔ ان کے اقوال سے اسلامی اثرات کا پتا چلتا ہے۔ اسی صدی میں دادو دیال بھی پیدا ہوا۔ اس کے ہاں بھی اسلامی اثرات پائے جاتے ہیں۔ اس نے ”رنجیتہ“ اور بگڑی ہوئی فارسی میں شاعری کی ہے۔ مثلاً اس کا یہ شعر:

موجود خبر، معبود خبر، ارواح خبر موجود

مقام چہ چیز است، دادنی سجود

دادو دیال گرو کو معرفت الہی کا وسیلہ سمجھتا ہے۔ چنانچہ وہ کہتا ہے:

”مرشد نے مرید کی روح کو معبود کی راہ سے باخبر کر دیا ہے۔“

وہ خدا کو ”ماوراء“ ”غیر محدود“ ”واحد“ اور ”نور“ تصور کرتا ہے۔ معرفت الہی کو

نجات کا ذریعہ سمجھتا ہے۔ او اگون کا معتقد نہیں اور اسلام کی طرح عمل صالح پر زور دیتا

ہے۔

ملوک داس (۱۵۷۴ء) بھی سولہویں صدی عیسوی میں گزرا ہے۔ اس نے ظواہر

مذہب کی تردید کی اور معرفت ذات، فنا کے ذات، گرو پر اعتماد اور عشق حقیقی پر زور دیا۔

چنانچہ ایک جگہ لکھتا ہے:

جو شخص جذبات نفسانی کو مٹا کر زندگی ہی میں مر جاتا ہے اس کے سامنے حضرت

عزرائیل علیہ السلام بھی جھک جاتے ہیں۔“

اسلامی اثرات کے تحت وہ انسانی ہمدردی کا علم بردار ہے، چنانچہ کہتا ہے:

”وہ شخص خدا کا محبوب بندہ ہے جو عناصر خمسہ سے علیحدہ رہ کر پیاسوں کو پانی پلاتا

ہے، آنحضرت صلی اللہ علیہ وسلم کے نزدیک ایسے شخص کی عبادت پر عظمت و پرشکوہ ہے۔ ست نامی فرقے کا بانی بیربھان (۱۵۲۳ء) بھی اسی صدی میں ہوا ہے۔ وہ سخت قسم کا موحد تھا۔ اس کے فرقے میں ذات پات اور نسلی امتیازات نہیں ہیں۔ یہ لوگ بتوں کے قائل نہیں ہیں۔ ”فنا فی اللہ“ ہونا ان کے نزدیک فرد کی ترقی کا منتہی ہے۔ اس فرقے کے لوگ مسکرات استعمال نہیں کرتے اور چھپا کر خیرات دینا پسند کرتے ہیں۔ یہ فرقہ اسلامی اثرات سے کافی متاثر ہوا ہے۔

اس سلسلے میں ویراگیوں کا ذکر کیا ہے جن کے معتقدات میں اسلامی اثرات نمایاں ہیں۔ مثلاً اوتاروں کو نہ ماننا اور خدا کو تاسخ و حلول سے منزہ سمجھنا۔ اسی طرح نارایتی فرقے کے بانی ہری داس (۱۶۴۱ء) کے معتقدات میں بھی نمایاں ہیں۔ مثلاً بتوں کو نہ پوجنا، مندروں میں نہ جانا اور حمد باری کو عبادت کیلئے کافی سمجھنا، گوسائیں جائی اور اس کے چیلوں میں بھی اسلامی اثرات کا پتہ چلتا ہے۔ مثلاً دن میں پانچ مرتبہ عبادت کرنا، خدا اور رسول (علیہ السلام) اور مقربین ملائکہ میکائیل، عزرائیل و جبرائیل (علیہم السلام) کے نام چینا اور مردوں کو دفن کرنا۔ اسی طرح دھرنی داس (۱۶۵۶ء) کے معتقدات بھی اسلامی اثر کے غماز ہیں۔ مثلاً وہ کہتا ہے:

(۱) اے دھرنی! تخت شاہی دل میں ہے اور سلطان اس پر رونق افروز ہے۔

(۲) شمع تو جسم کے اندر ہے نہ اس میں بتی ہے نہ تیل اور نہ لو۔

پران ناتھ (اواخر سترھویں صدی عیسوی) کے ہاں بھی اسلامی اثرات موجود ہیں۔ اس نے بتوں کی پوجا کی مخالفت کی، ذات پات کے امتیازات اور برہمنوں کی برتری کو تسلیم نہیں کیا۔ اس کے رسالے ”قیامت نامہ“ سے اسلامی اثرات کا پتہ چلتا ہے۔ وہ خود کہتا ہے۔

”جو قرآن پاک کہتا ہے وہی میں کہتا ہوں“

آنحضرت صلی اللہ علیہ وسلم کے متعلق کہتا ہے۔

”آپ نے آسمان سے بادلوں کو چھانٹا اور آفتاب نور سے دنیا کو منور کر کے اقوام عالم کو متحد کر دیا۔“

جکیون، بلا صاحب، کیشو، چرن داس، سہو، دیابائی، غریب داس، شیونرائن اور رام سنہی وغیرہ اٹھارویں صدی عیسوی سے متعلق ہیں۔ ان کے ہاں بھی اسلامی اثرات صاف طور پر نمایاں ہیں۔ مثلاً ان لوگوں کے یہ اقوال:

۱- حیف دنیا یہ بھلا دیتی ہے کہ عشق نہیں تو کچھ نہیں (جکیون)

۲- آسمان دل کی پہنائیوں میں اس کی تمثیل جلوہ گر ہے۔ ہاں ہاں اس کی نظیر نہیں۔ (جکیون)

۳- وہ شخص جو محبوب حقیقی کے پیچھے دیوانہ ہے، لامکان میں جام نوش کرتا ہے۔

(بلا صاحب)

۴- زاہدوں کی صحبت معرفت الہی کا ذریعہ ہے۔ (بلا صاحب)

۵- دنیا سے کوچ کے وقت ان میں سے کوئی بھی ساتھ نہ دے گا، ہاں اگر کوئی چیز فائدہ رساں ہو سکتی ہے تو وہ ہری (خدا) ہے۔ (کیشو داس)

۶- ہاں اپنے بندوں کی آرزوؤں کو پورا کر اور ذرا اپنی آنکھوں سے ان کو دیکھ تو سہی تیری نگاہیں ان کی سوزش و رونی کو ٹھنڈا کر دیں گی۔ (چرن داس)

۷- اے صاحب! عرش پر میری صدائے دعائے! (غریب داس)

رام سنہی فرقے کے لوگ مورتیوں کی پرستش نہیں کرتے، مذہبی عبادات مسلمانوں سے بہت ملتی جلتی ہیں۔ ان کے عبادت خانوں میں دن میں پانچ مرتبہ عبادت ہوتی ہے۔ شیونرائن فرقے میں تدفین کا رواج ہے جو اسلامی اثر کا غماز ہے۔

سہجانند، دولن داس، گلال، بھیرکا اور پلٹو داس یہ سب لوگ اٹھارویں صدی عیسوی کے اواخر اور انیسویں صدی عیسوی کے شروع میں گزرے ہیں۔ سہجانند (۱۷۸۰ء) نے خدائے واحد کی عبادت کی تعلیم دی، مسکرات کی ممانعت کی، ذات پات کے

امتیازات کو روانہ رکھا اور مورتیوں کی پرستش سے انکار کر دیا۔ دولن داس نے اپنی نظموں میں منصور شمس تبریز، نظام الدین اور حافظ (رحمہم اللہ) کا ذکر کیا ہے۔ گلال کا خدا کے متعلق یہ عقیدہ ہے۔

”مالک عالم ان کی پہنچ سے بالاتر، تصور سے ماوراء اور نظروں سے بلند ہے۔“

بھیرکا توحید و جودی کا مؤید تھا۔ پلٹو داس کے ہاں بھی ذات پات کے امتیازات نہ تھے۔ وہ انسانی قلب کو عرش الہی سمجھتا ہے۔ اس نے متصوفہ کے خیالات اور مصطلحات کو اپنے ہاں بیان کیا ہے۔ اس کے اس قول سے اسلامی اثر نمایاں ہے۔

”پلٹو داس کہتا ہے کہ وہ ہر لمحہ اور ہر سمت مکہ معظمہ دیکھ رہا ہے۔“

مہاراشٹر اور بنگال (غیر منقسم) کے ہندو مصلحین کا ذکر کیا ہے۔ اس سلسلے میں چیتیا (۱۳۵۸ء) کا ذکر بھی کیا ہے۔ جس کے معتقدات اسلام سے متاثر ہیں۔ چنانچہ اس نے بھی ذات پات کی تفریق کو ختم کر دیا تھا۔ صرف خدائے واحد کی عبادت کی تعلیم دی اور محبت و عشق، خود باختگی اور خود سپردگی پر زور دیا۔ اسی علاقے میں کرتا بھی فرقہ بھی ہوا ہے۔ اس فرقے میں ایک خدا کی پرستش کی جاتی ہے۔ شراب سے پرہیز کیا جاتا ہے، جمعہ کو مقدس سمجھا جاتا ہے، رنگ و نسل کے امتیازات کو روا نہیں رکھا جاتا اور فرقے کیلئے کوئی علامتی نشان بھی نہیں۔

مہاراشٹر میں نام دیو (۱۳۷۰ء) ہندو یوگیوں میں سرفہرست ہے۔ اس کے گرو کھچر نے جو اس کو ہدایات دی تھیں اس سے اسلامی اثرات کا صاف صاف پتا چلتا ہے۔

کھچر کہتا ہے۔

”پتھر کا دیوتا کبھی نہیں بولتا تو پھر یہ کیسے ممکن ہے کہ وہ امراض انسانی کو زائل کر دے؟ اس کو دیوتا سمجھا جاتا ہے مگر حقیقی خدا تو اس سے بالکل مختلف ہے۔ اگر یہ دیوتا تمناؤں کو برلاتا ہے تو پھر پتھر لگنے سے ٹوٹ کیوں جاتا ہے؟ وہ لوگ جو پتھر کے دیوتا کی پرستش کرتے ہیں وہ اپنی حماقت سے سب کچھ کھو بیٹھتے ہیں۔“

تکارام (۱۶۰۸ء) بھی مہاراشٹر کا رشی ہے۔ اس کے اقوال سے تو بالکل ایسا معلوم ہوتا ہے کہ وہ مسلمان ہی تھا، مثلاً یہ اقوال:

۱- نہ اس (خدا) کی شکل و صورت ہے نہ نام اور مکان ہے۔ جہاں ہم جاتے ہیں وہاں وہ حاضر و ناظر ہے۔

۲- اے خدا! تو ہی ہمارے لیے سب کچھ ہے ہاں ہماری زندگی، ہماری امید اور ہماری چاہ تو ہی ہے۔

۳- ایک ہی آواز میں تو اپنے پرستاروں کے قریب آ جاتا ہے۔ ہاں تکا کہتا ہے تیری رحمت یقینی ہے تیری طرف سے تو دیر ہو ہی نہیں سکتی۔

۴- بلاشبہ خدا ایک ہے اور بے شک نبی (صلی اللہ علیہ وسلم) ایک ہیں اے بابا! ہاں خدا ایک ہے خدا ایک ہے خدا ایک ہے..... نہ تو ہے اور نہ میں۔

مسلمانوں کے اثرات کی وجہ سے ہندوؤں کی قدیم جمالیاتی قدریں بدل گئیں۔

چنانچہ ریاست جوہ پور میں ران پور کے مقام پر ۱۳۳۹ع میں جو مندر تعمیر ہوا تھا اس

میں قدیم روایات سے فرار نظر آتا ہے۔ وادی ازاولی کا مندر بھی مسلم اثرات کا غماز

ہے۔ اسی طرح گوالیار میں رانا مان سنگھ (۱۳۸۶ء-۱۵۱۶ء) اور اس کے جانشین و کرما

دیتا سنگھ (۱۵۱۸ء) کے محلات میں مسلم فن تعمیر کی محرابیں نظر آتی ہیں۔ ۱۵۹۰ع میں راجا

مان سنگھ کچھواہا نے بھندابن میں گووند دیو کا جو مندر بنوایا تھا اس میں پیش دہلیز پر چمک

دار محرابیں مسلم فن تعمیر کی خصوصیات کی حامل ہیں۔ اسی مقام پر ۱۶۲۷ع میں جو مندر تعمیر

ہوا تھا اس میں بھی مخروطی مینار، محراب دار طاق مسلم فن تعمیر کے اثرات کا نتیجہ ہیں۔

سولہویں اور سترہویں صدی میں بندیل کھنڈ میں سونا گڑھ کے جیتی مندر اور ہزار میں

گاول گڑھ کے قریب ملتا گری کے مندروں میں بھی اسلامی فن تعمیر کے اثرات صاف

نمایاں ہیں۔

صوبہ مدراس کے جنوب میں ہندو راجاؤں کی شہری عمارات اور وجیانگر

چندر گڑھ مدورا اور تخور کے محلات میں مسلم فن تعمیر کا اثر نمایاں ہے۔ بالخصوص ان کی محرابیں۔ مدورا میں تیرو ملا یک نائک کا محل سترھویں صدی عیسوی میں تعمیر ہوا۔ اس کو تین گنبدوں والی جامع مسجد کے نقشے پر تعمیر کیا گیا ہے۔ یہ محل بالکل مسجد معلوم ہوتا ہے۔ اسی صدی میں اودے پور میں امر سنگھ اول (۱۵۹۷ء) کا ”بڑی محل“ جنگ نو اس کا محل ریاست بوندی کا محل بندیل کھنڈ میں بیر سنگھ دیو کا مندر اور ارچھا اس کی سادی راجامان سنگھ اور جے سنگھ کے تعمیر کردہ مندر مسلم فن تعمیر کے اثرات کے غماز ہیں۔ اسی صدی میں ہندوؤں میں مرنے والوں کی یاد میں چھتریوں کا رواج ہوا جو مسلمانوں کے اثرات کا نتیجہ ہے۔ چنانچہ اودے پور میں سنگ رام سنگھ کی چھتری، گوار دھن میں سورج مل، چھتر سال اور اس کی رانی کلاوتی کی چھتریاں (Genotaphs) قابل ذکر ہیں۔ اسی طرح دہلی میں جینی مندر، الورا میں اہلیہ بانی کا مندر اور بنگال میں کنت نگر کا مندر مسلم فن تعمیر سے متاثر ہوئے ہیں۔ بنگال کا مندر مسلم عہد حکومت میں پہلی ہندو تعمیر ہے۔ اس میں گاؤڈ اور مالڈ کی مسجدوں کی طرز تعمیر کی پیروی کی گئی ہے۔ یہ مندر ۱۷۴۰ء اور ۱۷۲۲ء کے درمیان تعمیر ہوا۔

اٹھارویں صدی عیسوی میں مسلم فن تعمیر کے اثرات پورے ہندوستان میں پھیل گئے تھے۔ حتیٰ کہ نیپال تک جا پہنچے تھے، کھٹمنڈو کا مندر اس کا شاہد ہے۔ انیسویں صدی عیسوی کے محلات، مندر اور چھتریاں خواہ وہ مغرب میں جام نگر میں ہوں یا مشرق میں کلکتے میں پنجاب میں سکھوں کی تعمیر کردہ ہوں یا وسط ہند میں جینیوں کی تعمیر کی ہوئی ہوں۔ ان سب پر مسلم فن تعمیر کے اثرات پڑے ہیں۔

چغتائی حکمرانوں سے فن مصوری کا ایک نیا دور شروع ہوتا ہے۔ بہراد کو ہندوستانی مصوروں کے لیے مثالی سمجھا جاتا ہے۔ تیموری مکتب نے اجنٹا کی قدیم روایات پر اثر ڈالا۔

فرخ قلماق، عبدالصمد شیرازی، میر سید علی تبریزی اور مسکین کے زیر سایہ ہندو

تلامذہ نے روایاتی طرز میں مہارت حاصل کر لی۔ چنانچہ ”آئین اکبری“ میں ان ہندو مصوروں کا ذکر ملتا ہے۔ وسونت، بساون، کیشو لال، مکند، مادھو، جگن ناتھ، مہیش، کھیم کرن، تارا، سان ولبھ، ہری بنس اور رام اور تیمور نامے میں بھی ان ہندو مصوروں کے نام ملتے ہیں: تلسی، سورجن، سور داس، ایشر، شنکر، رام آس، بنوالی، نند، ننھا، جکیون، دھرم داس، نرائن، چتر من، سوراج، دیو جیو، سرن اور گنگا سنگھ۔

شہنشاہ جہاں گیر کے زیر سایہ ہندوستانی مکتب، تقلید سے آزاد ہو گیا۔ اس عہد میں تصویر کشی میں غیر معمولی نفاست پیدا ہوئی اور مناظر میں شکار کے مناظر بالخصوص مقبول عام ہوئے۔ شاہ جہاں کے عہد حکومت میں یہ فن لطیف معراج کمال پر پہنچ گیا۔ تصویر میں خارجی اور داخلی تناسب، تاثر انگیزی، ترتیب، تاریکی پیدا کرنے کے اصول داخل کئے گئے۔ اس دور میں بے شمار ہندو نقاش گزرے ہیں۔ مثلاً کلیان داس، الیاس چتر من، انوپ چتر، روائے انوپ، منوہر وغیرہ۔

دکن، لکھنؤ، کشمیر اور پٹنہ کے مصور و قلم کار مسلم فن مصوری کی طرف مائل تھے مگر سکھ مصوروں کے ہاں ہندو اور مسلم فن مصوری کا امتزاج ملتا ہے۔ بہر حال مجموعی طور پر تو ہندو اجنائی فن کی خصوصیات کا احساس باقی ہے مگر عام طور پر ہندو مصوروں نے مغل مصوروں کی طرح جمال حیات کی تصویر کشی کی ہے۔ چنانچہ اوڈے پور اور بیکانیر کے راجاؤں نے مسلم فن تعمیر ہی کو نہیں اپنایا بلکہ فن مصوری کو بھی اپنایا ہے۔

فی الحقیقت مسلمان بادشاہوں نے ادب و فن کی سرپرستی کر کے ہندوستان میں ادب نوازی اور فن پروری کی ایک نادر مثال قائم کر دی ہے۔ ہندو شہزادگان نے مسلمان بادشاہوں کی دیکھا دیکھی فن و ادب کو نوازا۔ چنانچہ مغل دربار میں جس طرز کو جنم دیا گیا تھا اسے جے پور، جموں، چمبا، کانگڑا، لاہور اور دور افتادہ تجور کے درباری مصوروں نے مقامی تبدیلیوں کے ساتھ اپنایا اور اس طرح یہ طرز خاص پورے پاک و ہند میں پھیل گیا۔

Life in the desert with its experiences, was all his education,

آنحضرت صلی اللہ علیہ وسلم کی تعلیمات نہ تو ماحول سے تاثر کا نتیجہ ہیں اور نہ علمائے یہود و نصاریٰ کے اسباق اور خیالات و افکار پر مبنی ہیں۔ اللہ کی یہ سنت دیرینہ رہی ہے کہ وہ مخلوق کی ہدایت کیلئے منتخبہ نفوس قدسیہ کو اپنے پیام قدسی سے نوازتا رہتا ہے جس کو اصطلاح میں وحی سے تعبیر کیا جاتا ہے۔ آنحضرت صلی اللہ علیہ وسلم کو وحی کا پہلا تجربہ غار حرا میں ہوا۔ بخاری شریف میں آتا ہے: فجاء الحق (پھر حق آیا) اس کے بعد آتا ہے۔ ”فجاء الملك“ (پھر فرشتہ آیا) اور پہلا سبق پڑھایا گیا:

”اقراء باسم ربك الذي خلق ۝ خلق الانسان من علق ۝
اقراء وربك الاكرم ۝ الذي علم بالقلم ۝ علم الانسان ما لم يعلم ۝“

علم و عرفان کے اس سرچشمے سے درس دیا جا رہا ہے۔ جہاں سے انسانیت کو آب حیات ملتا ہے۔ اقبال مرحوم نے عقول انسانی کی بے بسی اور وحی الہی کی حکمت عظیم کو خوب بیان فرمایا ہے۔ فرماتے ہیں:

عقل بے ماہیہ امامت کی سزاوار نہیں
راہ پر ہو وطن و خمیں تو زبوں کار حیات
پھر فرماتے ہیں۔

خوب و ناخوب عمل کی ہو گرہ و اکیوں گو
گر حیات آپ نہ ہو شارح اسرار حیات
عیسائی راہیوں کے پاس اسرار حیات کی کلید کہاں تھی؟ وہ بے چارے تو خود بگل
تھے جو خود گرفتار ہو وہ دوسرے کو کیا آزادی کا درس دے گا؟
ڈاکٹر تارا چند تحریر کرتے ہیں:

”وحی نے فریب اور لاعلمی کے نقاب کو چاک کر ڈالا۔“

”فریب“ اور ”لاعلمی“ نبی کی ذات سے مستبعد ہے۔ جس ذات قدسی صفات نے ماحول سے بے نیاز ہو کر حق سے رابطہ قائم رکھا۔ نہ بت پرستی کی طرف مائل ہوئی اور نہ مشرکانہ رسوم اختیار کیں۔ وہ ذات ”فریب خوردہ“ کیسے ہو سکتی ہے۔ البتہ تلاش حق میں اضطراب و بے چینی ضرور تھی۔ اس کو فریب سے تعبیر نہیں کیا جاسکتا۔ قرآن پاک میں سورہ ”ضحیٰ“ میں ایک آیت ہے جس کے معنی ہیں ”اور ہم نے تجھ کو خود رفتہ پایا پس راہ دکھائی“ (ووجدک ضالاً فہدیٰ) آیت میں لفظ ”ضالاً“ سے آنحضرت صلی اللہ علیہ وسلم کی ذات کے متعلق بعثت سے پہلے کی کیفیت میں غلط فہمی ہو جاتی ہے۔ اس کے معنی مترجمین کرام نے ”بھٹکا ہوا“ ”بے خبر“ اور ”بھولا ہوا“ کیا ہے اور انگریزی مترجمین نے اس کے معنی ”سرگردان“ اور ”غلط کار“ کیے ہیں۔ چنانچہ جے ایم راڈویل (J.M. Rowdwell) اور ای ایچ پامر (E.H. Palmer) نے ”ضالاً“ کے معنی ”غلط کار“ (Erring) کے ہیں۔ ایم ایم پکٹھال (M.M. Pickthal) اور علامہ عبداللہ یوسف علی نے ”سرگرداں“ (Wandering) کیے ہیں۔ شاہ عبدالقادر (م-۱۲۴۳ھ) نے ضالاً کے معنی ”بھٹکتا“ اور شاہ رفیع الدین (م-۱۲۴۹ء) نے ”بھولا ہوا“ کیے ہیں۔ مولانا محمود الحسن اسیر مالٹا اور مولانا نذیر احمد دہلوی نے اول الذکر ترجمے کو ترجیح دی ہے۔

مولوی اشرف علی نے ”ضالاً“ کے معنی ”بے خبر“ کیے ہیں۔ لفظ ”ضالاً“ کے مذکورہ بالا ترجمے خود قرآن عظیم کی روشنی میں صحیح نہیں معلوم ہوتے۔ چنانچہ سورۃ نجم کی اس آیت سے ہمارے خیال کی تصدیق ہوتی ہے۔ ارشاد ہوتا ہے۔

”ماضل صاحبکم وما غوی“

”تمہارے صاحب نہ بھٹکے نہ بے راہ چلے“

اس لیے ہمارے نزدیک شاہ ولی اللہ رحمۃ اللہ علیہ (م-۱۱۷۶ھ) کا ترجمہ زیادہ

واقع ہے۔ موصوف نے ”ضالاً“ کے معنی ”خود رفتہ“ کیے ہیں۔

واقعہ یہ ہے کہ جب حضور اکرم صلی اللہ علیہ وسلم جوان ہوئے، قوم کے مشرکانہ اطوار اور بے ہودہ رسم و راہ سے سخت بے زار تھے اور ان کے دل میں خدائے واحد کی عبادت کا جذبہ پورے زور کے ساتھ موج زن تھا۔ عشق الہی کی آگ سینہء مبارک میں بڑی تیزی سے بھڑک رہی تھی۔ وصول الی اللہ اور ہدایت خلق کی اس اکمل ترین استعداد کا چشمہ جو تمام عالم سے بڑھ کر نفس قدسی میں ودیعت کیا گیا تھا۔ اندر ہی اندر جوش مارتا تھا لیکن کوئی صاف کھلا ہوا راستہ، مفصل ضابطہ اور دستور العمل بظاہر دکھائی نہ دیتا تھا جس سے اس عرش و کرسی سے زیادہ وسیع قلب کو تسکین ہوتی۔ اس جوش طلب اور فرط محبت میں آپ بے قرار غاروں اور پہاڑوں میں جا کر رب کو یاد کرتے تھے اور محبوب حقیقی کو پکارتے تھے۔ آخر اللہ تعالیٰ نے غیب کے اسرار آپ پر کھول دیے اور علوم کان و مایکون عطا کیے۔ اپنی ذات و صفات کی معرفت میں سب سے بلند مرتبہ عنایت کیا۔

ڈاکٹر تارا چند تحریر کرتے ہیں۔

(الف) تصوف کا ابتدائی سرچشمہ مصحف مقدس اور حیات محمدی صلی اللہ علیہ وسلم ہے۔ عیسائیت اور تو افلاطونی نظریات نے اس میں بکثرت اضافے کیے۔ ہندومت اور بدھ مت نے بھی مختلف تصورات شامل کیے۔ اسی طرح ایران کے قدیم مذاہب زرتشتی اور مجوسی وغیرہ نے بھی کچھ نہ کچھ اضافہ کیا۔

(ب) جب مسلمانوں کا عیسائیوں کے ساتھ میل جول ہوا تو یہ رجحانات عبادات میں ذکر (مراقبہ، تسبیح و تہلیل) اور اخلاقیات میں اخلاص، توکل، فقر اور رضا میں جلوہ گر ہوئے۔

(ج) پس کیا تعجب ہے کہ نروان (Narvana) کا تصور، ہشت پہلو مسلک کا قیام، یوگ کی مشق اور مانوق العادت قوتوں سے وقوف، اسلام میں فنا، طریقت، سلوک،

مراقبہ کرامت اور معجزے کے نام سے پکارا گیا۔

(د) عارف ظاہر شریعت کا مکلف نہیں رہتا۔

(ہ) سالک فنا سے گزر کر مقام بقا میں پہنچتا ہے۔ یہاں فاعل و مفعول اور حقیقت و مجاز کا

دھوکا نہیں رہتا اور دین و شریعت ایک بے معنی چیز بن کر رہ جاتے ہیں۔

(و) تصوف کچھ شعائر دین پر تو بہت ہی زور دیتا ہے اور کچھ کو نظر انداز بھی کر دیتا ہے۔

مندرجہ بالا تمام بیانات میں اساسی غلطی یہ ہے کہ مصنف نے تصوف کو شریعت

اسلامیہ سے علیحدہ تصور کر کے ہندومت اور عیسائی رہبانیت کا خوشہ چین تصور کر لیا

ہے۔ یہی وجہ ہے کہ موصوف نے تصوف کے لیے لفظ "Mysticism" استعمال کیا ہے

جو حقیقت تصوف کا آئینہ دار نہیں کیونکہ اس کے معنی میں عمومیت ہے۔ یہ لفظ دوسری

زبانوں میں بھی تھوڑی سی ہجاکی تبدیلی کے ساتھ ایک ہی معنی میں مستعمل ہوتا ہے۔ مثلاً

فرانسیسی میں "Mysticisme" اور جرمن میں "Mysticismus" ہے۔ لاطینی میں بھی

"Mystic" کو "Mystikos" کہتے ہیں۔ چارلس انڈیل (Charles

Annandale) نے اس لفظ کے معنی یہ لکھے ہیں:

"Views or tendencies in religion which aspire towards a

communication between man and his maker through the

inward perception of mind, more direct than that which

afforded us through revelation"

جان اگلوئی (Jhon Ogilvie) نے بھی قریب قریب یہی معنی لکھے ہیں۔ ولیم

گڈی (William Geddie) نے اس طرح تشریح کی ہے۔

"The habit or tendency of religious thought and feeling

of those who seek direct communion with God."

ایف۔ جے۔ فاؤلر (F.J.Fowler) نے لکھا ہے:

"Seeking absorption into God or the Infinite"

تصوف کا مفہوم "Mysticism" سے مختلف ہے۔ صوفی اور Mystic میں فرق ہے۔ اول الذکر کے سامنے ایک لائحہ عمل ہے۔ ایک کھلا راستہ ہے۔ ایک واضح شریعت ہے۔ ثانی الذکر گم کردہ راہ ہے مگر راہ کا متلاشی ہے۔ حقیقت تصوف سے واقف نہ ہونے کی وجہ سے پروفیسر نکلسن (Nicholson) اور پروفیسر میکڈانلڈ (Macdonald) کو اس میں عیسائی رہبانیت اور یونانی باطنیت نظر آ رہی ہے۔ باوجودیکہ ان کو یہ تسلیم ہے کہ اس کا مبداء اولین قرآن پاک ہے۔ پروفیسر ماسینون (Massignon) نے تصوف کی تشریح کرتے ہوئے لکھا ہے:

"Derived from the Quran and the practice of the Prophet".

اور خود ڈاکٹر تارا چند کو بھی یہ تسلیم ہے مگر نہ معلوم کیوں موصوف نے تصوف کو بدھ مت، ہندومت اور عیسائیت سے وابستہ کر دیا ہے۔ اگر ناعاقبت اندیش صوفیہ نے غیر اسلامی باتیں تصوف میں شامل کر لیں تو اس کو حقیقت تصوف سے دور کا بھی واسطہ نہیں۔ اس کی ذمہ داری خود ان پر ہے۔ خالص تصوف جو اسلامی تصوف ہے۔ اس کی نشوونما قرآن و حدیث کے آغوش میں ہوئی ہے۔

ہم تصوف کی ماہیت کا اجمالی جائزہ اس طرح لے سکتے ہیں۔ ہر چیز کے دو پہلو ہوتے ہیں: خارجی اور داخلی۔ اسی طرح اسلام کے بھی دو پہلو ہیں۔ خارجی پہلو کو شریعت کہتے ہیں اور داخلی پہلو کو طریقت (اور یہ کوئی شریعت سے علیحدہ چیز نہیں بلکہ شریعت کو برتاؤ میں لانے کا نام طریقت ہے۔ پھر شریعت کو دو شقوں میں تقسیم کر دیا گیا ہے۔ عبادات و معاملات، عبادات اساسی معتقدات اور خالق و مخلوق کے درمیان رابطے سے عبارت ہیں اور معاملات انسانوں کے باہمی معاشرتی، اقتصادی اور سیاسی روابط سے عبارت ہیں۔ طریقت تزکیہ نفس سے عبارت ہے۔ یہ انسان کی روحانی سعادت و

نجات کو اس کے پیش نظر رکھتی ہے۔ قرآن حکیم نے انبیائے کرام کی بعثت کا خاص مقصد ”تزکیہ نفس“ اور ”شفائے صدور“ قرار دیا ہے۔

شریعت و طریقت کے علاوہ ایک تیسری چیز ”حقیقت“ ہے۔ یہ کوئی علم نہیں، کشف ہے۔ دوسرے لفظوں میں یوں سمجھے کہ طریقت سے جو نور حاصل ہوتا ہے اور اس کی روشنی میں جو کچھ نظر آتا، محسوس ہوتا یا ادراک کیا جاتا ہے وہ ”حقیقت“ ہے۔ خلاصہء کلام یہ ہے کہ:

”تصوف“ شریعت، طریقت اور حقیقت کے مجموعے کا نام ہے۔ اس تفصیل سے یہ معلوم ہوا کہ ”تصوف“ کو عیسائیت، نوافلاطونیت، ہندومت، زرتشتیت، مجوسیت وغیرہ کسی سے بھی اساسی تعلق نہیں۔

حضرت مجدد الف ثانی رحمۃ اللہ علیہ (م-۱۰۳۴ھ) نے صاف صاف لکھ دیا ہے: طریقت و شریعت عین نیک دگر اندیہ سر مونے از مخالفت در میان ایثاں واقع نیست..... ہرچہ مخالف شریعت است مردود است۔

”تصوف“ کو شریعت سے علیحدہ تصور کرتے ہوئے ڈاکٹر تارا چند نے ذکر، اخلاص، توکل، فقر، رضا، فنا، مراقبہ وغیرہ کو عیسائیت اور ہندومت کے اثرات کا نتیجہ بتایا ہے۔ حالانکہ ان کا مدار قرآن و حدیث پر ہے۔ مثلاً ”ذکر“ کے متعلق قرآن پاک میں آتا ہے:

”یا ایہا الذین امنوا اذکروا اللہ ذکراً کثیراً“

(ترجمہ) مسلمانو! کثرت سے اللہ کو یاد کیا کرو۔

اور آنحضرت صلی اللہ علیہ وسلم کا ارشاد ہے:

”لا تقول الساعة حتی لا یقال فی الارض اللہ اللہ“۔

”اخلاص“ کے متعلق قرآن میں آتا ہے:

”الا للہ الدین الخالص“

(ترجمہ): خالص فرماں برداری خدا ہی کے لیے ہے۔

اور حضور اکرم صلی اللہ علیہ وسلم کا ارشاد ہے:

”ثلاث لا يغفل عليهن قلب مسلم‘ اخلاص العمل لله تعالى“

و مناصحة ولاة الأمر‘ ولزوم جماعة المسلمين“۔

توکل کے متعلق قرآن پاک میں ہے:

(الف) ”ومن يتوكل على الله فهو حسبه“۔

(ترجمہ): جو شخص اللہ پر بھروسہ رکھے گا تو خدا اس کو کافی ہے۔

(ب) ”وعلى الله فليتوكل المؤمنون“۔

(ترجمہ) اور مسلمانوں کو چاہیے کہ اللہ ہی پر بھروسہ رکھیں۔

(ج) ”وعلى الله فتوكلوا ان كنتم مؤمنين“۔

(ترجمہ) اور اگر تم مومن ہو تو اللہ ہی پر بھروسہ رکھو۔

’فقر‘ کے متعلق قرآن حمید میں ارشاد ہوتا ہے:

”للفقراء الذين احصروا في سبيل الله لا يستطيعون ضربا في

الارض“۔

(ترجمہ) (خیرات تو) ان حاجت مندوں کا حق ہے جو اللہ کی راہ میں گھر

بیٹھے ہیں، ملک میں کسی طرف کو جانا چاہیں تو جا نہیں سکتے۔

اور حضور پر نور صلی اللہ علیہ وسلم کا ارشاد ہے:

(الف) ”يدخل الفقراء الجنة قبل الانبياء بخسمائة عام“۔

(ب) ”الفقر فخري والفقر مني“

(ترجمہ) فقر میرے لئے موجب فخر ہے اور فقر مجھ سے ہے۔

”رضا“ کے متعلق قرآن کریم میں آتا ہے:

(الف) ”رضى الله عنهم ورضوا عنه“۔

(ترجمہ) خدا ان سے راضی اور وہ خدا سے راضی۔

(ب) ”ولسوف يعصيك ربك فترضى“

(ترجمہ) تمہارا پروردگار آگے چل کر تم کو اتنا کچھ دے گا کہ تم راضی ہو جاؤ گے۔

(ج) ”يايتها النفس المطمئنة ارجعي الى ربك راضية مرضية“

(ترجمہ) اے روح مطمئن! اپنے پروردگار کی طرف چل، تو اس سے راضی اور وہ تجھ سے راضی۔

”فنا“ اور ”بقا“ کے متعلق قرآن حکیم میں آتا ہے:

كل من عليها فان ويبقى وجه ربك ذو الجلال والاكرام.
(ترجمہ) جتنی مخلوقات روئے زمین پر ہے سب فنا ہو جانے والی ہے اور صرف تمہارے پروردگار کی ذات باقی رہ جائے گی۔

”مراتبے“ سے مراد ”دھیان جمانا ہے“ اس کے متعلق قرآن مجید میں ہے:

وكان الله على كل شيء رقيباً

اور حدیث پاک میں ہے:

”ان تعبد الله كانك تراه فان لم تكن تراه فانه يراه“

(ترجمہ) خدا کی اس طرح عبادت کرو کہ گویا تم اس کو دیکھ رہے ہو۔ اگر تم اس کو نہیں دیکھ رہے ہو تو وہ تم کو دیکھ رہا ہے۔

مندرجہ بالا تفصیل سے یہ بات واضح ہو گئی کہ ذکر، اخلاص، توکل، فقر، رضا، فنا، بقا، مراتبے وغیرہ کا تعلق قرآن کریم اور حدیث نبوی صلی اللہ علیہ وسلم سے ہے، ہندومت اور بدھ مت وغیرہ سے اس کا دور کا بھی واسطہ نہیں۔

فاضل مؤلف تحریر فرماتے ہیں:

(الف) حضور اکرم (صلی اللہ علیہ وسلم) نے ”اسلام“ (خدا کے آگے سر تسلیم و رضا خم کرنے) کا درس دیا مگر تصوف نے شیخ کے سامنے تسلیم و رضا کا سبق سکھایا۔
 (ب) اگر متصوفہ کے متعلق یہ خیال صحیح ہے کہ ان کے ہاں خدا اور بندے کی عبادت ایک ہی حیثیت رکھتی ہے۔

یہاں بھی مؤلف نے شریعت و طریقت کو علیحدہ سمجھتے ہوئے یہ لکھ دیا ہے۔ حالانکہ تصوف کا کوئی عمل دائرہ شریعت سے باہر نہیں کیونکہ بہ قول مجدد الف ثانی ”طریقت و حقیقت خادمان“ شریعت اند“ تصوف میں شیخ کی اطاعت بہ حیثیت خالق نہیں بلکہ بہ حیثیت محبوب خالق ہے۔ جس طرح قرآن پاک آنحضرت صلی اللہ علیہ وسلم کی اطاعت کو محبت کی دلیل بتاتا ہے۔ اسی طرح شیخ کی اطاعت اللہ اور اس کے رسول سے کمال محبت کی دلیل ہے۔ آنحضرت صلی اللہ علیہ وسلم نے اللہ سے اللہ کی محبت کی طلب کے ساتھ ساتھ اللہ والوں کی محبت کی طلب کی ہے اور ان اعمال سے لگاؤ کی چاہت کی ہے جو اللہ کی نظر میں پسندیدہ و محبوب ہیں۔ چنانچہ ارشاد ہوتا ہے:

”اللہم انی اسئالک حبک و حب من یحبک و حب عمل

یقربنی الیک“.

شیخ عبدالحق محدث دہلوی (۱۰۵۲ھ تا ۱۶۴۲ھ) اس حدیث پاک کی تشریح کرتے ہوئے فرماتے ہیں۔

”فقرة اول خود عین مقصود است و مانا کہ مراد محبت ذاتی است کہ مطلق است از قیود صفات و افعال و انجذاب خاص است باحدیت ذات والا محبت منعم طبیعی است حاجت بہ طلب و سوال چیست؟ و فقرة ثانی اشارت است باقرب طرق تحصیل آن مطلوب چہ محبت مردان خدائے کہ بہ کلیت از خود تہی شدہ و از قید ہستی برآمدہ

و بحق باقی گشتہ اند و ظاہر و باطن ایساں بہ نور الہی
بر شدہ و مشکوٰۃ مصابیح ذات گشتہ یا عین محبت اوست یا مستلزم آں

ترجمہ: فقرہ اول خود عین مقصود ہے اور یقیناً اس سے محبت ذاتی مراد ہے۔ جو
صفات و افعال کی قیود سے آزاد ہے اور احدیت ذات سے انجذاب خاص ہے ورنہ
منعم کی محبت تو طبعی چیز ہے۔ طلب و سوال کی کیا حاجت؟ فقرہ ثانی اس مطلوب کے
حاصل کرنے کے قریب ترین راستے کی طرف اشارہ کرتا ہے اس لیے کہ اہل اللہ کی
محبت یا عین خدا کی محبت ہے یا اس کی مستلزم۔ چونکہ یہ وہ لوگ ہیں جو خود سے خالی ہو کر
قید ہستی سے آزاد ہو گئے ہیں اور ذات الہی سے وابستہ ہو کر باقی ہو گئے ہیں جن کا ظاہر
و باطن اللہ کے نور سے معمور ہو گیا ہے۔

سلسلہ عالیہ نقشبندیہ کی اساس تین امور پر ہے۔ توجہ و مراقبہ رابطہ اور ذکر۔ غالباً
فاضل مؤلف کو ”رابطہ“ کے طریقہ کار سے غلط فہمی ہو گئی ہے۔ ”رابطہ“ کے متعلق شیخ
عبدالحق محدث دہلوی فرماتے ہیں:

”دوم طریق رابطہ و آں توجہ بہ صورت پیراست کہ فتانی اللہ و باقی باللہ شدہ
چناں کہ غیبت و بے خودی روئے نماید و صورت آں برزخ دانا کہ جہت
اسفل اوست از نظر ساقط گرد و در بحر شہود ذات و حضور حق کہ جانب علوی
اوست بیفکند“

متذکرہ بالا حدیث پاک میں توجہ و مراقبہ رابطہ اور ذکر کی طرف اشارہ کر دیا گیا
ہے۔ چنانچہ شیخ عبدالحق محدث دہلوی فرماتے ہیں:

”دریں حدیث اشارتے بریں بہ طریق می تو اں یافت“ اسئالک
حبک“ اشارت بہ طریق اول است کہ طریق توجہ مراقبہ است“ و حب
من یحبک“ بہ طریق ”رابطہ“ و حب عمل یقربنی الیک“ بہ
طریق ”ذکر“

ترجمہ: اس حدیث میں ان تین طریقوں کی طرف اشارہ پایا جاسکتا ہے۔
 ”اسئالک حبک“ (تجھ سے تیری محبت مانگتا ہوں) یہاں طریق
 اول یعنی توجہ و مراقبہ کی طرف اشارہ ہے اور ”حب من یحبک“
 (اس کی محبت مانگتا ہوں جو تجھ کو پیارا ہے) یہاں طریق رابطہ کی
 طرف اشارہ ہے اور ”حب عمل یقربنی الیک“ (اور اس عمل کی
 محبت مانگتا ہوں جو تجھ سے قریب تر کر دے) یہاں طریق ذکر کی طرف
 اشارہ ہے۔

فاضل مؤلف تحریر کرتے ہیں:

الف۔ حضرت علیؑ بجویری رحمۃ اللہ علیہ سماع کے جواز کے لیے احادیث اور اقوال صوفیہ
 پیش کرتے ہیں اور فرماتے ہیں کہ سماع مذہب میں ایک اہم کردار انجام
 دیتا ہے۔

(ب) چشتی اور سہروردی دونوں سلسلے رقص و سرود کو ذکر کا لازمی عنصر قرار دیتے ہیں۔

(ج) حقیقت میں تصوف ایک ایسا مسلک ہے جس میں انتہائی خود سپردگی ہے اور جس
 کا جذبہ عشق ہے۔ شاعری اور رقص و سرود ذریعہ عبادت ہے اور فنا فی اللہ ہو جانا
 اس کا منتہائے مقصد ہے۔

اوپر عرض کیا جا چکا ہے کہ ”تصوف“ کا مدار شریعت پر ہے۔ شریعت محمدیہ میں
 رقص و سرود اور سماع (بامزامیر) حرام ہے۔ اجلہ صوفیہ میں سے کسی نے بھی اس کو مباح
 قرار نہیں دیا۔ جنہوں نے اس کو اپنا شعار بنایا ان کا عمل شریعت کے مطابق نہ تھا اور یہ
 قول حضرت مجدد الف ثانی ”ھرچہ مخالف شریعت است مردود است“۔

”سماع“ کے لغوی معنی تو ”سننے“ کے ہیں مگر اصطلاح تصوف میں اس کے معنی
 ”قوال کا اپنی فطری آواز سے موزوں اشعار پڑھنا“ ہیں۔ اس میں مزامیر شامل نہیں۔
 بعد میں ناعاقبت اندیش صوفیہ نے مزامیر کو شامل کر لیا اور اس طرح لذت نفس کا سامان

مہیا کیا۔ علامہ اقبال نے رقص و سرود کے عدم جواز کی حکمت بتاتے ہوئے لکھا ہے کہ چوں کہ اسلامی عبادت کا تعلق روحانیت سے ہے اس لیے جذباتیت سے بچنے کیلئے رقص و سرود کو مباح نہیں کیا گیا۔

شیخ مخدوم علی ہجویری المعروف بہ داتا گنج بخش رحمۃ اللہ علیہ (م-۱۳۶۵ھ) محض ”سماع“ سے لطف اندوز ہونے والوں کو ”اہل سعادت“ میں شمار کرتے ہیں اور ”سماع با مزامیر“ سے لذت اندوز ہونے والوں کو ”اہل شقاوت“ میں شمار کرتے ہیں۔ چنانچہ فرماتے ہیں:

”آناں کہ صوت داؤد شنیدند بدو گروہ شدند یکے آں کہ اہل شقاوت بودند
و دیگر اہل سعادت۔ آں گروہ بہ مزامیر ابلیس مائل شدند و این گروہ بہ صوت
داؤد بماندند۔“

آنحضرت صلی اللہ علیہ وسلم نے صدیوں پہلے ارشاد فرمایا تھا:

”لیکونن فی امتی اقوام یستحلون الحر و الحریر و الخمر و
المعازف۔“

(ترجمہ) میری امت میں کچھ ایسے لوگ ہوں گے جو اپنے لیے زنا، ریشمی
کپڑے، شراب اور آلات موسیقی حلال کر لیں گے۔

ناپختہ مسلمانوں کا عمل حجت نہیں ہو سکتا بلکہ شریعت کا حکم حجت قاطع ہے۔ اسلام
کو اسی معیار پر جانچا جاسکتا ہے۔ ڈاکٹر تارا چند نے لکھا ہے کہ سلسلہء چشتیہ میں رقص و
سرود اور سماع کو ذکر کا لازمی عنصر سمجھا جاتا ہے۔ فی زمانہ اہل حق یہی حال ہے مگر اکابرین
صوفیہ سراسر اس کے خلاف تھے۔ چنانچہ حضرت خواجہ نظام الدین اولیا (م-۱۳۲۵ھ/۱۳۲۵ء) کے حال میں لکھا ہے:

یکے از حاضران گفت کہ ہم دریں روز ہا بعضے از درویشان آستانہ دارور
مجمعے کہ چنگ و رباب و مزامیر بود رقص کردند فرمود ”نیکنہ کردہ اند“ آنچہ

نامشروع است ناپسندیدہ است“ بعد ازاں یکے گفت چوں این طائفہ
ازاں مقام بیروں آمدند بایشان گفتند کہ ”شماچہ کردید؟ دراں جمع مزامیر
بود سماع چگونہ بشنید و رقص کردید؟“ ایشاں جواب دادند کہ ”ما چنان
مستغرق سماع بودیم کہ نداشتیم ایں جا مزامیر است یا نہ“ خواجہ ذکرہ اللہ
بالخیر چوں آں سخن بشنید فرمود ”ایں جواب ہم چیزے نیست ایں سخن
در ہمہ معصیتہا بباہد نوشت“۔

(ترجمہ) سلطان المشائخ (خواجہ نظام الدین اولیاء) کی خدمت میں
حاضرین میں سے ایک نے کہا کہ آستانہ عالیہ کے چند درویشوں نے
ایک ایسے مجمعے میں رقص کیا جہاں چنگ و رباب اور دیگر ساز بھی تھے۔
آپ نے فرمایا ”انہوں نے اچھا نہیں کیا جو چیز نامشروع ہے ناپسندیدہ
ہے۔“ ایک شخص کا بیان ہے کہ جب گروہ اس مجمع سے باہر آیا (اور خواجہ
نظام الدین کی خدمت میں حاضر ہوا) تو آپ نے فرمایا ”تم نے کیا کیا
کہ ایسے مجمعے میں سماع سنا جہاں مزامیر تھے اور رقص بھی کیا؟“ انہوں نے
جواب دیا کہ ہم سماع سننے میں اتنے مستغرق ہو گئے تھے کہ یہ علم نہ ہوا کہ
وہاں مزامیر بھی ہیں یا نہیں۔ آپ نے فرمایا ”اس جواب کی کوئی حقیقت
نہیں اس کا بھی گناہوں میں شمار ہوگا۔“

یہ ہیں سلسلہء چشتیہ کے شیخ طریقت حضرت خواجہ نظام الدین اولیاء کے
نظریات۔ آپ کے خلیفہ مخدوم شیخ نصیر الدین چراغ دہلوی (م- ۱۷۵۷ھ / ۱۳۵۶ء)
کے متعلق حضرت شیخ عبدالحق محدث دہلوی (م- ۱۰۵۲ھ / ۱۶۴۲ء) فرماتے ہیں کہ
آپ ایک محفل میں تشریف لے گئے جب وہاں مزامیر دیکھے تو اٹھ کر چلے آئے۔
جب لوگوں نے خواجہ نظام الدین اولیاء سے اس کا ذکر کیا تو آپ نے فرمایا:
”خوب کردہ حق بہ جانب اوست“۔

حضرت شیخ عبدالحق محدث دہلوی، مخدوم نصیر الدین چراغ دہلوی کے مریدین کے بارے میں لکھتے ہیں:

”وَمُنْتَسِبَانِ سَلْسَلَةِ مَخْدُومِ شَيْخِ نَصِيرِ الدِّينِ مُحَمَّدِ قُدْسِ اللّٰهِ تَعَالَى سِرِّهِ غَايَةِ بَاجْتِنَابِ وَاحْتِرَازِ اَزْ شَنْدِيْدِيْنِ مَزَامِيْرٍ دَارِنْدِ وَايْتِشَايْ مِيْ گُوِيْنِدْ كِهْ شَيْخِ فَرْمُوْدِنْدْ كِهْ هِرْ كِهْ سَمَاعِ مَزَامِيْرِ كِنْدْ اَزْ عَقْدِ بِيْعَتِ وَ مَرِيْدِيْ مَا بَرِ آيْدْ“۔

(ترجمہ) مخدوم شیخ نصیر الدین کے سلسلے سے جو لوگ منسلک ہیں مزامیر کے سننے سے بے حد اجتناب کرتے ہیں۔ وہ کہتے ہیں کہ شیخ نے فرمایا ہے کہ جو مزامیر کے ساتھ سماع کرے گا ہماری عقد بیعت سے باہر چلا جائے گا اور مریدی سے نکل جائے گا۔ خود حضرت نظام الدین اولیاء کے زمانے میں لوگوں نے سماع مزامیر کو سلسلہء چشتیہ سے منسوب کرنا شروع کر دیا تھا۔

چنانچہ یہ دیکھتے ہوئے آپ نے اپنے خلیفہ مولانا فخر الدین زراوی رحمۃ اللہ علیہ سے ”سماع“ پر ایک رسالہ لکھوایا اور اس میں یہ صراحت کرادی:

”ہمارے شیوخ رضی اللہ عنہم سماع مزامیر کی تہمت سے بری ہیں ہمارے نزدیک قوال کا اپنی فطری آواز کے ساتھ اشعار موزوں پڑھنا ”سماع“ ہے!

پھر اس قسم کے سماع کیلئے بھی شرائط ہیں۔ چنانچہ خواجہ نظام الدین اولیاء کے متعلق خواجہ فرید الدین گنج شکر فرماتے ہیں:

حضرت سلطان المشائخ قدس اللہ تعالیٰ سرہ العزیز می فرمود کہ چند ایس چیز باید تا سماع مباح شود: مسمع، و مستمع، و مسموع، و آلہ سماع، مسمع یعنی گویندہ، مردم تمام باشد، کودک نباشد و عورت نباشد، مستمع آں کہ می شنود از یاد حق خالی نباشد۔ و مسموع آں چه بگویند فحش و مسخرگی نباشد۔ و آلہ سماع مزامیر است، چون چنگ و رباب و مثل آں۔ می باید کہ در میاں نباشد۔ ایں چنین سماع حلال است۔“

(ترجمہ) حضرت سلطان المشائخ فرمایا کرتے تھے کہ جب یہ چیزیں مہیا ہوں تو سماع جائز ہے یعنی مسمع، مستمع، مسموع اور آلہ سماع، مسمع یعنی گانے والا پورا مرد ہو لڑکا یا عورت نہ ہو۔ مستمع یعنی جو سنتا ہے یہ خدا کی یاد سے خالی نہ ہو۔ مسموع یعنی جو کچھ کہ گایا جا رہا ہے وہ فحش و مسخرگی نہ ہو اور آلہ سماع مزامیر ہیں۔ چنگ و رباب اور اس قسم کی دوسری چیزیں درمیان میں نہ ہوں۔ اس قسم کا سماع حلال ہے۔

حضرت خواجہ نظام الدین اولیاء سے تقریباً اڑھائی سو برس پہلے مخدوم علی ہجویری (م-۳۶۵ھ) نے رقص کے متعلق فرمایا تھا:

”بداں کہ اندر شریعت و طریقت مر رقص رانچ اصل نیست از آں چہ آں لہوے بود با تفاق ہمہ عقلاء چوں مجد باشد و لغوے چوں بہزل بود پینچ کس از مشائخ آں رانہ ستودہ است و اندر آں غلو نہ کردہ و ہر اثر کہ اہل حشو اندر آں بیارند آں ہمہ باطل بود“۔

(ترجمہ) معلوم ہونا چاہیے کہ شریعت و طریقت میں رقص کی کوئی اصل نہیں ہے۔ چونکہ تمام عقلا کے نزدیک اگر یہ کوشش سے کیا جائے تو لہو ہے اور اگر مذاقاً کیا جائے تو لغو ہے۔ مشائخ میں سے کسی نے بھی اس کی تعریف نہیں کی اور نہ اس میں غلو سے کام لیا ہے اور اہل حشو اس میں جو اثر پاتے ہیں وہ محض باطل ہے۔

سماع (بغیر مزامیر) کے اندر حزم و احتیاط کے بارے میں یہ ہدایت فرماتے ہیں:

”و باید تا چوں سماع کنی پیرے آں جا حاضر بود و جائے از عوام خالی باشد و قوال بحرمت و دل از اشغال خالی و طبع از لہو انفور و تکلف از میاں برداشتہ“۔

(ترجمہ) اور جب سماع سنا جائے تو مرشد وہاں حاضر ہونا چاہیے اور عوام

سے جگہ خالی ہو۔ قوال کے دل میں حرمت و یکسوئی ہو۔ اس کی طبیعت لہو سے گریزاں اور تکلف سے بے نیاز ہو۔

پھر اس محتاط سماع کا حال بھی یہ ہے کہ اگر سننے والے کا دل مولیٰ تعالیٰ کی طرف مائل ہے تو تقرب حاصل ہو سکتا ہے ورنہ زندقہ و فتنہ میں مبتلا ہونے کا قوی اندیشہ ہے۔ چنانچہ حضرت ذوالنون مصری رحمۃ اللہ علیہ فرماتے ہیں:

”السماع وارد الحق تزعج القلوب ای الحق‘ فمن اصغى اليه بتحقق تحقق ومن اصغى اليه بنفس تزندق“۔

(ترجمہ) سماع وارد حق ہے۔ دلوں کو حق کی طرف مائل کرتا ہے۔ پس جو سماع کو حق سے سنتا ہے، حق کی طرف راہ پاتا ہے اور جو نفس سے سنتا ہے وہ زندقہ میں مبتلا ہوتا ہے اور حضرت ابی بکر شبلی رحمۃ اللہ علیہ فرماتے ہیں:

”السماع ظاہرہ فتنہ و باطنہ عبرة‘ فمن عرف الاشارة حل له سماع العبرة والافقد استدعى الفتنة و تعرض البلية“۔

(ترجمہ) ظاہر سماع فتنہ ہے اور باطن سماع عبرت۔ جنہوں نے اس اشارے کو پالیا ہے ان کیلئے سماع عبرت حلال ہے۔ وگرنہ تو وہ (دوسروں کے لئے) دعوت فتنہ اور مصیبت میں گرفتار ہوتا ہے۔

حضرت داتا گنج بخش رحمۃ اللہ علیہ نے تو یہاں تک تاکید کی ہے کہ سماع کو عادتاً اختیار نہ کیا جائے۔ فرماتے ہیں:

”شرط آداب سماع آں باشد کہ تا نباید کنی و مرآں راعادت نہ سازی دیر بدیر بکنی“۔

پھر تاکید مزید فرماتے ہیں کہ مبتدیوں کو سماع سے پرہیز کرنا چاہیے۔ چنانچہ فرماتے ہیں۔

”ومن کہ علی بن عثمان الجلابی ام آں دوست تر دارم کہ مبتدیاں را بہ سماعہا

نکذاردتا طبع ایشاں بشولیدہ نہ شود کہ اندران خطرہاے عظیم است و آفت بزرگ۔“

(ترجمہ) میں کہ علی بن عثمان الجلابی ہوں۔ یہ چیز زیادہ پسند کرتا ہوں کہ مبتدیوں کو سماع کی طرف متوجہ نہ کریں تاکہ ان کی طبیعت پریشان نہ ہو کہ اس میں بڑے بڑے خطرات اور بڑی بڑی آفتیں ہیں۔

سماع کے متعلق شیخ احمد سرہندی نے جو کچھ فرمایا ہے اس سے معلوم ہوگا کہ تصوف میں اس کو کس نظر سے دیکھا گیا ہے۔ شیخ موصوف کے ارشادات ہمارے لیے حرف آخر اور حجت قاطع ہیں۔ آپ فرماتے ہیں۔

وآیات و احادیث و روایات فقہیہ در حرمت غنا بسیار است بحدیکہ احصاے آں معذراست مع ذالک اگر شخصے حدیث منسوخ یا روایت شاذہ را در اباحتہ سرود پیار و اعتبار نباید کرد زیرا کہ ہیچ فقیہے در ہیچ وقتے و زمانے فتویٰ با اباحتہ سرود نداده است و رقص و پاکوبی را مجوز نداشتہ چنانچہ در ملتقط رسالہ امام ہمام ضیاء الدین شامی مذکور است و عمل صوفیہ در حل و حرمت سند نیست..... ایں جا قول امام حنیفہ و امام ابی یوسف و امام محمد معتبر است..... صوفیان خام ایں وقت عمل پیران خود را بہانہ ساختہ سرود و رقص را دین و ملت خود گرفتہ اند و طاعت و عبادت ساختہ ”اولئک السذین اتخذوا دینہم لہوا و لعبا“۔

(ترجمہ) (سماع مزامیر) کی حرمت میں بہ کثرت آیات و احادیث اور روایات موجود ہیں۔ اتنی ہیں کہ احاطہ کرنا مشکل ہے۔ اگر کوئی شخص کوئی منسوخ حدیث یا روایت شاذہ سرود کی اباحت و حلت میں بیان کرے تو اس پر اعتماد نہ کرنا چاہیے۔ کیونکہ کسی بھی فقیہ نے کسی بھی زمانے میں سرود کی اباحت میں فتویٰ نہیں دیا اور نہ رقص و پاکوبی کو جائز قرار دیا ہے۔ چنانچہ امام ہمام ضیاء الدین شامی کے رسالے میں مذکور ہے

کہ صوفیہ کا عمل (سرود و رقص کی) حلت و حرمت میں سند نہیں ہے..... یہاں تو امام ابو حنیفہ، امام ابی یوسف اور امام محمد کا قول معتبر ہے..... اس زمانے کے صوفیہ خام نے اپنے پیروں کے عمل کو بہانہ بنا کر سرود و رقص کو اپنا دین و ایمان بنا لیا ہے اور طاعت و عبادت سمجھ لیا ہے۔

ڈاکٹر تارا چند تحریر کرتے ہیں:

(الف) یہ صحیح ہے کہ مسلمانوں نے بہت سے تصورات ہندوستان سے لیے اور شاید ہندوستان نے بھی اپنے ہی دیے ہوئے تصورات کا عکس اسلام کے ذریعے حاصل کیا اور یہ بھی صحیح ہے کہ عیسائی اور نوافلاطونی تصورات نے اسلام کو بہت متاثر کیا۔

(ب) قدیم ادیان کے نمائندے برہمن مت کے مغلوب ہونے سے مسلمانوں کے بہت ہی ممنون ہوئے۔ حتیٰ کہ مسلمانوں کی ”تہذیب سوزی“ (Vandalism) سے بھی وہ خوش تھے۔

فاضل مصنف کا یہ فرمانا کہ ”شاید ہندوستان نے بھی اپنے ہی دیے ہوئے تصورات کا عکس اسلام کے ذریعے حاصل کیا“ کچھ عجیب سی بات معلوم ہوتی ہے۔ اس دعوے کی کمزوری لفظ ”شاید“ ہی سے ظاہر ہے۔ اگر حقیقت واقعہ یہی ہے تو پھر ”اسلامی اثرات“ بے معنی ہو کر رہ جاتے ہیں۔ اس سلسلے میں ہم یہاں فرانس کے مشہور محقق اور مورخ ڈاکٹر گستاؤلی بان (G. Le. Bon) کا بیان نقل کرتے ہیں۔ مورخ موصوف اپنی کتاب میں لکھتے ہیں:

اس سات سو سال کے عرصے میں جب سے مسلمانوں کی حکومت ہندوستان میں رہی ہے، مختلف فاتحین نے اس ملک کو زیر کیا۔ جن میں عرب، افغان، ترک اور مغل شامل ہیں لیکن ان سب کا مذہب اسلام تھا اور ان کے کل نظامات شریعت محمدی پر مبنی تھے۔ ان فاتحین نے نہ صرف ہندوستان کو فتح کیا بلکہ اپنا مذہب، اپنی زبان اور اپنی

صنعت اس ملک میں پھیلائی اور یہ کہا جاسکتا ہے کہ وہ عظیم الشان تغیرات جو انہوں نے پیدا کیے اس وقت بھی موجود ہیں اور پانچ کروڑ ہندو اسلام کے پیرو ہیں۔

ایک مدت تک یورپ کے احسان فراموشوں نے مسلمانوں کے احسانات کو چھپائے رکھا لیکن اب حالات کچھ اور ہیں اور اس حقیقت کا کھل کر اعتراف کیا جا رہا ہے۔ چنانچہ جان ولیم ڈریپر (John William Draper) لکھتا ہے:

"Injustice founded on religious rancour and national conceit cannot be perpetuated for ever... The Arab has left his intellectual impress on Europe, as, before long, Christendom will have to confess".

فاضل مؤلف نے مسلمان فاتحین کے لیے لفظ "Vandalism" استعمال کیا ہے جس کے معنی "تہذیب سوزی" کے آتے ہیں۔ تعجب ہے کہ وسعت نظر اور وسعت علم کے ہوتے ہوئے مؤلف موصوف نے اس قسم کا نامناسب لفظ استعمال کیا۔

یورپ میں نشاۃ ثانیہ انہی "تہذیب سوزوں" کی مرہون منت ہے۔ رابرٹ بریفالٹ (Robert Briffault) لکھتا ہے:

"It was under the influence of Arabian and Moorish revival of culture and not in the 15th century, that the real Renaissance took place. Spain and not Italy, was the cradle of the rebirth of Europe.

دور جدید کے عظیم مورخ پروفیسر فلپ کے۔ ہٹی (Philip K. Hitti) نے بھی لکھا ہے:

"Moslem Spain wrote one of the brightest chapters in the intellectual history of Mediaeval Europe. Between the

middle of 8th and the beginning of 13th centuries... the Arab speaking peoples were the main bearers of the torch of culture and civilization throughout the world."

آخری جملہ قابل غور ہے کہ

”آٹھویں اور تیرھویں صدی عیسوی کے درمیان عرب ساری دنیا میں تہذیب و تمدن کے مشعل بردار تھے۔“ یورپ کے مختلف فاضلوں نے مسلمانوں کی تمدن افروزی اور تہذیب نوازی کو سراہا ہے۔ چنانچہ باسورٹھ اسمتھ (Bosworth Smith) ایس۔ ٹی۔ آرنلڈ (S.T. Arnold) الفرڈ گیام (Alfred Guillaume) جی۔ بی۔ ٹرینڈ (G.B. Trend) وغیرہ نے ان حقائق پر روشنی ڈالی ہے۔ رابرٹ بریفالٹ (Robert Briffault) کا یہ قول اپنی جگہ بڑا موقع ہے۔ وہ لکھتا ہے:

....There is not a single aspect of European growth in which the decisive influence of Islamic Culture is not traceable."

جہاں تک یونانی اور نو افلاطونی تاثرات کا سوال ہے۔ اسپنگر (Spengler) کے جواب میں علامہ اقبال کا یہ قول کافی ہے:

....the anti-classical spirit of the modern world has really arisen out of the revolt of Islam against Greek thought."

نو افلاطونی تصورات کی مخالفت و تردید میں اشرافی اور ابن تیمیہ پیش پیش ہیں۔ تہذیب و تمدن کے متعلق اسلامی نظریے کی وضاحت پکٹھال (Pickthal) نے بڑی خوبی کے ساتھ کی ہے جو یاد رکھنے کے قابل ہے۔ وہ لکھتے ہیں:

"The Culture of Islam aimed not at beautifying and

refining the accessories of human life. It aimed at

beautifying and exalting human life itself."

(ترجمہ) اسلامی تمدن کا یہ ہرگز مقصد نہیں کہ وہ حیات انسانی کے حشو و زوائد کو جمیل و حسین بنائے۔ اس کا قصد خاص تو یہ ہے کہ خود انسانی زندگی کو حسین و رعنا بنائے اور بلندتر کر دے۔

فاضل مؤلف تحریر فرماتے ہیں:

اسی زمانے میں (یعنی چودھویں صدی عیسوی میں) مسلمانوں کے سلسلہ ہائے طریقت، مسلم اہل قلم اور شعراء ہند و مہارسات اور معتقدات کی طرف مائل ہونے لگے اور بعض حالات میں تو وہ ہندو دیوتاؤں کی پرستش کو اپنانے کی حد تک پہنچ گئے۔

فاضل مؤلف نے اپنے قول کے لیے کوئی برہان پیش نہیں کی۔ مناسب تھا کہ موصوف چند مثالیں پیش کر دیتے تاکہ قارئین مطمئن ہو سکتے۔ جہاں تک سلسلہ ہائے طریقت کا سوال ہے۔

چودھویں صدی عیسوی میں ایران و عراق سے مشہور سلاسل میں چشتیہ، سہروردیہ اور فردوسیہ ہندو پاک آئے۔ ان میں سے کوئی سلسلہ بھی ہندو معتقدات کی طرف مائل نہ تھا۔ سلسلہ چشتیہ کے بزرگوں نے تبلیغ اسلام میں جو نمایاں کردار انجام دیا ہے وہ کوئی ڈھکی چھپی بات نہیں۔ چودھویں صدی عیسوی میں مسلم علماء و شعراء کا ہندو معتقدات کی طرف مائل ہونے کا بھی کوئی ثبوت نہیں ملتا۔ جہاں تک ہمارا خیال ہے اسلام کے اس طویل دور میں کسی عالم کا برگشتہ ہو کر ہندو مذہب اختیار کرنا یا ان کے دیوتاؤں کی پرستش کرنے کی مثال شاید ہی مل سکے۔ البتہ سولہویں صدی عیسوی میں اکبر کے دور میں خبیلا الحواسی کا دور آیا تھا۔ جہاں گیر کے بیان سے معلوم ہوتا ہے کہ بعض علاقوں میں جاہل مسلمان ہندو دیوتاؤں کی منت مانا کرتے تھے۔ سو اسلام کی نظر میں ان کا یہ فعل مشرکانہ ہے۔ وہ مسلمان جو کسی دیوتا کی پرستش کرتا ہے، کسی طرح مسلمانوں کی فہرست میں

شامل نہیں کیا جاسکتا۔ خواہ وہ کتنا ہی اسلام کا دعویٰ کرے۔ کفر و اسلام میں ماہہ الاتیاز خدا اور غیر خدا کی پرستش ہے۔ اسلام کا خدا بڑا غیرت مند ہے۔ وہ عبادت میں غیر خدا کی شرکت برداشت نہیں کر سکتا۔ چنانچہ قرآن حمید میں ارشاد ہوتا ہے:

”ان الله لا يغفر ان يشرك به و يغفر ما دون ذلك لمن

يشاء و من يشرك بالله فقد افترى اثما عظيما“.

(ترجمہ) اللہ اس کو معاف کرنے والا نہیں کہ اس کے ساتھ کسی کو شریک کیا

جائے ہاں اس کے علاوہ جس کو چاہے معاف کر دے اور جس کسی نے خدا

کے ساتھ شریک کیا اس نے خدا پر بڑا طوفان اٹھایا۔

ایک جگہ اور ارشاد ہوتا ہے:

ان الله لا يغفر ان يشرك به و يغفر ما دون ذلك لمن يشاء

و من يشرك بالله فقد ضل ضللاً بعيداً“.

(ترجمہ) خدا کے ساتھ کسی کو شریک کیا جائے تو خدا اس کو معاف نہیں

کرتا۔ البتہ اس کے ماسواہ جو چاہے معاف کر دے اور جس نے خدا کے

ساتھ کسی کو شریک کیا وہ بہت دور بھٹک گیا۔

اپنے اور بیگانے سب ہی اسلام کی توحید خالص کے مداح ہیں۔ چنانچہ آنرک

ٹیلر (Canon Isaac Taylor) لکھتا ہے:

"In the resignation to God's will.....the Muslims set us a

pattern we should do well to follow."

بوسورٹھ اسمتھ (Bosworth Smith) ایف۔ اے۔ ایچ ولیم (F.A.H.

William) ڈبلیو۔ ایچ۔ ٹی گارڈنر (W.H.T. Gardner) اور تھامس کارلائل

(Thomas Carlyle) نے اسلامی توحید کو سراہا ہے۔ ان کے علاوہ ٹالسٹائی، سرولیم

میوز، پروفیسر ماؤنٹ، امبڈور منگھم، ڈاکٹر ایسٹن، فالٹیر، گاسٹاف لایاں، جارج برنارڈشا

وغیرہ نے اسلام تو حید کو سراہا ہے۔

مخالفین پر سب و شتم، غیر مسلمانوں سے بغض و حسد وارد دیگر مذاہب کے ساتھ عدم رواداری کا برتاؤ اور مصلحت وقت کے تحت مجبوراً تعصب کو ترک کر دینا نہ اسلام کو سکھایا اور نہ مسلمانوں کا شیوہ رہا۔ اسلام نے مخالفین پر ملامت کرنے سے روکا ہے۔ غیر مسلموں بلکہ تمام انسانوں سے انسانیت کی بنیاد پر اللہ کیلئے دوستی اور محبت کا برتاؤ رکھنے کی ہدایت کی ہے۔ چنانچہ حضور اکرم صلی اللہ علیہ وسلم کا ارشاد گرامی ہے:

”تم میں سے کوئی اس وقت تک مومن نہیں ہو سکتا جب تک کہ وہ عام لوگوں کیلئے وہی پسند نہ کرے جو اپنے لیے پسند کرتا ہے اور جب تک وہ انسان سے صرف خدا کیلئے محبت نہیں کرتا۔“

ایک جگہ ارشاد ہوتا ہے:

”الانسان اخ الانسان“

کہ ہے ساری دنیا کنبہ خدا کا

آنحضرت صلی اللہ علیہ وسلم کی ذات گرامی تاریخ عالم میں بالعموم اور تاریخ اسلام میں بالخصوص ایک عظیم الشان مثالیہ (Ideal) کی حیثیت رکھتی ہے۔ ملت اسلامیہ نے جو کچھ سیکھا ہے آپ ہی سے سیکھا ہے۔ تاریخ کے طلبہ اچھی طرح جانتے ہیں کہ ابتدا عہد نبوت میں اہل مکہ نے آپ کے ساتھ کیا کچھ نہ کیا۔ جو کچھ نہ کرنا تھا کیا۔ مگر جب سن ہجری ۸ (۶۳۰ء) میں یہ پیکر قدسی (صلی اللہ علیہ وسلم) مدینہ منورہ سے چل کر فاتحانہ انداز سے شہر مکہ میں داخل ہوتا ہے تو شاید دنیا والوں کو یہ توقع ہو کہ آج دشمنوں سے بدلے لیے جائیں گے اور مکے کی گلیوں میں خون کی ندیاں بہیں گی۔ مگر نہیں۔ جو کچھ ہوا اس نے عالم کو حیرت میں ڈال دیا اور آج تک دنیا انگشت بندھاں ہے کہ یہ سب کچھ ہوا کیسے؟ مگر ہوا اور یہ سب اس عرش و کرسی سے وسیع قلب کے ایک گوشے کی جلوہ گری تھی۔ تمام دشمنوں کو معاف کر دیا گیا۔ یہی نہیں بلکہ دشمنوں کے گھر کو دارالامان

بنادیا گیا۔ (من دخل دار ابی سفیان کان آمننا) اپنی جاگیروں کو دشمنوں کے سپرد کر دیا۔ اس سے بڑھ کر اور کیا رواداری اور مہربانی ہوگی۔ جنگ تھی تو اللہ کیلئے اور یہ دوستی ہے تو اللہ کے لیے۔ نہ بے وجہ الفت نہ بے وجہ نفرت، چچی اور تلی دشمنی اور محبت۔ فاتحہ مکہ صلی اللہ علیہ وسلم کی عدیم المثال دریا دلی کو بیگانوں نے بھی سراہا ہے۔ چنانچہ شیئیلے لین پول (Stanley Lane Poole) کہتا ہے۔

"Facts are hard things; and it is a fact that the day of Mohammad's greatest triumph over his enemies was also the day of his grandest victory over himself. He freely forgave the Qureysh all the years of sorrow and cruel scorn they had inflicted on him: he gave an amnesty to the whole population of Mekka."

ایس۔ پی اسکاٹ (S.P.Scott) لکھتا ہے:

"His magnanimity and the profound knowledge of human heart, which stamped him a leader of men, were evidenced by his noble conduct and princely liberation to the Quraish after the Conquest of Mekka."

ملک شام کی طرف جانے والی اسلامی افواج کو آنحضرت صلی اللہ علیہ وسلم نے جو ہدایات دی تھیں۔ اس کے مطالعے سے معلوم ہوتا ہے کہ اس پیکر قدسی کی رحمت و رافت سے میدان جنگ بھی محروم نہیں۔ حالت جنگ میں اقوام عالم نے جو کچھ کیا وہ کوئی چھپی ہوئی چیز نہیں۔ دور جدید جس کو تہذیب کا دور کہا جاتا ہے اس میں کیا کچھ نہ ہوا۔ پہلی اور دوسری جنگ عظیم اس کی شاہد ہے۔ پھر آئے دن جو کچھ ہوتا رہتا ہے وہ بھی دنیا کے سامنے ہے۔ تاریخ عالم میں کوئی ایسی مثال نہیں مل سکتی کہ کسی فوج کے

کمانڈر نے اس کو اس قسم کی ہدایات دی ہوں۔ شام کی طرف فوجیں روانہ ہو رہی ہیں اور آنحضرت صلی اللہ علیہ وسلم ہدایت دے رہے ہیں:

”اللہ کا نام لے کر خدا کے دشمنوں سے ملک شام میں لڑائی لڑو۔ وہاں تمہیں خانقاہوں میں گوشہ نشین راہب ملیں گے۔ خبردار! ان سے تعرض نہ کرنا۔ ان کے علاوہ بعض ایسے (لوگ) ملیں گے جن کی کھوپڑیوں میں شیطان نے گھونسلے بنا رکھے ہیں۔ سو تلوار سے ان کا قلع قمع کر دو۔ سو کیھو! عورت، شیرخوار بچے اور بوڑھے کو قتل نہ کرنا۔ نہ کھجور یا دوسرا درخت کا ٹٹا۔ نہ کوئی عمارت مسمار کرنا۔“

ڈاکٹر ہانس کرو سے (Hans Kruse) اسلام کے اصول حرب پر بحث کرتے

ہوئے لکھتے ہیں:

"According to these the fighters for the sake of faith and religion are not allowed to kill women, children, aged persons, invalids, paralytics, monks and hermits and those who are non-belligerents. Unnecessary destruction, devastation etc, is as much forbidden as the killing of hostages."

مشونے بھی حالت جنگ میں اسلام کی اس نرمی کا ذکر کیا ہے۔

حضرت سلمان فارسی رضی اللہ عنہ کے بھائی فرخ بن شحسان جن کا تعلق زرتشتی مذہب سے تھا۔ ان کو درگاہ رسالت سے امان ملی اور حضرت علی کرم اللہ وجہہ نے آنحضرت کی طرف سے عہد نامہ لکھا۔ اس میں یہ الفاظ بھی ملتے ہیں:

”جو شخص ان سے فیاضانہ برتاؤ کرے گا وہ گویا مجھ سے فیاضانہ سلوک کرے گا اور اس کا اجر اللہ سے پائے گا اور جو شخص ان کو تکلیف پہنچائے گا وہ گویا مجھے تکلیف پہنچائے گا اور قیامت کے دن میں اس کا دشمن ہوں گا۔“

غرض آنحضرت صلی اللہ علیہ وسلم کی دریا دلی اور فیاضانہ برتاؤ کے کس کس پہلو کو اجاگر کیا جائے۔ آنحضرت کی سوانح حیات میں یہ بات قابل غور اور تعجب خیز ہے کہ گوہر جنگ میں شریک رہے لیکن کسی دشمن کو اپنے ہاتھ سے قتل نہیں کیا۔

”وما ارسلناک الا رحمۃ للعالمین“ کی یہ زندہ مثال ہے۔

ڈاکٹر گستاف وائل (Gustav Weil) ڈاکٹر ڈبلیو۔ سی ٹیلر (W.C. Taylor) اور پروفیسر ایس پی اسکاٹ (S.P. Scott) وغیرہ نے آنحضرت صلی اللہ علیہ وسلم کے انسانیت کے ساتھ اس دریا دلانہ اور فیاضانہ برتاؤ کو سراہا ہے۔

خلیفہ اول حضرت صدیق اکبر رضی اللہ عنہ نے آنحضرت صلی اللہ علیہ وسلم کے وصال کے بعد جو فوجیں ملک شام بھیجی تھیں ان کو وہی ہدایات دیں جو اس سے پہلے آنحضرت نے دی تھیں۔ خلیفہ دوم حضرت عمر رضی اللہ تعالیٰ عنہ نے جب بیت المقدس فتح کیا تو وہاں کے باشندوں کے ساتھ جو آپ نے معاہدہ کیا تھا اس کی دفعات کی تاریخ میں مثال ملنی مشکل ہے۔ اس سے معلوم ہوگا کہ مسلمانوں کا اپنے مخالفین اور دشمنوں کے ساتھ کیا فیاضانہ سلوک رہا ہے۔ معاہدے کے آخر میں یہ الفاظ ملتے ہیں:

”یہ وہ امان ہے جو خدا کے غلام میرا المؤمنین عمر نے ایلیا کے لوگوں کو دی۔ یہ امان ان کی جان، مال، گرجا، صلیب، تندرست و بیمار اور ان کے تمام مذہب والوں کے لیے ہے۔ اس طرح پر کہ ان کے گرجاؤں میں نہ سکونت کی جائے گی، نہ وہ گرائے جائیں گے، نہ ان کے احاطے کو کچھ نقصان پہنچایا جائے گا، نہ ان کے صلیبوں اور ان کے مال میں کچھ کمی کی جائے گی۔ مذہب کے بارے میں ان پر جبر نہیں کیا جائے گا، نہ ان میں سے کسی کو نقصان پہنچایا جائے گا۔“

جنگ یرموک میں شرکت کیلئے جب حضرت عمر رضی اللہ عنہ کے حکم کے مطابق حضرت ابو عبیدہ ابن جراح رضی اللہ عنہ ملک شام کے مفتوحہ علاقے کو چھوڑ کر چلے تو انہوں نے غیر مسلموں کی جزیہ کی رقم واپس کر دی۔ اس انصاف پسندی سے متاثر ہو کر

وہاں کے باشندوں نے دعا دی:

”خدا تم کو ہم پر حکومت کرنا نصیب کرے! اور تم کو رومیوں پر فتح یاب کرے! اگر اس موقع پر وہ لوگ ہوتے تو ہم کو کچھ نہ دیتے بلکہ ہمارے پاس جو کچھ باقی رہ گیا تھا وہ بھی لے لیتے۔“

امویہ اور عباسیہ دور حکومت میں غیر مسلموں کے ساتھ جو روادارانہ سلوک کیا گیا وہ اپنی نظیر آپ ہے۔ ٹی۔ ڈبلیو۔ آرنلڈ (T.W. Arnold) نے اپنی کتاب "The Preaching of Islam" میں اس کو مفصل بیان کیا ہے۔ ہم وہیں سے چند حقائق بیان کرتے ہیں:

”حضرت معاویہ رضی اللہ تعالیٰ عنہ (۶۶۱ء-۶۸۰ء) نے اپنی حکومت میں بہت سے عیسائیوں کو ملازم رکھا۔ خلیفہ عبد الملک (۶۸۵ء-۷۰۵ء) کا درباری شاعر الا نطل عیسائی تھا۔ سینٹ جان دمشق کا باپ خلیفہ موصوف کا مشیر خاص تھا اور سلومویہ (Sulmuyah) نامی ایک عیسائی معتمد حکومت تھا۔ خلیفہ المعتمد (۸۳۳ء-۸۴۲ء) کے عہد حکومت میں ابراہیم نامی ایک عیسائی خازن تھا اور خود خلیفہ کے بھائی شہزادہ عبدالعزیز کا استاد اوسا (Edessa) نامی ایک غیر مسلم تھا۔ خلیفہ المعتمد (۸۹۲ء-۹۰۲ء) کے عہد حکومت میں ایک عیسائی عمر بن یوسف انبار کا گورنر تھا۔ خلیفہ الموفق (۸۷۰ء-۸۹۷ء) کے عہد خلافت میں اسرائیل نامی ایک غیر مسلم ناظم عسا کر تھا اور ایک غیر مسلم مالک بن الولید معتمد حکومت تھا۔ خلیفہ المقتدر (۹۰۸ء-۹۳۲ء) کے دور خلافت میں ایک عیسائی دفتر جنگ کا انچارج تھا۔ خلیفہ ہارون الرشید کا درباری طبیب جبریل نامی ایک غیر مسلم تھا۔ اس طبیب کو دو لاکھ اسی ہزار درہم سالانہ ملتے تھے۔ اس کے علاوہ آٹھ لاکھ درہم خصوصی طور پر دیئے جاتے تھے۔ ایک اور غیر مسلم شاہی طبیب تھا جس کی تنخواہ بائیس ہزار درہم تھی۔

عبدالعزیز بن مروان کے زمانے میں حلوان میں ایک قبطنی گر جا بنایا گیا۔ خلیفہ

ولید (۷۰۵ء-۷۱۵ء) کے حکم سے انطاکنہ میں یعقوبی گرجا بنایا گیا۔ (۷۱۱ء) دسویں صدی عیسوی میں قسطنطین میں ابو سیفین کا خوبصورت گرجا تعمیر ہوا۔ خلیفہ الظاہر (۱۰۲۰ء-۱۰۳۵ء) کے عہد خلافت میں جدے میں نیا گرجا تعمیر ہوا۔ خلیفہ الناصر (۱۱۷۰ء-۱۱۸۰ء) کے دور حکومت میں بہت سے نئے گرجے تعمیر ہوئے۔ ۱۱۸۷ھ میں

فسطاط میں ایک نیا گرجا حضرت مریم علیہا السلام کے نام نامی سے معنون ہوا۔“

غیر منقسم ہندوستان کے اسلامی دور میں غیر مسلموں کے ساتھ جس قسم کا برتاؤ کیا گیا، خود ان کا وجود اس کا شاہد ہے۔ مسلمان فاتحین اگر یہاں کے رہنے والوں سے دشمنی اور تعصب کا برتاؤ کرتے تو اس برصغیر کا نقشہ کچھ اور ہی ہوتا اور یہ عجیب بات ہے کہ ہندوستان کے جو مقامات دارالحکومت رہے ہیں وہاں مسلمان اقلیت میں ہیں اور غیر مسلم اکثریت میں ہیں۔ ایک ہندو فاضل نے اس حقیقت کی طرف اشارہ کرتے ہوئے لکھا ہے کہ یہ مسلمانوں کی رواداری کی بین دلیل ہے۔ ہندوستان کے فاتحین میں محمود غزنوی کو ہندو کش فاتح کی حیثیت سے جانا جاتا ہے۔ مگر تاریخ کے طلبہ کو یہ معلوم کر کے حیرت ہوگی کہ اس فوج میں غیر مسلموں کے فوجی دستے تھے۔ ڈاکٹر تارا چند نے اس کا اعتراف کیا ہے اور لکھا ہے:

”ہندوؤں کی ملازمت مسلمانوں کی حکومت کا جزو لازم تھی۔ محمود غزنوی کے پاس بہت سے ہندو فوجی دستے تھے جو اس کی طرف سے وسط ایشیا میں لڑے اور یہ اس کا ہندو سپہ سالار تلک ہی تھا جس نے محمود کے مسلم سپہ سالار انیالتگین کی بغاوت کو فرو کیا۔ جب قطب الدین ایبک نے ہندوستان میں رہنے کا فیصلہ کر لیا تو اس نے ہندو ملازمین کو بچان رکھا۔“

اکبر بادشاہ کا دور تو غیر مسلموں کے خاص عروج کا زمانہ تھا۔ اورنگ زیب رحمۃ اللہ علیہ جن کو ہندو بیرون ہند کے مورخوں نے بدنام کرنے کی سعی میں کوئی کسر اٹھانہ رکھی ان کا سلوک بھی غیر مسلموں کے ساتھ بڑا روادارانہ تھا۔ بلکہ دشمنوں تک سے

درگزر کیا ہے۔ جب شیواجی دربار میں حاضر ہوا اور بادشاہ کے گستاخانہ پیش آیا تو بادشاہ نے تو درگزر کیا مگر راجا جسونت سنگھ نے سزا کی سفارش کی۔ واقعہ یہ ہے:

”بیگم صاحبہ نواب جعفر خاں (وزیر اعظم) اور راجا جسونت سنگھ جی نے بہت اصرار کے ساتھ بادشاہ جی کے حضور عرض کی کہ سیوا کیا چیز ہے جو دربار شاہی میں اتنی بے ادبی اور عدول حکمی کر رہا ہے اور حضرت درگزر فرما رہے ہیں۔ ایسے بھومیے (زمیندار) تو بہت سے آئیں گے۔ اگر سب ایسی ہی بے ادبی کریں گے تو ملکی نظام کیسے برقرار رہے گا؟ اور جب یہ خبر ملک بھر میں پہنچے اور پھیلے گی تو اوروں کو بھی ایسے ہی حوصلے ہوں گے۔ جسونت سنگھ جی نے کہا کہ اس بے ادبی کی سزا ضرور دینی چاہیے۔“

گزشتہ تاریخی واقعات کو چھوڑ کر اگر اس زمانے میں اسلامی سلطنتوں کا جائزہ لیا جائے تو غیر جانبدارانہ طور پر یہ کہا جاسکتا ہے کہ وہاں غیر مسلموں کو مکمل آزادی حاصل ہے اور ان کے ساتھ ہمیشہ فیاضانہ و روادارانہ سلوک کیا جاتا ہے۔ کوئی غیر مسلم، غیر مسلم ہونے کی بنیاد پر ظلم و تشدد کا شکار نہیں ہوتا۔ برخلاف اور حکومتوں کے کہ باوجود دعویٰ لاندہ بیت کے مسلمانوں کے ساتھ عملی اور نظری طور سے جو کچھ ہو رہا ہے انصاف پسندوں کی نظر سے اوجھل نہیں۔

المختصر اسلامی رواداری ہمہ گیر اور عالم گیر ہے۔ دنیا کے فضلاء نے اس کو تسلیم کیا ہے۔ چنانچہ ڈی۔ ڈی سینٹیلانا (D.D.Santillana) اسلامی قانون پر بحث کرتے ہوئے لکھتا ہے کہ اس کا مقصد فلاح انسانی ہے:

Accordingly, law, divine in its origin, human in its subject matter, has no other end but the welfare of man."

پھر اسلامی حکومت پر تبصرہ کرتے ہوئے لکھتا ہے:

"The object of Government is to lead men to prosperity in this world and the salvation in the next."

تھامس کارلائل (Thomas Carlyle) اسلامی مساوات کا ذکر کرتے ہوئے لکھتا ہے:

"Islam, like any great.....and insight into the essence of man is a perfect equaliser of men."

ٹی۔ ڈبلیو۔ آرنلڈ (T.W. Arnold) نے اسلامی رواداری کا ذکر کرتے ہوئے جو کچھ لکھا ہے وہ حرف آخر ہے۔ وہ لکھتا ہے:

".....on the whole, unbelievers have enjoyed under Muhammadan rule a measure of tolerance the like of which is not to be found in Europe until quite modern time."

قلندر کا مطلب

عربی زبان میں اسے قلندر لکھا جاتا ہے جس کا مطلب ناتراشیدہ یا دروازوں کے پٹ بند رکھنے کیلئے استعمال لکڑی کا ٹکڑا ہے۔ اس کا ایک مطلب غیر مہذب یا ناشائستہ آدمی ہے۔ وہ آدمی جو دین و دنیا سے آزاد ہو، مرد ناتراشیدہ و کرخت کو بھی قلندر کہا جاتا ہے۔ مولوی سید احمد دہلوی نے فرہنگ آصفیہ میں اس کے مطالب میں آزاد بے نوا بھی لکھا ہے۔ مزید برآں برصغیر میں بندر اور ریچھ نچانے والے بندر کے سوانگ کرنے والے مداری کو بھی قلندر کہا جاتا ہے۔ لغت کے اعتبار سے اس کا ایک مطلب خیمے کا آنکڑہ یا قلابہ ہے۔

فرہنگ آصفیہ کے مطابق جن اہل لغات نے اس لفظ کو قلندر یعنی نقطوں والے کاف سے لکھا ہے وہ اس بارے لکھتے ہیں کہ قلندر وہ شخص ہے جو دونوں جہاں سے پاک اور آزاد ہے۔ اسے اگر دنیا سے تھوڑی سی بھی رغبت ہو تو وہ مذہب قلندر سے دور اور صاحبان غرور میں شامل ہے کیونکہ قلندر اس ذات سے عبارت ہے کہ وہ نفوس و اشکال عادی بلکہ مال بے سعادت سے بالکل مجرد و بے تعلق ہو جائے اور روح کے مرتبہ تک ترقی کر کے تکلیفات تمام دنیا سے سمیٹ لے اور دست خواہش کو تمام خلائق سے کھینچ لے۔ یہاں تک کہ دل و جان سے سب سے قطع تعلق کر کے جمال جلال حق کا طالب اور اس کی درگاہ کا واصل ہو جائے چنانچہ قلندروں کا قول ہے:

عالم ہمہ بطائفہ صوفیاں پر است بسیار باشد از جہاں یک قلندرے
 مولوی سید احمد دہلوی بیان کرتے ہیں کہ قلندر ملامتی اور صوفی میں یہ فرق ہے کہ
 قلندر نہایت آزاد اور مجرد عن العلائق ہوتا ہے۔ جہاں تک ممکن ہو وہ عادت و عبادت کی
 تخریب کی کوشش کرتا ہے۔ ملامتی عبادت کے چھپانے کی بہت کوشش کرتا ہے یعنی کوئی
 نیکی ظاہر نہیں کرتا اور کوئی بدی چھپاتا نہیں ہے۔ صوفی وہ ہے کہ اس کا دل بالکل مخلوق کی
 طرف متوجہ نہیں ہوتا اور نہ اسے ان کے رد و قبول کی کوئی پریشانی ہوتی ہے۔ صوفی کا
 مرتبہ سب سے زیادہ بلند ہے کیونکہ باوجود تجرید و تفرید وہ رسول مقبول صلی اللہ علیہ وسلم کا
 پیرو اور ان کے قدم بہ قدم چلنے والا ہوتا ہے۔ ہر لمحہ تجدد و وحدت کی کوشش کرتا ہے اور
 نعرہ ہل من مزید لگاتا ہے۔

لغوی مفہوم کے بعد مختلف مسالک کے علماء و بزرگان قلندر کی اصطلاح کو جن
 معانی میں بیان کرتے ہیں آئیے ان سے آگاہی پائیں۔

مولانا اشرف علی تھانوی صاحب اپنی کتاب معرفت الہیہ میں لکھتے ہیں:

”رہ قلندر ایک خاص اصطلاح ہے قلندر یہ طبقہ اولیاء اللہ میں سے ہوتا ہے جو ایک
 خاص مذاق اور ایک خاص رنگ نسبت سے شرف حاصل ہوتا ہے۔ جن اولیاء اللہ کو ہر
 وقت حق تعالیٰ شانہ کے ساتھ ایک خاص کیفیت استحضاری نصیب ہو جاتی ہے اور ان
 کے سر پر ہر وقت نسبت کا گویا ایک پہاڑ رکھا ہوتا ہے۔ ایسے حضرات تکثیر نوافل اور تکثیر
 وظائف میں مشغول نظر نہیں آتے ہیں لیکن ان کے باطن پر کسی وقت غفلت اور ذہول
 نہیں طاری ہوتا ہے۔ یہ حضرات تکثیر اوراد اور وظائف سے زیادہ اس امر کا اہتمام
 رکھتے ہیں کہ قلب ایک لمحہ کو بھی حق تعالیٰ شانہ سے غافل نہ ہو۔ اسی مذاق کا نام مذاق
 قلندری ہے۔“

مرشد پاک حضرت داتا گنج بخش علی ہجویری قلندرانہ کیفیت اور حال کو سکر کا نام
 دیتے ہیں۔ آپ کشف المحجوب میں لکھتے ہیں:

”ارباب معانی سکر کا لفظ ”غلبہ محبت حق تعالیٰ“ کیلئے استعمال کرتے ہیں اور صحو ”حصول مراد“ کیلئے۔ سکر بارے مختلف اولیاء کرام کے بیان کردہ مطالب کو آپ یوں رقم کرتے ہیں:

”ابو یزید اور اس کے پیروکار سکر کو ترجیح دیتے ہیں۔ ان کے خیال میں صحو کی بنیاد آدمیت کی صفت کے استحکام و استقامت پر ہوتی ہے اور آدمیت کی صفت حجاب اعظم ہے۔ اس کے برعکس سکر صفات بشریت کے زوال اور ضیاع پر مبنی ہوتا ہے۔“

حضرت داتا گنج بخش علی ہجویری رحمۃ اللہ علیہ لکھتے ہیں کہ ”انسانی تدبیر اختیار تصرف اور خودی کی فنا ہو تو سکر (قلندری) ظاہر ہوتی ہے اور صرف وہ قوتیں باقی رہ جاتی ہیں جو بشریت سے بالاتر ہوں یہی قوتیں کامل اور مکمل ترین ہوتی ہیں۔“ آپ لکھتے ہیں کہ حضرت داؤد علیہ السلام حالت صحو میں تھے جو فعل ان سے ظہور پذیر ہوا اللہ تعالیٰ نے اسے ان کی ذات سے منسوب کر دیا۔ اللہ تعالیٰ نے فرمایا ”داؤد علیہ السلام نے جالوت کو قتل کر دیا“ یعنی وہ فعل داؤد علیہ السلام سے منسوب قرار دے دیا جبکہ نبی کریم صلی اللہ علیہ وسلم عالم سکر میں تھے جو چیز ان سے ظہور پذیر ہوئی۔ باری تعالیٰ نے اسے اپنی طرف منسوب کیا اور فرمایا ”جب پھینکیں (کنکریاں) تو نے نہیں پھینکیں بلکہ اللہ نے پھینکیں“

ابو یزید رضی اللہ عنہ کہتے ہیں کہ بندے بندے میں کتنا فرق ہے جو اپنی ذات میں قائم اور اپنی صفات میں ثابت تھا۔ بوجہ کرامت اس کا فعل اسی سے منسوب کیا جو ذات حق سے قائم اور اپنی صفات میں فانی تھا۔ اس کا فعل اپنا گردانا، انسانی فعل کا ذات حق سے منسوب ہونا اس سے بہتر ہے کہ فعل حق تعالیٰ بندے سے منسوب ہو۔ جب فعل حق بندے سے منسوب ہو تو بندہ صفات بشریت میں قائم ہوتا ہے اور جب بندے کا فعل حق سے منسوب ہو تو بندہ ذات حق سے قائم ہوتا ہے۔

حضرت جنید بغدادی رضی اللہ عنہ صحو کو سکر پر ترجیح دیتے ہیں ان کے نزدیک سکر

محل آفت ہے کیونکہ اس کا مطلب پریشان حالی، فنائے صحت اور از خود رنگی ہے۔ طالب کی طلب از روئے فنا ہوتی ہے یا از روئے بقا۔ از روئے محویت ہوتی ہے یا از روئے ثبات۔ جب انسان صحیح الحال نہ ہو تو تحقیق و طلب بے کار ہے۔ اہل حق کا دل تمام موجودات سے مجرد ہونا چاہئے۔ حضرت جنید بغدادی کی رائے میں جو لوگ عالم اشیاء کی دلفریبیوں میں الجھ جاتے ہیں وہ دراصل کسی چیز کو اس کے اصلی رنگ میں نہیں دیکھتے اگر دیکھتے تو الجھنے سے محفوظ رہتے۔ فنا کی نظر ہو تو حق تعالیٰ کے سوا ہر چیز فانی نظر آتی ہے۔ بہر صورت وہ کائنات سے روگرداں ہو جاتا ہے۔ اس لئے نبی کریم صلی اللہ علیہ وسلم نے دعا میں فرمایا کہ ”اللہم ارنا الاشیاء کما ہی“ یعنی اے اللہ ہمیں ہر چیز اس کے اصل روپ میں دکھا۔ یہ معانی ہے باری تعالیٰ کے اس فرمان کے فاعلیہ و یا اولی الابصار ”اے آنکھ والو عبرت حاصل کرو“ یہ تمام بجز صحو سر انجام نہیں پاسکتا۔ اہل سکر اس سے قطعاً محروم ہیں۔ حضرت جنید بغدادی ابو یزید رضی اللہ عنہ کے دلائل کے جواب میں کہتے ہیں کہ موسیٰ رضی اللہ عنہ حالت سکر میں تھے ایک تجلی کی تاب نہ لا سکے بے ہوش ہو گئے۔ ہمارے رسول اکرم صلی اللہ علیہ وسلم حالت صحو میں تھے۔ مکہ سے قاب قوسین تک تجلیوں کی زد میں ہوشیار و بیدار تر رہے۔

داتا گنج بخش علی ہجویری رحمۃ اللہ علیہ کے مرشد ابو الفیصل محمد الختلی فرماتے ہیں کہ ”سکر بازیچہ اطفال ہے اور صحو رزم گاہ مردان“ سید علی ہجویری اپنی رائے یوں بیان فرماتے ہیں۔

”سکر دراصل اپنی ذات کی فنا کا غلط احساس ہوتا ہے۔ حالانکہ صفات بشریت موجود ہوتی ہیں۔ یہ ایک حجاب ہے اس کے برعکس صحو دیدار بقا ہوتا ہے جہاں صفات بشریت ختم ہو چکتی ہیں۔ آپ کہتے ہیں کہ یہ سراسر غلط ہے کہ سکر فنا کے قریب تر ہے کیونکہ سکر صحو کی صفت پر ایک زائد صفت ہے۔ سکر کی دو اقسام ہیں۔

(۱) سکر از راہ مودت (۲) سکر از راہ محبت

پہلی قسم کا سکر نعمت کے پیش نظر ظہور پذیر ہوتا ہے۔ دوسری قسم کے سکر کیلئے علت کی ضرورت نہیں وہ منعم کے التفات سے پیدا ہوتا ہے۔ نعمت پر نظر رکھنے والا ذاتی نقطہ نظر سے دیکھتا ہے مگر منعم کو سامنے رکھنے والا منعم میں محو ہوتا ہے اور اپنی ذات کو نظر انداز کر دیتا ہے۔ گویا وہ صاحب سکر ہو کر بھی صاحب صحو ہوتا ہے۔

حضرت غوث اعظم شیخ عبدالقادر جیلانی فتوح الغیب میں رقم طراز ہیں کہ ”جب تک تو مخلوق سے علیحدگی اختیار نہ کر لے تمام حالات میں اپنا دل ان سے نہ پھیر لے اور تیری ذاتی خواہش و ارادہ علیحدگی اختیار نہ کر لے تمام حالات میں اپنا دل ان سے نہ پھیر لے اور تیری ذاتی خواہش و ارادہ ختم نہ ہو جائے اور دنیا و آخرت میں اپنی ہستی کو نیستی میں تبدیل نہ کر دے اور تیرا قلب ایسا پاکیزہ اور صاف شیشہ نہ بن جائے جس میں ارادہ الہی کے علاوہ کچھ ہے ہی نہیں۔ اس وقت تک اپنے چہرے سے نقاب و پردہ نہ ہٹا۔“

عربی روایت سے جڑے ہوئے اولیاء کرام قلندر کی موجودہ معانی میں استعمال اصطلاح سے لا تعلق ہیں بلکہ فارسی اور دیگر غیر عرب روایات میں بھی یہ اصطلاح ان معانی میں بہت بعد میں رائج ہوئی۔ ایران میں صوفیاء کے بجائے صرف آزاد طبیعت مردوں کو ہی قلندر کہا جاتا رہا ہے۔ ہمارے ہاں جوڈھائی قلندر کا تصور ہے وہ سراسر غلط ہے۔ حضرت عثمان مروندی المعروف شہباز قلندر اور حضرت شرف الدین بوعلی قلندر ایک ہی دور میں پیدا ہوئے۔ حضرت رابعہ بصری زہد و عبادت کے بہت بلند درجہ پر فائز تھیں اس کے علاوہ برصغیر میں قلندری طریقہ بھی موجود ہے۔ خود حضرت لعل شہباز قلندر بابا ابراہیم سے اس طریقے میں بیعت تھے لہذا صرف حضرت بوعلی قلندر حضرت شہباز قلندر اور حضرت رابعہ بصری رحمۃ اللہ علیہا کو قلندر قرار دینا باقی قلندروں کے وجود سے انکار ہے جو کسی طور بھی مناسب بات نہیں۔ صوفیاء میں کسی ولی کے مقام کے انکار کو بہت بڑی آفت قرار دیا جاتا ہے

مذکورہ بالا تمام بحث سے ہمارے سامنے قلندر کی جو شخصیت نمودار ہوتی ہے اسے

ان الفاظ میں بیان کیا جاسکتا ہے:

”قلندر ایک ایسا آزاد مرد خود آگاہ ہے جس کے پاؤں میں نہ تو کسی دنیاوی مال کی محبت نے بیڑیاں ڈالی ہوتی ہیں اور نہ ہی وہ خدا کے علاوہ کسی سے ڈرتا ہے۔ کوئی بادشاہ کوئی جابر سے جابر مخلوق کوئی بڑی سے بڑی آفت اور مصیبت اسے ذرا بھی متفکر نہیں کرتی۔ کوئی خوبصورت سے خوبصورت منظر جمالِ یار سے زیادہ دلکش نہیں ہوتا۔ غرض دنیا میں رہتے ہوئے اس کی چیزیں دیکھتے ہوئے یہاں کی آوازیں سنتے ہوئے بھی وہ نہ کچھ دیکھ رہا ہوتا ہے نہ سن رہا ہوتا ہے۔ اس کی شخصیت میں جلال کا غلبہ ہوتا ہے۔ فرائض کے علاوہ اس کی عبادات زیادہ تر خفی ہوتی ہیں۔ قلندر کی حالت کسی قدر ملاستی بھی ہوتی ہے۔“

قلندروں کے دنیا سے قطع تعلق اور کسی قدر ملاستی طرز فکر کے باعث کچھ خام عقیدہ اور بہروپے بھی خود کو ملنگ اور قلندر قرار دیتے نظر آتے ہیں۔ قلندر نشہ حق سے مخمور ہوتے ہیں جس کے باعث ان کی حالت اکثر اہل دنیا کے موجب نہیں ہوتی جبکہ بہروپ بھرنے والے مختلف نشہ آور اشیاء استعمال کر کے اس حال کا سوانگ بھرتے ہیں۔ بھنگ اور چرس پی کر مدہوشی کی کیفیت میں نعرے لگانا اور گالم گلوچ کرنا باعث حجاب ہے۔ نشہ حق سے مخمور دنیا کیلئے مدہوش مگر بارگاہ حق میں حاضر باش اور چوکس ہوتا ہے لیکن یہ سوانگ رچانے والے یہاں سے بھی محروم اور دربار حق سے بھی محروم اور مدہوش و غافل کا نام پاتے ہیں۔

سید عثمان مروندی رحمۃ اللہ علیہ کے آباؤ اجداد

حضرت امام جعفر صادق رضی اللہ عنہ

آپ کا اسم مبارک جعفر، کنیت ابو عبد اللہ اور لقب صادق تھا۔ آپ حضرت امام محمد باقر کے فرزند ارجمند حضرت امام زین العابدین رضی اللہ عنہ کے پوتے اور شہید کربلا امام حسین رضی اللہ عنہ کے پڑپوتے تھے۔ آپ کی والدہ ام فروہ قاسم بن محمد کی دختر نیک اختر اور محمد بن ابوبکر رضی اللہ عنہ کی پوتی تھیں۔ قاسم کا شمار مدینہ کے سات فقہا میں ہوتا ہے۔ آپ کی ولادت باسعادت ۷ ربیع الاول ۸۳ھ کو مدینہ منورہ میں ہوئی۔ اس وقت آپ کے دادا حضرت امام زین العابدین رضی اللہ عنہ بقید حیات تھے۔ آپ کے والد بزرگوار امام محمد باقر کی عمر ۲۶ سال تھی۔ گھر میں اس مبارک پیدائش پر انتہائی مسرت و شادمانی کا اظہار کیا گیا۔

آپ بارہ برس کی عمر تک اپنے دادا حضرت زین العابدین کے زیر سایہ تعلیم حاصل کرتے رہے اور ان کی رحلت کے بعد انیس برس تک اپنے والد ماجد امام محمد باقر سے تعلیم و تربیت حاصل کرتے رہے۔

شہادت امام حسین رضی اللہ عنہ کے بعد برابر ۳۵ برس تک امام زین العابدین کا مشغلہ سوائے عبادت کے اور کچھ نہ تھا۔ اس وقت واقعہ کربلا کو بائیس برس ہو چکے تھے لیکن تادم حیات وہ اپنے اثر کی وجہ سے ابھی کل ہی کی بات لگتی تھی۔ حضرت امام جعفر صادق رضی اللہ عنہ نے جب آنکھ کھولی تو اسی فضا میں شب و روز شہادت حسین رضی اللہ

عنه کے ذکر اور ان کے غم نے ان کے دل و دماغ پر وہ اثر قائم کیا جیسے کہ وہ خود میدان کر بلا میں موجود تھے۔

اس دور میں سیاست بنو امیہ کی بنیادیں لرز رہی تھیں اور خلق خدا امام محمد باقر کے علمی فیض سے بہرہ ور ہونے کی خاطر ان کی طرف رجوع کر رہی تھی اور طالبان علم آپ کے درس میں شرکت کر کے فیض یاب ہو رہے تھے۔ امام جعفر صادق کے علاوہ اس دور میں بڑے بڑے فقیہ محدث حضرات اور اکابر علماء اسی درس گاہ سے اکتساب علم کرتے تھے۔ امام ابو حنیفہ رحمۃ اللہ علیہ نے بھی امام باقر کے درس میں ساہا سال شرکت فرمائی۔

۱۱۲ھ میں حضرت امام محمد باقر نے وفات پائی۔

۱۲۰ھ میں خلیفہ شام کی فوجوں نے آپ کے چچا حضرت زید بن امام زین العابدین کو انتہائی بے دردی سے شہید کر کے ان کی لاش کو کوفہ کے شاہی دروازہ پر لٹکا دیا جو برسوں تک لٹکی رہی۔ حضرت زید کی شہادت کے ایک سال بعد ان کے بیٹے یحییٰ کو بھی شہید کر دیا گیا۔ ایسے صدمات کو بھی وہ انتہائی صبر و تحمل سے برداشت کرتے رہے۔ دین کی نشر و اشاعت کو برابر جاری رکھا۔

بنو امیہ کا آخری دور فسادات اور سیاسی کشمکش کا مرکز بن چکا تھا۔ حکومتیں تیزی سے تبدیل ہو رہی تھیں۔ جیسا کہ ہشام بن عبد الملک کے بعد ولید بن یزید بن عبد الملک اس کے بعد یزید بن ولید بن عبد الملک اس کے بعد یزید بن ولید بن عبد الملک اس کے بعد یزید بن ولید بن عبد الملک اور اس کے بعد مروان جس پر بنو امیہ کی حکومت کا خاتمہ ہوا۔ دوسری طرف بنو عباس نے امام حسین رضی اللہ عنہ کے انتقام لینے کے نام پر خلق خدا کو اپنی طرف متوجہ کرنے بنو امیہ کی جڑیں اکھیڑنے اور بنو فاطمہ کی خوشنودی حاصل کرنے کی کوشش شروع کر دی۔ اس طرح وہ امام جعفر صادق کی ہمدردیاں حاصل کرنے میں کسی حد تک کامیاب رہے۔ اس طرح بنو عباس کے دور حکومت کا آغاز ہوا لیکن جیسا کہ اوپر بیان

کیا جا چکا ہے کہ بنو عباس کا نعرہ جنگ ہی یہ تھا کہ ہم بنو فاطمہ کا انتقام لے رہے ہیں اور حکومت کی باگ ڈور انہی کو سونپی جائے گی اس لئے ان کو یہ خدشہ پیدا ہوا کہ کل کوئی ایسی تحریک پیدا نہ ہو جو ہم سے یہ مطالبہ کرے کہ حسب وعدہ اب حکومت بنو فاطمہ کو سونپ دو اس لئے وہ بنو فاطمہ اور ان کے طرفداروں پر ہمیشہ کڑی نظر رکھتے رہے۔

ایسے حالات کے باوجود بھی امام جعفر صادق خاموشی سے دین کی نشر و اشاعت میں مشغول رہے۔ جس کا نتیجہ یہ ہوا کہ وہ لوگ جو آپ کی امامت کو تسلیم کرتے تھے آپ کی عظمت کو قبول کرتے ہوئے فخر یہ آپ کے حلقہ درس میں شامل ہونے لگے۔

مہمان نوازی، خیر و خیرات، مخفی طور پر غربا کی خبر گیری، عزیز و اقارب سے حسن سلوک، خطائیں معاف کرنا اور صبر و تحمل ان کے خاص خصائل تھے۔ آپ رؤسا سے زیادہ غریبوں کی عزت اور مزدوروں کی قدر کرتے وہ خود بھی محنت کرتے تھے اور اکثر اپنے باغ میں کام کرتے نظر آتے تھے۔ ایک دفعہ کا ذکر ہے کہ آپ حسب معمول بیچے ہاتھ میں لئے باغ میں کام کر رہے تھے اور پسینے میں شرابور تھے تو کسی شخص نے آپ کو اس حالت میں دیکھ کر کہا کہ آپ بیچے مجھے دے دیں تاکہ یہ خدمت میں بجالاؤں لیکن آپ نے یہ کہہ کر انکار کر دیا کہ حصول معاش میں دھوپ اور گرمی کی تکلیف برداشت کرنا کوئی عیب نہیں ہے۔

آپ کی علمی جلالت کی شہرت کے باعث لوگ دور دور سے چل کر حصول علم کی خاطر آپ کی خدمت میں حاضر ہوتے تھے۔ آپ کے شاگردوں کی تعداد چار ہزار سے بھی تجاوز کر چکی تھی۔ ان میں فقہاء کے علاوہ متکلمین بھی شامل تھے۔ فقہ کے علاوہ آپ نے علم ریاضی اور علم کیمیا کی تعلیم بھی بہت سے شاگردوں کو دی تھی۔ ان میں سے جابر بن حیان علم کیمیا اور علم ریاضی کے امام فن گزرے ہیں جس نے ان فنون پر صد ہا رسائل لکھے ہیں اور اس کی شہرت کے ڈنکے آج تک یورپ میں بج رہے ہیں۔ ان شاگردوں میں وہ اکابرین بھی شامل تھے جنہوں نے فقہی مسائل پر صد ہا تصانیف چھوڑی ہیں۔

خليفة منصور کو آپ کی مقبولیت سے خدشہ ہوا کہ کہیں آپ اقتدار پر حق کا دعویٰ نہ کر دیں لیکن چونکہ امام جعفر صادق کی زندگی کا کوئی بھی ایسا عمل نہیں تھا جس کو جواز بنا کر حکومت اعلانیہ ان کے خلاف کوئی اقدام کرتی یا کشت و خون سے انہیں شہید کرواتی لہذا مخفی طور پر زہر دلو کر امام کو شہید کرایا گیا۔ اس وقت آپ کی عمر ۶۵ برس تھی۔ آپ نے ۱۵ شوال ۱۲۸ھ کو مدینہ منورہ میں جام شہادت نوش فرمایا۔ تجہیز و تکفین کے فرائض آپ کے فرزند ارجمند امام موسیٰ کاظم بجالائے اور انہیں بھی جنت البقیع کے اس احاطے میں سپرد خاک کیا گیا جہاں ان کے اجداد امام حسن، امام زین العابدین اور امام محمد باقر پہلے ہی مدفون تھے۔

امام جعفر صادق کے آٹھ فرزند تھے۔ جن کے اسمائے گرامی یہ ہیں:

سید اسماعیل عرج اکبر، امام موسیٰ کاظم، عبداللہ اسحاق، محمد عباس، یحییٰ اور علی۔

حضرت اسماعیل عرج اکبر

تاریخ گلزار شمس میں اس طرح تحریر ہے کہ سید اسماعیل کا شجرہ نسب سید آغا سلطان کے پاس تحریر شدہ ہے۔ جناب سید اسماعیل بن حضرت امام جعفر صادق کو جو لوگ امام جعفر صادق کا وارث یا ان کے بعد امام تسلیم کرتے ہیں وہ شیعہ اسماعیلی کہلائے جاتے ہیں۔ ان کی ولادت ۱۰۰ھ میں اور وفات ۱۲۷ھ میں ہوئی تھی۔ تاریخ سے یہ بات ثابت ہے کہ حضرت اسماعیل اپنے والد ماجد کی زندگی میں ہی وفات پا چکے تھے لیکن اسماعیلی کہتے ہیں کہ وہ امامت پر مقرر ہوئے تھے۔

سید محمد عریض بن سید اسماعیل عرج اکبر

سید اسماعیل کے دو فرزند تھے جن میں سے بڑے بیٹے کا نام محمد عریض تھا۔ آپ کی ولادت باسعادت ۱۲ ربیع الاول ۱۲۸ھ عریض میں ہوئی۔ عریض مدینہ منورہ سے تقریباً ۸ میل کے فاصلہ پر واقع ہے۔ فرشتہ محمد قاسم اپنی تاریخ میں یوں رقم

طراز ہیں کہ محمد بن اسماعیل امام جعفر صادق کی زندگی میں ہی ملک رے کی طرف چلے گئے تھے۔ وہاں محمد آباد نامی شہر ان ہی کے نام سے منسوب ہے۔

جلیل سیہوانی نقل کرتے ہیں کہ خلیفہ ہارون الرشید نے جو اس وقت دور عباسیہ کا تاجدار تھا اپنے وزیر یحییٰ برمکی سے مشورہ کیا کہ میں چاہتا ہوں کہ اولاد ابوطالب میں سے کسی کو آگے کر کے حضرت امام موسیٰ کاظم کے اثر و نفوذ کو کم کروں نیز ان کی مصروفیات کے متعلق معلومات بھی حاصل ہو جائیں۔

اس سلسلے میں اس نے محمد بن اسماعیل کا نام پیش کیا اس پر ہارون الرشید نے محمد بن اسماعیل کو ایک خط روانہ کیا محمد بن اسماعیل نے حاکم الوقت کے خط کو اپنی دنیاوی کامیابی کا بہترین ذریعہ سمجھ کر فوراً بغداد جانے کا ارادہ کیا چونکہ سفر کے اخراجات کیلئے اس کے پاس کچھ نہیں تھا لہذا انتہائی مجبوری کے عالم میں اس نے امام موسیٰ کاظم کی خدمت میں حاضر ہو کر اپنے بغداد جانے کا مقصد ان پر ظاہر کیا۔ امام موسیٰ کاظم نے حجت پوری کرنے کی خاطر فرمایا کہ آپ یہیں قیام کریں میں آپ سے وعدہ کرتا ہوں کہ میں نہ صرف آپ کے قرض وغیرہ کی ادائیگی کر دوں گا بلکہ حتی الامکان آپ کی ضروریات زندگی کو بھی پورا کرتا رہوں گا۔ لیکن محمد نے اپنا ارادہ ملتوی نہ کیا اور حضرت سے رخصت چاہنے لگے اور کہنے لگے۔ وہاں کیلئے آپ مجھے کچھ ضروری ہدایات دیں۔ پہلے تو امام خاموش رہے لیکن جب محمد نے اپنے انہی الفاظ کو دو تین مرتبہ دہرایا تو آپ نے فرمایا کہ محمد اس بات کا خیال رکھنا کہ ایسا نہ ہو کہ تم بھی میرے خون میں شریک کئے جاؤ۔ اس پر محمد نے کہا کہ ایسی کیا بات ہے آپ مجھے اور کوئی ہدایت دیں۔ حضرت موسیٰ کاظم نے اس سفر کے اخراجات کیلئے اسے چار سو دینار اور پندرہ سو درہم عطا کئے لیکن نتیجہ وہی نکلا جو آپ کے پیش نظر تھا۔ محمد بن اسماعیل بغداد پہنچ کر یحییٰ برمکی کا مہمان ہوا اور اس کے ساتھ ہارون الرشید کے دربار میں حاضر ہوا جہاں اس کی خوب تعظیم و تکریم کی گئی۔ گفتگو کے دوران ہارون الرشید اس سے مدینہ کے حالات معلوم کرتا رہا۔

محمد نے انتہائی غلط بیانی کی اور یوں کہنے لگا کہ میں نے آج تک نہ کبھی دیکھا ہے اور نہ سنا ہے کہ ایک ہی ملک میں دو بادشاہ ہوں۔

اس پر ہارون الرشید نے پوچھا کہ کیا مطلب؟

محمد نے کہا جس طرح آپ بغداد میں حکومت کر رہے ہیں بالکل اسی طرح موسیٰ کاظم نے مدینہ میں اپنی سلطنت قائم کر رکھی ہے۔ لوگوں کی طرف سے انہیں خراج مل رہا ہے اور وہ آپ کے مقابلے کے دعویدار ہیں۔ یہ سنتے ہی ہارون الرشید آگ بگولہ ہو گیا اور اسی وقت محمد کو دس ہزار دینار عطا کر کے رخصت کیا۔ اس کے بعد ہارون الرشید حج کے ارادہ سے مکہ شریف پہنچا اور وہیں سے فوج روانہ کر کے امام موسیٰ کاظم کو مدینہ منورہ سے گرفتار کرالیا۔

جس وقت ہارون الرشید کی فوج امام موسیٰ کاظم کو گرفتار کرنے کیلئے پہنچی اس وقت آپ رسول اکرم صلی اللہ علیہ وسلم کے روضہ اطہر میں عبادت الہی میں مشغول تھے۔ امام موسیٰ کاظم نے ہارون الرشید کے قید خانے میں زہر کے اثر سے ۱۵ رجب ۱۸۳ھ میں رحلت فرمائی۔ آپ کا مزار شریف بغداد کے قریب کاظمین شریف میں مرجع خلائق ہے جہاں انبوه کثیر روزانہ زیارت کر کے فیض یاب ہوتا ہے۔ اسی بنا پر امام موسیٰ کاظم کا مرقد باب الحوائج مشہور ہے۔

روایات میں ہے کہ اس کے بعد محمد عریضی بن سید محمد اسماعیل عرج اکبر مع اہل و عیال ”رے“ کی طرف چلے گئے اور وہیں محمد آباد شہر میں اقامت پذیر ہوئے جو ان ہی کے نام سے موسوم ہے۔ ان کی اولاد زیادہ تھی جو خراسان، قندھار، مروند اور سندھ جا کر آباد ہوئے۔ ان کے چھ فرزند تھے۔ جن کے نام یہ ہیں۔

۱- سید شہزادہ احمد۔ جس کی اولاد مصر و فریقہ کی حکمران ہوئی اور خود کو فاطمی امام کہلاتی تھی۔

۲- سید اسماعیل ثانی۔ لقب امام الدین

۳- سید جعفر شاعر۔

۴- سید عیسیٰ اکبر۔

۵- سید زید۔

۶- سید علی عارف۔

چونکہ قلندر شہباز کا سلسلہ نسب حضرت اسماعیل ثانی سے ملتا ہے اس لئے صرف انہی کا سلسلہ پیش کیا جاتا ہے۔

سید اسماعیل ثانی بن محمد عریضی

سید اسماعیل ثانی کی ولادت باسعادت ۱۲ ربیع الاول ۱۵۱ھ میں محمد آباد میں ہوئی۔ آپ نے ۵۱ سال کی عمر میں ۲۰۲ھ میں رحلت فرمائی۔ آپ کا مزار شریف محمد آباد میں ہے آپ کے سات فرزند تھے جن میں سے بڑے فرزند کا اسم شریف سید محمد منصور تھا۔

سید محمد منصور بن اسماعیل ثانی

ملفوظات کمالیہ میں سید کمال الدین، موج دریا تحریر فرماتے ہیں کہ آپ کی ولادت ۱۵ شعبان بروز شنبہ ۱۷۲ھ میں محمد آباد میں ہوئی۔ آپ جلیل القدر بزرگ، علوم ظاہر و باطن کے عالم فاضل اور سخی تھے۔ آپ کی وفات ۲۳۲ھ میں محمد آباد میں ہوئی۔ آپ کے پانچ فرزند تھے جن میں سے بڑے کا نام سید غالب علی المعروف غالب الدین تھا۔

سید غالب الدین بن سید محمد منصور

آپ کی ولادت ۲۱ صفر ۲۲۰ھ کو ہوئی آپ مع اہل و عیال اور عزیز و اقارب سید عبداللہ کے ساتھ مصر میں جا کر قیام پذیر ہوئے۔ آپ کی وفات ماہ شوال ۲۷۵ھ میں ہوئی۔ آپ کے چار فرزند تھے۔ ان میں سے قلندر لعل شہباز کے سلسلے والے بزرگ کا اسم گرامی سید عبدالمجید تھا۔

سید عبدالمجید بن غالب الدین

آپ کی ولادت باسعادت ۱۵ شعبان بروز جمعہ ۲۹۰ھ محمد آباد میں اور وفات ۱۵ ذوالقعد ۳۸ھ کو شہر طین میں ہوئی۔ آپ کے دو فرزند جلیل القدر گزرے۔

۱- سید منتخب۔ ۲- سید منتظر۔

سید عبدالمجید کے متذکرہ دونوں بیٹوں کی اولاد میں بہت سے بزرگ اور اہل اللہ ہو گزرے ہیں۔ جیسا کہ حضرت منتظر باللہ کی اولاد میں سے شاہ شمس الدین تبریز جیسے ولی اللہ اور منتخب باللہ کی پشت سے حضرت قلندر شہباز جیسے گوہر ظہور میں آئے۔

اوپر بیان کیا جا چکا ہے کہ محمد عریضی کے فرزند شہزادہ احمد کے خاندان نے مصر اور افریقہ پر اپنی بادشاہت قائم کی جو فاطمی حکومت کے نام سے مشہور ہے۔ شہزادہ احمد کے خاندان نے بادشاہت کے زور پر اپنی امامت بھی تسلیم کروائی تھی۔ انہوں نے اپنی حکومت میں اپنے نام کا خطبہ رائج کیا اور خود کو اسماعیلی گروہ کے پشت در پشت امام کہلواتے رہے۔ اس وقت ان کے انچاسویں امام کریم آغا خاں ہیں۔ دوسری طرف محمد عریضی کے دوسرے فرزند سید اسماعیل ثانی اور اس کی اولاد نے دین کی تبلیغ و تشہیر کی۔ یہ بات اظہر من الشمس ہے کہ محمد عریضی کے ایک فرزند نے تو دنیاوی حکومت کو اپنایا لیکن دوسرے فرزند اور ان کی اولاد نے پشت در پشت اپنے آباؤ اجداد کے طریقہ کی تبلیغ کی اور امام جعفر صادق، امام موسیٰ کاظم اور امام موسیٰ رضا کی امامت کو حقیقی تسلیم کرتے ہوئے اپنے حال و قال ان کی متابعت میں دے کر عمل کرتے رہے۔ ان میں سے بہت سے غوث، قطب اور اولیاء ہو گزرے ہیں۔ حضرت شمس تبریز بھی ان میں سے ایک ہیں۔ آپ کا شجرہ نسب حضرت منتظر باللہ سے اس طرح ملتا ہے۔

حضرت سید پیر شاہ شمس الحق تبریزی بن سید صلاح الدین محمد نور بخش بن علی اسلام الدین بن سید عبدالمومن (بادشاہ افریقہ) بن سید علی خالد الدین بن سید محمد محبت الدین سید السادات علی درجات امیر الامراء شمشیر زن سید محمود سبزواری (مدفون لاہور) بن سید

محمد بن سید ہاشم علی بن سید احمد ہادی بن سید منتظر باللہ۔ تاریخ گلزار شمس میں اس طرح تحریر ہے کہ حضرت شمس تبریز کے والد ماجد سید صلاح الدین کارہنا سہنا ہمیشہ درویشانہ طرز کا تھا۔ آپ اپنے جد امجد اسماعیل کو امام نہیں تسلیم کرتے تھے۔ آپ کا طریقہ صوفیانہ تھا۔ آپ کے لاتعداد مرید تھے اور آپ حق کے داعی تھے۔ آپ سبزوار میں رہتے تھے۔ ۵۶۰ھ میں خدا تعالیٰ نے آپ کو وہ فرزند ارجمند عطا کیا جو شاہ شمس الحق تبریزی کے نام سے مشہور و معروف ہے۔ وہ عالی مرتبہ اور صاحب کرامت ہو گزرے ہیں۔ وہ بھی اپنے والد ماجد کے ساتھ دین کی تبلیغ میں مصروف رہے۔ آپ نے اپنے والد کے ساتھ کشمیر اور تبت تک کا سفر کیا۔ کتابوں میں تحریر ہے کہ تبت میں آپ کو شمس الدین کے نام سے پکارا جاتا تھا۔ جب آپ نے تبریز میں زیادہ عرصہ تک قیام کیا تو آپ شمس الدین تبریزی کے اسم گرامی سے موسوم ہوئے۔ شہر قونیہ میں آپ کو شمس پرندہ کہا جاتا تھا۔ شام و مصر میں آپ شمس مغربی کے نام سے یاد کئے جاتے تھے۔ شاہ قاسم انوار بھی آپ کا خطاب تھا۔ عام طور پر یہ سمجھا جاتا ہے کہ مختلف ناموں والے مختلف شمس ہوں گے لیکن ایسا نہیں ہے یہ وہی شمس الدین ہیں جن کا مزار قونیہ ترکی میں ہے۔ حضرت شمس تبریز ولی اللہ اور زبردست شاعر تھے۔

حضرت شمس تبریز ان اہل اللہ مجاہدوں میں سے ایک ہیں جنہوں نے دین کی تبلیغ کی خاطر بہت سے سفر اختیار کئے اور ایک مرتبہ اپنے والد ماجد سے اجازت لے کر حج کے ارادے سے مکہ معظمہ اور اس کے بعد مدینہ منورہ، بصرہ، بغداد، دمشق اور مصر گئے۔ آپ ہر جگہ بغیر کسی خوف و خطر کے اپنے نظریے کی تبلیغ کرتے رہے۔

آپ نے ایک جگہ فرمایا:

شمس الدین تبریز گرفت مصر و شام و بصرہ و بغداد را۔

آپ بہت کرامات دکھا کر خود کو راہ حق پر ثابت و متمکن کر کے عوام کو راہ حق کی ہدایت کرتے رہتے تھے۔

حضرت شمس تبریز کا سال وفات ۶۷۵ھ ہے۔ قونیہ ترکی میں آپ کا مزار شریف ایک مشہور زیارت گاہ ہے۔ آپ کا فیض ہنوز جاری ہے۔ آپ کے روضہ پر یہ شعر نقش ہیں:

حکم بنائے روضہ شد از درگاہ لم یزل
گشت ارشاد پہ چہار نگاہ درویشاں ولی
بود زلف مانتعین احد ہجری!
کہ کرد بسم اللہ تاریخ منت موجودے
تعمیر خانقاہش روضہ دریافت جلی
حمد مولوی در عہد حیات میر صفدر علی
یک ہزار یک صد نو و چہار ہجری
کہ بزرگ درشدیں نامہ ابیات قلندری

ترجمہ: اللہ تعالیٰ کی طرف سے آپ کے روضہ مبارک کی تعمیر کا حکم ہوا۔ یہ حکم ولیوں، درویشوں کی عظمت و رفعت کے باعث جاری کیا گیا۔ سن ایک ہجری کو یہ واقعہ رونما ہوا اس کا آغاز بسم اللہ سے کیا گیا۔ آپ کے مزار اقدس کی تعمیر میر صفدر علی کی زندگی میں ہوئی۔ یہ قلندری اشعار ایک ہزار ایک سو نو ہجری میں تحریر کئے گئے۔

حضرت شمس تبریز کی اولاد میں سے سید حسن کبیر کفر شکن (مدفون اچ شریف) اور ان کی اولاد پیر امام الدین (مدفون پیرانہ احمد آباد گجرات) جلیل القدر اولیاء اللہ ہو گزرے ہیں۔

آپ کی تبلیغ و ہدایت سے ہزار ہا ہندو مسلمان ہوئے۔

سید محمد منتخب باللہ بن سید عبدالحمید

آپ اپنے والد کے بڑے بیٹے تھے۔ آپ کی ولادت ۳۱۵ھ میں ہوئی۔ آپ آذربائیجان کی طرف مروند میں جا کر آباد ہوئے اور وہیں ۳۷۵ھ میں وفات پائی۔

آپ کے بڑے فرزند کا نام سید محمد مہدی تھا۔

سید محمد مہدی بن سید منتخب

آپ کی ولادت باسعادت ۳۴۵ھ میں مروند میں ہوئی۔ آپ بلند پائے کے ولی اللہ ہو گزرے ہیں۔ لوگ آپ کے معجزات و کرامات دیکھ کر آپ کو امام مہدی سمجھنے لگتے تھے لیکن آپ ان کو کہتے تھے کہ امام مہدی امام حسن عسکری کے فرزند ہیں جبکہ میں سید منتخب کا بیٹا ہوں۔

آپ کلام پاک کی یہ آیت پڑھتے۔ اَلَمْ ذَالِك الْكِتَابَ لَا رَيْبَ فِيهِ هُدًى لِّلْمُتَّقِينَ الَّذِينَ يُؤْمِنُونَ بِالْغَيْبِ (تحقیق یہ نازل کی ہوئی کتاب ہادی ہے ان متقیوں کیلئے جو غیب پر ایمان رکھتے ہیں۔) آپ کی وفات ۱۵ شوال ۴۰۵ھ کو ہوئی۔ آپ کے بڑے فرزند کا نام سید ہادی تھا۔

سید ہادی بن سید مہدی

آپ کی ولادت ۹ شعبان ۳۷۲ھ کو مروند میں ہوئی۔ آپ صاحب ہدایت تھے۔ آپ اپنے والد بزرگوار کی مسابقت میں رہتے تھے۔ آپ کی وفات ۵ رجب ۴۳۴ھ میں ہوئی۔ آپ کے فرزند کا نام سید احمد تھا۔

سید احمد بن سید ہادی

آپ کی ولادت ماہ رمضان المبارک ۳۹۸ھ کو مروند میں ہوئی۔ آپ ظاہری و باطنی علوم کے مالک تھے۔ آپ کی وفات ۴۶۵ھ میں ہوئی۔ آپ کے چار فرزند تھے جن میں سے ایک جن سے حضرت قلندر شہباز کا شجرہ نسب ملتا ہے ان کا نام حضرت سید محمود تھا۔

سید محمود بن سید احمد

آپ کی ولادت ماہ ذی القعدہ ۴۲۲ھ میں اور وفات ماہ صفر ۴۸۱ھ میں ہوئی۔

آپ کے بڑے فرزند کا نام سید نور شاہ تھا۔
سید نور شاہ بن سید محمود

آپ کی ولادت ماہ شوال ۴۵۰ھ میں اور وفات ۵۲۰ھ میں ہوئی۔ آپ کی پیشانی نورانی تھی۔ آپ زیادہ تر عبادت الہی میں مشغول رہتے تھے۔ آپ کے معجزات و کرامات بے اندازہ ہیں۔

سید شمس الدین بن سید نور شاہ

آپ کی ولادت ماہ صفر ۴۷۳ھ مروند میں ہوئی اور وہیں ۵۳۷ھ میں وفات پائی۔ آپ کا مرقد مبارک بھی وہیں ہے۔ آپ کے بھائی سید سلطان شاہ مروند کے فرمانروا تھے۔ اس کے باوجود بھی آپ کسی قسم کا ناز یا غرور نہیں رکھتے تھے بلکہ درویشوں کی طرح انتہائی سادہ زندگی بسر کرتے تھے۔ آپ کے ایک ہی فرزند سید ابراہیم کبیر الدین تھے جو انتہائی روشن ضمیر بزرگ ہو گزرے ہیں۔

شہباز قلندر کے والدین

سید عثمان مروندی المعروف لعل شہباز قلندر کی والدہ حاکم مروند سید سلطان شاہ کی دختر تھیں۔ آپ بڑی نیک اور عبادت گزار خاتون تھیں۔ طبیعت میں درویشی اور قناعت بے انتہا تھی۔ شوہر کے ساتھ کئی مقامات کے سفر کئے تاہم زیادہ وقت گھر میں ہی رہیں آپ کا مزار مروند شہر میں بتایا جاتا ہے۔

شہباز قلندر کے والد سید ابراہیم کبیر الدین بن شمس الدین کی ولادت ماہ جمادی الثانی ۵۰۱ھ کو مروند میں ہوئی۔

آپ کا اسم گرامی سید ابراہیم اور لقب کبیر الدین تھا۔ آپ مروند کے مشہور و معروف سادات میں سے تھے۔ آپ ہمیشہ مجردانہ زندگی کو پسند کرتے تھے اس لئے آپ شادی سے گریزاں تھے۔

آپ زیادہ عرصہ تک سیرو سیاحت میں مصروف رہے۔ ایک روایت میں ہے کہ شاہ ابراہیم جب سید الشہداء حضرت امام حسین رضی اللہ عنہ کی زیارت کیلئے کربلائے معلیٰ گئے تو آپ کو ان کی طرف سے سلام کا جواب عنایت ہوا اور آپ کو وہ جگہیں بھی دکھائی گئیں جہاں شہدائے کربلا مدفون تھے۔ اس وقت جو زیارت کرنے والے آئے تھے وہ آپ سے وہ جگہیں معلوم کر کے وہاں ان شہداء کیلئے فاتحہ پڑھتے تھے۔

ایک دن امام حسین رضی اللہ عنہ کی طرف سے آپ کو یہ بشارت ہوئی کہ ہم آپ کو وہ ”باز“ دیتے ہیں جو ہمیں اپنا نانا محمد مصطفیٰ صلی اللہ علیہ وسلم سے بطور انعام عطا ہوا

تھا۔ بعد میں آپ کو قلندر لعل شہباز کی صورت میں ایک عالی المرتبت فرزند عطا ہوا۔ ایک دن سید ابراہیم کو اپنی پشت سے ندا آئی کہ آپ شادی کریں میں آپ سے ظہور میں آؤں گا۔ یہ آواز آپ کے فرزند قلندر لعل شہباز کی تھی۔ آپ نے جواب دیا کہ بہشت میں ظہور میں آنا افضل ہے اس پر قلندر شہباز نے جواب دیا کہ دنیا میں ظاہر ہونا احسن ہے۔

اس دن کے بعد سید ابراہیم نے شادی کی خواہش ظاہر کی۔ سید سلطان شاہ حاکم مروند نے آپ کو اپنی دختر نیک اختر کا رشتہ دیا اور شادی انتہائی دھوم دھام سے ہوئی۔ کتابوں میں مذکور ہے کہ سید کبیر الدین چالیس دن تک اپنی بیوی کے قریب نہیں گئے۔ اس عرصہ میں شادی کے جشن متواتر ہوتے رہے۔ جب سید ابراہیم سے اس کا سبب معلوم کیا گیا تو آپ نے فرمایا کہ میں نے شادی کے دن راہ چلتے ہوئے چنے کا ایک ٹکڑا پڑا ہوا دیکھا، جس کو خدائی نعمت سمجھ کر میں نے اٹھا کر کھالیا اور اسی ٹکڑے کا اثر برابر چالیس دن تک میرے جسم میں رہا۔ جب وہ اثر ختم ہوا تو میں اپنے گھر کی طرف راغب ہوا۔

آخر وہ مبارک گھڑی بھی آپہنچی جب خدا تعالیٰ نے انہیں وہ فرزند عطا کیا جس کی پیشانی میں نور چمک رہا تھا۔ آپ بچپن ہی سے صاحب کرامت تھے۔ آپ جب کچھ بڑے ہوئے تو ہمیشہ بیروسیاحت کے خیال سے گھر سے باہر رہتے تھے اور آپ کے والد ماجد سید ابراہیم آپ کے انتظار میں بے قرار رہتے تھے۔ اسی دوران آپ کی والدہ ماجدہ کا انتقال ہو گیا۔ ان کی وفات سے سید ابراہیم کی درویشانہ طبع نے پلٹا کھایا اور وہ اپنے ابتدائی فقیرانہ خیالات پر محکم ہو کر کربلائے معلیٰ چلے گئے اور اپنے پرانے تکیہ کو دوبارہ آباد کر کے عبادت و ریاضت میں مشغول ہو گئے۔ ان کے فیض سے بہت سے طالب حق فیض یاب ہو کر حق کی تبلیغ کی خاطر دور دراز ممالک میں جا کر آباد ہوئے۔ امام عالی مقام کی مہربانی سے آپ کے فرزند وہیں آ کر آپ سے ملے۔ جن کی گود میں

آپ ۵۶۰ھ میں عازم دارالبقا ہوئے۔

آپ کربلائے معلیٰ میں مدفون بتائے جاتے ہیں۔ وہیں آپ کا مزار شریف امام حسین کے روضہ اطہر میں سید ابراہیم ”جوابی“ یا ابراہیم مجاب کے نام سے مشہور و معروف ہے۔

حضرت لعل شہباز قلندر

رحمۃ اللہ علیہ

ڈاکٹر عبدالمجید سندھی نے سید عثمان مروندی کے سات القاب بیان کئے ہیں۔
 ۱- لعل ۲- شہباز ۳- سیف اللسان ۴- قلندر ۵- شمس الدین ۶- مہدی ۷- مخدوم
 چونکہ عموماً لال رنگ کے کپڑے پہنے رہتے تھے اس لئے انہیں لعل کہا جاتا ہے۔
 ان کے ایک دوست حضرت جلال بخاری بھی سرخ رنگ کے کپڑے پہنے رہتے تھے اور
 انہیں بھی مرشد نے ”سرخ“ خطاب عطا کیا تھا۔ مرشد سے سید عثمان کو خلافت ملی تو
 انہیں ”شہباز“ خطاب سے یاد کیا جانے لگا۔

”سیف اللسان“ کا لقب اس لئے حاصل ہوا کہ جو کچھ ارشاد فرماتے وہ پورا ہو
 جاتا تھا۔ مہدی کے کہنے کی وجہ یہ ہے کہ بعض لوگوں کو یہ گمان ہوا تھا کہ شاید آپ مہدی
 آخر الزماں ہیں۔ اس ضمن میں مشہور عالم اور محدث نواب سید صدیق حسن اپنی کتاب
 ”منہج الکرامتہ فی آثار القیامہ“ میں رقمطراز ہیں کہ حضرت قلندر شہباز پر مہدی ہونے کا
 گمان ہوتا تھا۔ ان کی عبارت اس طرح ہے:

گویم جماعتی در حق ایساں گمان مہدیت رفت

دو گوئہ اندیکی اولیائی صلحائی ست دیگر امرا

اہل حکومت اول سید محمد بخش و شیخ اور لیس رومی و شاہ نعمت اللہ ولی شہباز قلندرو

اتباع او قلندر بنام دارند ایں مردی صالح بود۔

”قلندر“ کا لقب انہیں قلندری اختیار کرنے کی وجہ سے ملا۔
 شمس الدین لقب انہیں تبلیغ اسلام کے صلہ میں ملا ہے۔ علوم ظاہری اور علوم باطنی
 میں مہارت رکھنے کی وجہ سے ”مخدوم“ کہا جاتا ہے۔
 تذکرۃ الانساب، معراج الولاہیت اور مرآت الکوین میں ہے کہ حضرت غوث
 بہاء الدین ملتانی نے مرید کرنے پر انہیں ”قلندر شہباز“ کا لقب دیا تھا لیکن یہ بات غیر
 صدقہ ہے۔

آپ کی ولادت باسعادت ماہ رجب ۵۳۸ھ میں مروند میں ہوئی۔ تاریخ دان
 آپ کی ولادت کو اس طرح بیان کرتے ہیں۔

بجو تاریخ شمس الدین عثمان
 نظر کن رخ از فلک کرامت

۵۳۸

سن عمرش ولی اللہ وفاتش

۱۱۲

سرورس غیب می گوید بر رحمت

۶۵۰

اگر آپ شمس الدین عثمان کی تاریخ ولادت کو دیکھنا چاہیں تو کرامت کے ستاروں
 کو دیکھیں ۵۳۸

آپ کی وفات ۱۱۲ میں ہوئی اللہ تعالیٰ کی طرف سے غیب سے آپ پر رحمت بھیجی
 گئی ۶۵۰

آپ جس ساعت سعید کو سید ابراہیم کبیر الدین کے ہاں متولد ہوئے اس وقت
 مروند کے شہر میں شاہانہ طور پر مسرت و شادمانی کی لہر دوڑ گئی اور شہر کے بہت سے معزز
 اشخاص ان کے والد کو مبارکباد پیش کرنے اور ایسے عظیم ولی اللہ کے دیدار کرنے کی نیت

سے آکر جمع ہوئے جس نے اپنی پیدائش سے پہلے اپنے والد بزرگوار سے کلام کیا تھا۔ اس کے علاوہ ابراہیم کبیر الدین جو شادی کے معاملات سے متنفر تھے اس کے صاحب اولاد ہونے کی خبر نے لوگوں کو دیوانہ بنا دیا۔ مراد یہ ہے کہ جس طرح سید ابراہیم کی شادی کے موقع پر جشن ہوا تھا۔ ایسے ہی حضرت قلندر شہباز کی ولادت کے وقت بھی ہوا۔

قلندر نامہ میں تحریر ہے کہ ابراہیم کبیر الدین کی شادی کے دن سے لے کر برابر چالیس دن تک شہر مروند میں جشن اور اتنے ہی دنوں تک دعوتیں اور محفلیں جاری رہیں۔

نسب نامہ:

آپ کا نسب امام جعفر صادق رضی اللہ عنہ سے ملتا ہے۔ سید غلام علی آزاد بلگرامی نے اپنی کتاب ”مآثر اکرام“ میں لکھا ہے کہ آپ کی تیرہویں پشت امام جعفر صادق سے ملتی تھی۔

”لب تاریخ سندھ اور ”متحفۃ الکرام“ کے دستخطی نسخہ میں بھی آپ کا سلسلہ تیرہویں پشت پر امام جعفر صادق رضی اللہ عنہ سے ملایا گیا ہے ”لب تاریخ سندھ“ میں شجرہ اس طرح قلمبند کیا گیا ہے۔

حضرت عثمان مروندی (مہمند بی) عرف لعل شہباز بن سید کبیر بن سید شمس الدین بن سید نور شاہ بن سید محمود شاہ بن سید احمد شاہ بن سید ہادی بن سید مہدی بن سید منتخب بن سید خالب بن سید منصور بن سید اسماعیل بن امام جعفر صادق رضی اللہ عنہ۔

تذکرہ صوفیائے سندھ کے مصنف اعجاز الحق قدوسی نے لب تاریخ سندھ کے قلمی نسخے سے شجرہ نقل کیا ہے اس میں ”قلندر نامہ“ کے برخلاف اضافہ موجود ہے یعنی سید اسماعیل بن امام جعفر صادق تک مسلسل لائے ہیں۔ امام جعفر صادق رضی اللہ عنہ کے چھ فرزند تھے۔

اسماعیل، موسیٰ کاظم، علی، عمر، محمد، اسحاق اور حسن یعنی سید محمد کا نام ان کے فرزندوں میں شامل تھا لیکن حضرت قلندر شہباز کیلئے مشہور ہے کہ یہ سید اسماعیل کی اولاد میں سے تھے اور سید اسماعیل کے فرزند کا نام سید محمود تھا۔

بستان العارفین کے مصنف سید میر حسین علی شاہ نے جو شجرہ دیا ہے وہ ہو بہو قلندر نامہ کا شجرہ ہے یعنی ۱۲ پشت والا اور جس میں سید کبیر کے بجائے سید ابراہیم تحریر ہے۔

کتاب ”تعارف ہند“ کے شجرہ میں ”ابراہیم کبیر الدین“ تحریر ہے۔

قلندر نامہ کے مصنف نے اس ضمن میں لکھا ہے کہ ”ان کے والد سید ابراہیم کو ”جوابی“ بھی کہا جاتا تھا کیونکہ فارسی کی ایک کتاب میں تحریر ہے کہ سید کبیر کا گزر ایک دفعہ ایک صحرا سے ہوا اور اس کے باوجود انہیں وضو اور غسل تک کیلئے پانی کی سہولت ملی، اس پر ان کے سائلوں اور طالب علموں نے سوال و جواب کئے اور آپ نے انہیں مطمئن کر دیا۔

تحفۃ الکرام کے سندھی ترجمہ میں کبیر الدین بن سید صدر الدین کا نام شامل ہے۔ ممکن ہے کہ یہ ترجمہ یا پھر طباعت کی غلطی ہو کیونکہ حاشیہ پر میر قانع کے دستخطوں سے جو شجرہ دیا گیا ہے اس میں سید کبیر بن سید شمس الدین ہی لکھا ہے اور مندرجہ بالا شجرہ سے مختلف ہو جاتا ہے یعنی ”سید شمس الدین بن محمد یحییٰ بن سید..... بن سید محمد شاہ بن سید احمد شاہ بن سید اہادی بن سیدی بن سید غالب بن سید منصور بن..... بن امام..... محمد جعفر صادق علیہ السلام۔

”تاریخ اولیاء گجرات“ میں جو شجرہ ہے وہ تمام شجروں سے مختلف ہے۔ ”تاریخ اولیاء گجرات“ کا شجرہ اس طرح ہے۔

”سید عثمان بن سید حسن بن سید محمود بن سید صدر الدین بن سید شہاب الدین بن نصیر الدین بن شمس الدین بن صلاح الدین بن اسلام الدین بن مومن شاہ بن خالوشاہ بن محبت الدین بن محمد سبزواری بن عبدالمجید بن غالب الدین بن احمد بن منصور بن

اسماعیل ثانی بن محمد بن اسماعیل عروج اکبر بن امام جعفر صادق رضی اللہ تعالیٰ عنہ۔
 خزینۃ الاصفیاء والا شجرہ اس سے بھی مختلف ہے اس میں جو شجرہ ہے وہ یہ ہے:
 ”سید عثمان بن حسن کبیر الدین بن شمس الدین بن سید صلاح الدین بن سید شاہ
 بن سید خالد الدین بن سید محبت بن سید مشتاق بن سید نور الدین بن سید اسماعیل بن امام
 جعفر صادق رضی اللہ تعالیٰ عنہ۔“

قلندر نامہ لب تاریخ سندھ اور تاریخ کنز الانساب میں جو شجرہ ہے اس میں سید
 محمد شاہ سید نور شاہ کے والد بتائے گئے ہیں جبکہ تحفۃ الکرام میں دادا لکھا ہے۔ کتاب
 تعارف ہندی کے شجرہ میں والد کا نام سید مشتاق ہے۔ کئی شجروں میں سید منتخب کے
 بجائے سید محبت ہے۔ کتاب تعارف ہندی والے شجرہ اور لب تاریخ سندھ کے شجرے
 میں سید مہدی کے دادا کا نام سید غالب اور پردادا کا نام سید منصور دکھایا گیا ہے جبکہ سید
 مہدی کے والد کا نام سید محمد بتایا گیا ہے۔

قلندر نامہ سندھی میں ہے کہ ”جبکہ زیادہ نسخوں میں سید منتخب ہے تو یہ ہی درست
 تصور لیا جاتا ہے۔“

”الشہباز“ میں جلیل سیہوانی نے سید منتخب تک لب تاریخ سندھ کا شجرہ دیا ہے اور
 باقی شجرہ تاریخ اولیاء گجرات سے لیا گیا ہے۔ ہم نے بھی اسی شجرہ کو معتبر تسلیم کیا ہے۔

شہباز قلندر کا وطن

”مآثر الکرام“ کے مصنف نے ”تذکرہ مشائخ سندھ“ کے حوالہ سے لکھا ہے کہ آپ کا وطن ”مرند“ تبریز کے دیہات میں سے ایک ہے۔ شیخ اکرام نے ”آب کوثر“ میں بھی یہی بتایا ہے روزنامہ ”الوحید“ کے سندھ آزاد نمبر میں بھی لکھا ہے کہ ”آپ آذربائیجان (آرمینیا) کے گاؤں ”مرند“ میں پیدا ہوئے۔“

محبوب علی چنانے بھی ”مرند“ ثابت کیا ہے اور یہ نام ”مرند“ ہی ممکن ہے کیونکہ ”مروند“ کے نام سے ہمیں تواریخ قدیم جغرافیوں اور سفرناموں میں کسی شہر کا نام نہیں ملتا البتہ ”مرو“ نامی شہر کا پتہ چلتا ہے جو کہ ”ہرات“ کے شمال میں خشک نامی شہر کے قریب ہے جہاں پر روس اور افغانستان کی سرحدیں آلتی ہیں۔ اس طرح یہ ۱۶۰ میل شمال میں ایک خشک لوق و دق صحرا میں خیایان ہے۔ اس شہر کی قدامت سکندر اعظم کے عہد کے آثار سے لگائی جاسکتی ہے کہ یہ اس زمانہ تک کتنا عالیشان شہر تھا اور یہ اس زمانہ تک علم و عرفان اور آسودگی کا مرکز تھا۔ اصطخری اور مقدسی نے اس ضمن میں تفصیلی حالات درج کئے ہیں اور اسے ایک عالیشان شہر بتایا ہے۔

سلاجقہ کے زمانہ میں یہاں ایک بلند پایہ مدرسہ تھا جسے ہم یونیورسٹی کا درجہ دے سکتے ہیں۔ اس زمانہ میں اسے ”مرو“ سے ”مرادالردو“ کو جدا کرنے کیلئے ”مروا

شاہجان“ کہا جاتا تھا جو کہ آج کل روس کی حدود میں ہے۔

خراسان میں ”مرو“ کے علاوہ ”میمنہ“ نامی شہر بھی ملتا ہے جس کا پہلے ”الیھودان“ یا ”الیھودیہ“ نام تھا جو ”جوزجان“ کے علاقہ میں ہے۔ یاقوت نے اس کا نام ”الیھودان الکبریٰ“ لکھا ہے۔ کہتے ہیں کہ پہلے اس علاقے میں یہودی آباد تھے اور جب بندوکنڈرے نے بیت المقدس شہید کیا تو اس کے بعد اس شہر کا نام ”میمنہ“ یعنی مبارک شہر رکھ دیا گیا۔ یاقوت حموی اور مقدسی نے اس شہر کا تفصیلی ذکر کیا ہے۔

اس کے علاوہ ذابلیستان میں ”میمند“ یا ”میوند“ نامی شہر بھی ملتا ہے لیکن مجھے اس میں سے کوئی بھی مناسب نظر نہیں آتا کیونکہ ”مروند“ کے علاوہ کوئی شہر آذربائیجان میں نہیں ہے اور اکثر تذکرہ گو اس بات پر متفق ہیں کہ حضرت شہباز قلندرؒ کا وطن اقدس آذربائیجان میں ہے اور آذربائیجان میں صرف ”مرند“ نامی شہر کا نام میسر ہے۔

”مرند“ کا شہر دریائے ”خدی“ کے دہانے پر درباہ کی ایک شاخ کے کنارے پر واقع ہے جو کہ خدی میں آلتی ہے۔ یہ شہر آذربائیجان کی حدود میں ہے اور تبریز سے شمال میں تقریباً ۴۰ میل کے فاصلہ پر واقع ہے۔

مقدسی نے چوتھی صدی ہجری میں اس کے متعلق تحریر کیا ہے کہ اس میں ایک چھوٹا سا قلعہ اور خوبصورت سی مسجد ہے اور شہر کی بیرونی آبادی باغات سے بھری ہوئی ہے اور اس میں ایک صاف ستھرا اور بارونق بازار ہے۔

یاقوت نے لکھا ہے کہ ”اس شہر کو ”کردوں“ نے برباد کر دیا اور اسے لوٹنے سے پہلے یہاں کی آبادی کو قیدی بنا لیا۔“

مقدسی نے لکھا ہے کہ جس دریا پر ”مرند“ واقع ہے اس کا نام ”زولو“ یا ”زکوری“ ہے اور یہ وسیع اور عالیشان شہر ہے اور یہ شہر ”سرخ رنگ“ بنانے کی صنعت میں شہرہ آفاق ہے۔ شہر کے گرد و نواح میں سات گاؤں یا قصبات ہیں جو سب اس میں شامل ہیں۔

مذکورہ حقائق و دلائل کی روشنی میں یہ بات ثابت ہو جاتی ہے کہ اس کا اصل نام

”مرند“ ہے لیکن بعد میں لوگوں نے ”می“ و ”و“ کا اضافہ کر لیا اور اس طرح اب اسے ”مروندی“ کہا جاتا ہے۔ تعجب ہے کہ خود قلندر شہباز نے اپنے ایک شعر میں اسے ”مروند“ استعمال کیا ہے جس سے یہ ثابت ہوتا ہے کہ دوسرے ممالک بالخصوص برصغیر میں ”مرند“ کو ”مروند“ کہا جاتا ہے۔ اسی لئے خود قلندر شہباز نے دوسرے ممالک کی سیاحت کے بعد اس کا نام ”مرند“ تحریر کیا ہے اور سندھ میں عام طور پر ”مروند“ مشہور ہے۔ حدیقتہ الاولیاء میں ان کی شان میں جو قصیدہ ہے اس کے بیت میں بھی اسے ”مروند“ کہا گیا ہے۔

باد بروح شاہ مروندی

دمبدم رحمت خداوندی

ولادت

قلندرنامہ سندھی (ص ۳) نے ایک صاحب کا شعر نقل کیا ہے جس سے لعل شہباز کی ولادت کا سن عمر اور وفات کا سن نکل آتا ہے:

بجو تاریخ شمس البدین عثمان

بدرکن رنج از فلک کرامت ۵۳۸ھ

سن عمرش ”ولی اللہ“ وفاتش ۱۱۴ھ

سروش غیب می گوید ”برحمت“ ۶۵۰ھ

لب تاریخ سندھ ص ۶

اس کے مطابق ولادت کا سن ۵۳۸ھ ثابت ہوتا ہے۔ بستان العارفین (ص ۳۳) نے بھی اسی سن ولادت پر اتفاق کیا ہے جبکہ لب تاریخ سندھ (ص ۶) پر ۵۷۳ھ ولادت کا سن تحریر ہے اور تذکرہ صوفیائے سندھ (اردو) ص ۱۹۹ پر بھی اعجاز الحق قدوسی نے لب تاریخ سندھ سے سند کے طور پر مستعار لیا ہے۔

اللہ تعالیٰ نے انہیں اتنا حسن و جمال عطا کیا تھا کہ ان کی پیشانی کے نور کے آگے چاندنی بھی مات تھی۔

روایت ہے کہ قلندر شہباز بچپن سے ہی اعلیٰ درجات کے مالک تھے اور بہت سے معجزات دکھلائے۔ اس کیلئے آپ کی والدہ ماجدہ اور دایہ بھی حیران رہ جاتی تھیں۔ کئی

دفعہ آپ نے بڑوں کی طرح دایہ سے کلام کر کے اسے حیران و پریشان کر دیا۔
مخزن راز میں مولوی فتح محمد صاحب نے بھی آپ کو بچپن سے ہی برگزیدہ اور
آپ کی کرامت کا تذکرہ کیا ہے اور یہ شعر بھی کہا

بگوارہ گویا است از بخت او

دلیل نہ جابت کہ روشن تر است

آپ نے کم عمری میں یعنی سات برس کی عمر میں ہی پورا قرآن شریف حفظ کر لیا تھا۔
ایک روایت میں آیا ہے کہ آپ مکتب کے دوسرے لڑکوں کی کتابیں لے جا کر
چشمہ میں ڈبو دیتے تھے اور پھر ان کے اصرار کرنے پر نکال کر ان کو لا کر دیتے تھے۔
لڑکے اپنی کتابیں صحیح و سلامت اور پانی کے اثر سے محفوظ پا کر حیران رہ جاتے تھے۔
جب آپ کی عمر بارہ سال ہوئی تو آپ اپنے کسی اور ساتھی کو ساتھ لے کر شہر سے
نکل کر کسی ایسے مقام پر چلے جاتے تھے جہاں خاردار جھاڑیاں وغیرہ ہوں۔ وہاں پہنچ
کر آپ اپنے ساتھی کو ڈھول بجانے کو کہتے تھے جو کہ اپنے ساتھ لاتے تھے۔ قلندر
شہباز سوائے لنگوٹ کے جو بچپن سے باندھا تھا، تمام کپڑے اتار کر ڈھول کی آواز پر
رقص کرنے لگتے تھے۔ یہاں رقص سے وہ مراد ہرگز نہ لی جائے جیسے کچھ فقیر گھنگھرو
باندھ کر کمر اور ہاتھوں کی اداؤں سے ناچتے نظر آتے ہیں۔

رقص کے دوران آپ ایک سحر انگیز کیفیت سے دوچار ہوتے تو آپ ان خاردار
پودوں اور جھاڑیوں پر وجدانہ رقص کرنے لگتے تھے۔ رقص کے دوران آپ اپنے جسم کو
اس طرح کانٹوں پر کھینچتے تھے کہ وہ بری طرح زخمی ہو کر لہولہان ہو جاتا تھا۔ آپ پر یہ
مستی اس وقت تک طاری رہتی تھی جب تک آپ کا پورا جسم خون سے سرخ نہ ہو جاتا
تھا۔ آپ اپنے ایک شعر میں فرماتے ہیں۔

از عشق دوست ہر ساعت دورون نارمی رقصم

گہے در خاک و غلطم گہے برخارمی رقصم

میں دوست کے عشق میں ہر وقت آگ پر رقصاں رہتا ہوں کبھی خاک پر تو کبھی
کانٹوں پر۔

روایت ہے کہ جب آپ کا جسم خون سے سرخ ہو جاتا تو آپ و فور جوش سے
وہیں کھڑے کھڑے زمین میں غوطہ لگا جاتے۔ اس غوطہ لگانے والی جگہ سے آپ کے
ساتھی کو ایک لعل ملتا تھا۔

کہتے ہیں کہ ایک مرتبہ آپ کے والد ماجد سے آپ کے کچھ دوستوں نے جا کر کہا
کہ آپ کا فرزند ایک ڈھول بجانے والے پیشہ ور کے ساتھ جنگل میں جاتا ہے نہ معلوم
وہ وہاں جا کر کیا کرتے ہیں۔ موقع پا کر سید ابراہیم کبیر الدین اپنے چند دوستوں کے
ساتھ وہاں جا پہنچے اور چھپ کر سارا منظر دیکھا۔ جب قلندر وجدانی کیف میں زمین میں
غوطہ لگا گئے تو آپ انتہائی حیران و پریشان ہوئے لیکن ڈھول بجانے والے سے
حقیقت معلوم کر کے شہر میں واپس آئے تو کیا دیکھتے ہیں کہ فرزند جھولی میں کھجوریں
لئے چھوٹے چھوٹے بچوں میں تقسیم کر رہے ہیں۔

آپ کے والد ماجد نے جب ایسے معجزات و کرامتیں بچشم خود مشاہدہ کیں تو متاثر
ہو کر انہیں ان کے حال پر چھوڑ دیا۔

روایت ہے کہ ایام جوانی میں قلندر شہباز اکثر وجد میں آ کر رقص کرتے تھے اور
قوت پروردگار کے دیدار کیلئے کئی کئی دن تک ایک ہی جگہ جمے رہتے تھے۔ ایک دن اسی
حالت میں اپنے مکان کی بالکنی سے ایک امیرزادی کی نظر آپ پر پڑی۔ اول تو آپ
حسین و جمیل تھے دوسرے اس وقت آپ عشق الہی میں ڈوبے تھے۔ وہ لڑکی ایسے
یوسف ثانی کی صورت دیکھ کر ایسی بے خود ہو گئی کہ اس کا کھانا پینا حرام ہو گیا اور بیمار ہو
کر بستر پر دراز ہو گئی۔ ماں باپ نے حکیموں کو بلا لیا اور بھی جتن کئے لیکن اس کے مرض
کا علاج سوائے محبوب کے وصال کے اور کوئی نہیں تھا۔ سہیلیوں کے ذریعہ اس سے یہ
حقیقت اس کی ماں کو معلوم ہوئی اور اس کے ذریعہ اس کے باپ کو۔ دونوں نے فیصلہ کیا

کہ اگر لڑکی کی شادی ایسے شہزادہ سے ہو تو اس سے بڑھ کر اور کیا خوش قسمتی ہو سکتی ہے لہذا اس رشتہ کیلئے کوشاں ہوئے۔ لیکن یہ مجرد کہنے لگا کہ ہم ایسے گورکھ دھندوں سے ہمیشہ دور رہتے ہیں۔ ہم بہت پہلے اپنے حقیقی محبوب کے ہو چکے ہیں۔ الغرض ایک طرف وہ امیر اور دوسری طرف آپ؛ جب آپ نے دیکھا کہ ایسا جواب دینے کے باوجود بھی پیچھا نہیں چھوٹتا تو آپ نے یہ کہہ دیا کہ اس کا جواب ہم دو چار دن میں دے دیں گے۔ امیر نے آ کر اپنی بیٹی کو ماجرا سنایا۔

دوسری طرف قلندر شہباز اپنی داڑھی مونچھیں ابرو اور سر کے بال وغیرہ منڈوا کر لنگوٹ باندھ کر منہ اور تمام جسم پر راکھ مل کر اسی جگہ پر جا بیٹھے جہاں اس امیر زادی نے پہلے آپ کو دیکھا تھا۔

دوسرے دن صبح سویرے حسب معمول جیسے ہی وہ آپ کے دیدار کیلئے کھڑکی میں آ کر کھڑی ہوئی تو اس کی حیرت کی کوئی انتہا نہ ہوئی۔ جب اس نے وہاں ایک حسین و جمیل نوجوان کے بجائے ایک سوگ میں بیٹھے ہوئے بھوئے سامی کو دیکھا۔ پہلی نظر میں وہ پہچان نہ سکی لیکن جب غور سے دیکھا تو نقش و نگار سے معلوم ہوا کہ یہ وہی شخص ہے۔ چونکہ وہ صرف آپ کی صورت پر فریفتہ تھی لہذا اس کے دل سے وہ محبت معدوم ہو گئی۔ اس طرح آپ نے اپنی جان چھڑائی۔

بیعت اور سلسلہء طریقت

صاحب مآثر الکرام نے لکھا ہے کہ جب آپ سن بلوغت کو پہنچے تو بابا ابراہیم کے پاس گئے اور بیعت کی سعادت حاصل کی۔ بابا ابراہیم شیخ جمال مجروح کے مرید تھے۔ مولانا عبدالرحمن جامی سے معلوم ہوتا ہے کہ شیخ نجیب الدین علی بن برعش شیرازی کے ہم عصر شیخ ابراہیم مجذوب نامی ایک بزرگ ہو گزرے ہیں۔ شیخ نجیب الدین کی وفات سنہ ۵۷۸ھ میں ہوئی۔ اس سے یہ اندازہ ہوتا ہے کہ ہو سکتا ہے کہ یہ ہی بابا ابراہیم ہوں۔

بابا ابراہیم کے متعلق روایت ہے ان کی مسجد میں ایک پتھر رکھا ہوا تھا جس کو وہ کئی مرتبہ ہاتھ میں اٹھاتے تھے اور پھر رکھ دیتے تھے۔ ہو سکتا ہے کہ یہ وہ ہی پتھر ہو جو حضرت قلندر شہباز کو مرشد کی طرف سے ملا تھا اور ”گلوبند“ کے نام سے مشہور ہوا۔

مآثر الکرام نے مرید ہونے کے سلسلے میں ایک روایت اس طرح بیان کی ہے۔

”ایک رات ابراہیم ولی نے دیکھا کہ ایک خوب رو جوان سرخ لباس میں بیٹھا ہے۔ انہیں کشف کے ذریعہ معلوم ہوا کہ یہ سید عثمان ہیں۔ یہ معلوم ہونے کے بعد بابا ابراہیم نے ان سے ملاقات کی اور حضرت قلندر لعل شہباز باطنی اشارے کے مطابق قلندری طریقت پر ان کے مرید ہوئے۔ ایک سال ان کی خدمت میں رہ کر کمالیت کو پہنچے اور خلافت کا خرقہ حاصل کیا۔“

بابا ابراہیم نے انہیں ایک سنگ مقبول عطا کیا جو اب گلوبند کہا جاتا ہے جو کہ انہیں (بابا ابراہیم کو) ان کے مرشد سید جمال مجرد سے ملا تھا۔ یہ گلوبند آج بھی حضرت قلندر شہباز کے مقبرے میں لٹکا ہوا ہے۔ اس کے علاوہ انہیں مرشد سے بادام کی ایک عصا عطا ہوئی تھی جو اب مقبرے میں شمال کی طرف رکھی ہوئی ہے۔ ایک روایت کے مطابق یہ دونوں چیزیں حضرت قلندر شہباز نے بغداد میں سید علی کو دی تھیں اور وہ ہی ان کو سیون لائے تھے۔ ایک یہ روایت بھی ہے کہ دراصل یہ چیزیں امام زین العابدین کی تھیں اور دست بدست قلندر شہباز تک پہنچیں۔ امام عالی مقام تک پہنچنے کے سلسلے میں بھی مختلف روایات ہیں۔ ایک روایت یہ ہے یہ پتھر امام زین العابدین کی اسیری کی یادگار ہے۔ جب یزیدی فوج نے آپ کو پابند سلاسل کیا تھا تو یہ پتھر اس وقت ان کے گلے میں طوق کے طور پر ڈال دیا گیا تھا۔ دوسری روایت یہ ہے کہ یہ حجر اسود کا ٹکڑا ہے جو ان کو اپنے اجداد سے ملا تھا ہوتے ہوتے امام زین العابدین اور اس کے بعد حضرت قلندر شہباز تک پہنچا۔

سید جمال شاہ مجرد

”کتاب خیر المجالس“ میں تحریر ہے کہ سید جمال شاہ مجرد ایک عرصے تک مصر میں رہے اور وہاں کے لوگ آپ کو کتب خانہ جاری کہتے تھے کیونکہ ان سے جو بھی مسئلہ دریافت کیا جاتا تھا۔ اس کا جواب فوراً دیتے تھے اور کسی کتاب وغیرہ کی طرف رجوع نہ کرتے تھے۔ گویا علم کی ساری حقیقت آپ کے قلب مبارک پر نقش شدہ اور تمام کتابیں آپ کے حافظے میں محفوظ تھیں۔ اس لئے آپ کو کوئی کتاب دیکھنے کی ضرورت ہی محسوس نہ ہوتی تھی۔

سید جمال شاہ مجرد انتہائی کمالت اور جمالیت والے تھے۔ آپ کا ظاہری حسن و جمال بھی ایسا تھا کہ مصر کے لوگ آپ کو یوسف کہتے تھے۔

کتاب مذکور میں ہے کہ جس طرح زلیخا حضرت یوسف پر عاشق ہوئی تھی اسی

طرح مصر کی عورتوں میں سے ایک مشہور عورت حضرت شاہ جمال پر مفتوں ہو گئی اور شوق وصال کی وجہ سے انتہائی غمزدہ و پریشان رہنے لگی اور دن رات میں کئی کئی مرتبہ انہیں کے دیدار کیلئے آتی تھی۔ حضرت شاہ جمال اس مصیبت سے بچنے کیلئے مصر سے شہر دمیات چلے گئے جو مصر سے سات آٹھ دن کے فاصلے پر واقع تھا۔ شاہ جمال اس شہر کے ایسے مکان میں آ کر رہے جو حضرت یوسف کے زمانے سے ویران پڑا ہوا تھا۔ کچھ دنوں کے بعد جب اس عورت کو علم ہوا تو وہ یہ دور دراز سفر اور مصائب برداشت کر کے وہاں آ پہنچی۔ سید جمال کو جب اس کی آمد کا علم ہوا تو وہ ششدر و مضطرب ہوئے اور انتہائی عقیدت سے عرض کرنے لگے کہ خدایا! میرا یہ حسن و جمال جو میرے لئے عذاب بن گیا ہے اسے تبدیل کر دے یہ کہہ کر اپنے چہرہ مبارک پر نظر گھمائی تو داڑھی اور مونچھوں کے تمام بال گر پڑے اس لئے حسن و جمال بھی تبدیل ہو گیا۔ اس کے بعد حضرت شاہ جمال نے کہا کہ جو عورت مجھ پر عاشق ہے اسے لایا جائے۔ جب اس عورت نے پیغام بنا تو فوراً مسرت و جوش میں دوڑتی ہوئی آئی اور جب اس کی نظر آپ پر پڑی تو وہ اچانک تبدیلی سے بیڈل ہو کر منہ پھیر کر چلی گئی۔

کتاب اخبار الاحیاء میں تحریر ہے کہ مصر کے عالم سید جمال کی داڑھی اور مونچھیں صاف کرانے کی خبر سن کر بحث کیلئے آپ کے پاس آئے اور آ کر کہا کہ حضرت آپ نے داڑھی اور مونچھیں صاف کروا کر شریعت پیغمبر کے خلاف یہ کام کیوں کیا ہے؟ اس پر آپ نے فرمایا کہ اگر آپ کو داڑھی اور مونچھ ہی چاہئیں تو حاضر ہیں۔ یہ کہہ کر انہوں نے اپنا دست مبارک عبا میں ڈال کر جو باہر نکالا تو وہی داڑھی وہی مونچھیں موجود تھیں۔ آپ کی اس کرامت پر علماء انگشت بدنداں ہو کر اپنے اپنے گھروں کو چلے گئے۔

سید جمال شاہ اکثر اپنی داڑھی اور مونچھیں منڈوا دیتے تھے۔ آپ کے پاس صرف ایک اونی کبل تھا اور وہاں کے قبرستان کی ایک پرانی قبر میں قبلہ رو ہو کر یاد الہی میں مشغول رہتے تھے۔

اس قیام کے دوران بابا احمد ولق پوش اور سید عبدالقدوس آپ کے خاص معتقد تھے۔ کتاب سیر الاولیاء میں تحریر ہے کہ سید عبدالقدوس موصل شہر کے رہنے والے تھے جب ان پر خدائی عشق نے غلبہ کیا تو وہ پہلے کعبۃ اللہ شریف کی زیارت کیلئے مکہ معظمہ اور اس کے بعد رسول اکرم کی زیارت کیلئے مدینہ منورہ گئے۔ اس کے بعد وہ سید جمال شاہ کی خدمت اقدس میں حاضر ہو کر بابا اندلس کے ساتھ ان کے مرید ہوئے۔

تذکرہ مشائخ سیوستان اور قلندر نامہ فارسی میں تحریر ہے کہ سید جمال مصر سے روانہ ہو کر عربستان کی سیر و سیاحت کرتے ہوئے کربلائے معلیٰ میں وارد ہوئے اور کچھ عرصہ تک اپنے مرشد بابا ابراہیم گرم سیل کی خدمت میں رہ کر فقیری کی امانتیں حاصل کر کے عازم ہندوستان ہوئے۔ کتاب تذکرہ شہباز میں تحریر ہے کہ بابا ابراہیم ولی بھی سید جمال شاہ مجرد کے مرید ہوئے تھے اور برابر ایک سال تک اس صاحب کمال کی خدمت کر کے بہت کچھ فیض حاصل کیا۔

سید جمال اپنے معجزات و کرامات اور علم کی طاقت سے بہت سے لوگوں کو راہ حق پر لے آئے آپ کی فقیری کا ڈنکا پھے ہندوستان میں بج گیا۔ آپ بہت سے ساحروں اور کافروں سے مقابلہ کرتے ہوئے کولا پور شہر میں وارد ہوئے جو اس وقت طریقت کا بڑا مرکز تھا۔

تواریخ میں مذکور ہے کہ کولا پور شہر میں سید شاہ جمال مجرد کے آگے ایک بڑا کڑھاؤ ہر وقت چولہے پر رکھا رہتا تھا۔ مرادیں چاہنے والے تیل لا کر اس کو کڑھاؤ میں اور کچھ لکڑیاں لا کر اس چولہے میں ڈالتے تھے۔ آگ سے تیل کھولتا رہتا تھا اور آپ کھڑپی ہاتھ میں لئے تیل کو گھمانے کے ساتھ ساتھ خدائی خیال میں مستغرق رہتے تھے۔ کہتے ہیں کہ آپ بعض اوقات اپنے دونوں پاؤں جلتی ہوئی آگ میں ڈال دیتے تھے۔ یہ بات بھی مشہور ہے کہ آپ کے پاس بہت سے لوگ فقیر بننے کیلئے آئے تھے تو آپ فرماتے تھے کہ تم اس کڑھاؤ میں کود کر صحیح سلامت نکل آؤ تو تمہیں فقیر بنا لیا جائے۔ اس

پر بہت سے تو بھاگ کھڑے ہوتے تھے اور جو ناقص اس میں کود پڑتے تھے تو وہ تیل میں تل کر پکوڑے بن جاتے تھے اس لئے مدارس کے لوگ آپ کو ”تھچیا“ (چمڑا پوش) کہتے تھے۔

قلندر شہباز بلند پرواز اپنے تین رفیقوں کے ساتھ سیر و تفریح کرتے ہوئے کولاپور آ پہنچے اور حضرت سید جمال شاہ مجرد کے آستانہ مبارک پر آئے اور چاروں درویشوں نے اپنے طالب بننے کا خیال ظاہر کیا۔ سید جمال شاہ نے چاروں درویشوں کی خاطر تواضع کی اور اس کے بعد آپ نے سید شیر شاہ جلال سرخ پوش بخاری سے مخاطب ہو کر فرمایا کہ آپ کی پشت مبارک سے غوث اور اقطاب پیدا ہونے والے ہیں۔ اس لئے آپ اسی حال پر قائم رہیں۔ اس پر باقی رفیق خاموش بیٹھ گئے۔ اس کے بعد قلندر شہباز کڑھاؤ پر کھڑے ہو کر امر کے منتظر رہے۔ جب شاہ جمال نے آپ کا کامل شوق دیکھا تو آپ کو کڑھاؤ میں کود پڑنے کا حکم دیا۔ قلندر شہباز اپنا قلندرانہ رقص کرتے ہوئے پروانے کی طرح کڑھاؤ میں داخل ہوئے۔ ان کے رفقاء اور حاضرین کے حیرت و استعجاب کی کوئی حد نہ رہی جب انہوں نے دیکھا کہ قلندر شہباز نے تیل میں غوطہ کیا لگایا بلکہ گم ہی ہو گئے۔ کچھ لوگ کہتے ہیں کہ آپ برابر بارہ سال تک اور کچھ کی رائے میں بارہ مہینے تک اس کڑھاؤ میں گم رہے۔ آخر سید شاہ جمال مجرد نے قلندر شہباز کو آواز دی جس پر وہ صحیح سلامت ان کی خدمت میں آ کر حاضر ہوئے۔ شاہ جمال مجرد نے انہیں گلے لگا کر فرمایا بیٹا اب تم لعلوں کے لعل (گوہروں کے گوہر) ہو اور تم یہ فقیرانہ امانتیں جو مجھے امام زین العابدین کی طرف سے ملی ہیں مجھ سے لے لو۔ قلندر شہباز نے کچھ عرصہ اپنے مرشد کی زیارت میں گزارا۔ آخر سید جمال شاہ خدائی بلاوے پر لبیک کہہ کر اس دار الفنا سے کوچ کیا۔ قلندر شہباز نے اپنے مرشد کا مزار آستانہ کے قریب ہی بنوایا۔ جو ایک مشہور و معروف زیارت گاہ ہے۔ وہ کڑھاؤ آج بھی وہاں موجود ہے۔

داڑھی وغیرہ صاف کرانے کی رسم

سید جمال مجرد کی وجہ سے رسم رانج ہوگئی کہ جب بھی کوئی قلندری طریقت میں داخل ہوتا داڑھی، مونچھ بھنویں اور سر صاف کرواتا یہ رسم اب بھی موجود ہے۔

شجرہ طریقت

شجرہ طریقت کے متعلق

قلندر نامہ سندھی کے مصنف کا دعویٰ ہے کہ قلندر شہباز کا سلسلہ قلندری امام زین العابدین کے واسطے سے سرور کائنات صلی اللہ علیہ وآلہ وسلم تک پہنچتا ہے کیونکہ یہ سلسلہ سید جمال سے حضرت علی بن موسیٰ رضا امام جعفر صادق امام زین العابدین اور حضرت علی سے ہوتا ہوا سرور کائنات صلی اللہ علیہ وسلم تک پہنچتا ہے۔

کئی تذکرہ نگاروں نے قلندر شہباز کا سلسلہ طریقت قادری بتایا ہے۔ تذکرۃ الفقرا میں دارا شکوہ کا جو شجرہ ہے وہ لعل شہباز کے واسطے سے حضرت غوث اعظم شیخ عبدالقادر جیلانی رحمۃ اللہ علیہ تک اس طرح بیان کیا گیا ہے:

”دارا شکوہ مرید ملا شاہ بدخشی مرید میاں میر سیوہانی مرید حضرت خضر سیوستانی مرید شاہ سکندر مرید خواجہ خانی مرید سید علی قادری مرید حضرت مخدوم سید عثمان شہباز مرید شاہ جمال مجرد مرید شیخ ابواسحاق ابراہیم مرید مرتضیٰ سبحانی مرید حضرت احمد بن مبارک مرید عبدالقادر جیلانی رحمۃ اللہ علیہ کے۔“

اس طرح بعض حضرات حضرت قلندر شہباز کا سلسلہ حضرت غوث اعظم سے ملاتے ہیں۔ میر کامل الدین دیوان حافظ کی شرح میں صاف لکھتے ہیں کہ شہباز قلندر کا سلسلہ امیر المومنین تک پہنچتا ہے۔

مندرجہ بالا بحث سے پتہ چلتا ہے کہ شہباز قلندر اور سید جمال اور حضرت بابا

ابراہیم کی طریقت ایک انوکھی طریقت تھی اور وہ طریقت قلندری کہلاتی ہے۔ اس طریقت کے سلسلے میں صاحب ”طبقات الصوفیہ“ نے لکھا ہے کہ:

”تارک الدنیا تہجد گزار اور نفسانی لذتوں سے پاک فرد کو قلندر کہتے ہیں۔“
کشف اللغات میں ہے کہ ”قلندر اسے کہا جاتا ہے کہ جو دنیا سے آزاد ہو کر صرف معبود میں محو ہو جائے۔“

”مصباح الہدایہ“ میں تحریر ہے کہ ”قلندری طریقت والے فرض سے زیادہ نہ نماز پڑھتے ہیں اور نہ ظاہری عابدوں کی طرح عبادت کرتے ہیں بلکہ مخفی طریقہ سے اللہ تعالیٰ کی طرف رجوع کرتے ہیں۔ دنیا کی دولت سے بے غرض یہ اپنے فرائض کی بجا آوری میں لگے رہتے ہیں۔“

حافظ شیرازی نے بھی اسی موضوع پر اس طرح اشارہ کیا ہے اور قلندر کی شان میں فرمایا ہے کہ:

ہزار نکتہ باریک ترز مواجبا است

نہ ہر کہ سربہ تراشد قلندری داند

قلندر نامہ فارسی کے مصنف نے اس مشرب کے سلسلے میں بخاری شریف کی اس حدیث کو بنیاد بنایا ہے کہ:

”صحیح بخاری اور صحیح مسلم میں حضرت ابو ہریرہ رضی اللہ عنہ نے حضرت طلحہ رضی اللہ عنہ بن عبد اللہ سے یہ روایت کی ہے کہ نجد سے ایک اعرابی آنحضرت صلی اللہ علیہ وآلہ وسلم کی خدمت بابرکت میں حاضر ہوا اور نہایت آہستہ آواز میں نبی کریم صلی اللہ علیہ وآلہ وسلم سے ایسی ہدایت کی درخواست کی جس سے وہ جنت حاصل کر سکے۔ نبی کریم صلی اللہ علیہ وآلہ وسلم نے فرمایا خدا کی عبادت کر، شرک نہ کر، فرض نماز ادا کر، زکوٰۃ دے، رمضان کے روزے رکھ۔“ پھر اس نے کہا کچھ اور آپ نے فرمایا پھر زیادہ نفل پڑھ، پھر نجدی نے کہا قسم اس ذات کی کہ جب تک مجھ میں ایک سانس بھی باقی ہے میں

نہ اس سے کم کروں گا اور نہ زیادہ۔“

جب نجدی چلا گیا تو نبی کریم صلی اللہ علیہ وآلہ وسلم نے اس کے بہشتی ہونے کی بشارت دی۔

مندرجہ بالا بیان سے صاحب قلندر نامہ نے یہ مطلب اخذ کیا ہے ”کہ فرائض ادا کرنا جنت میں داخل ہونے کا ذریعہ ہے۔“ گویا اس اعرابی کا مشرب بھی قلندری تھا۔ غرضیکہ طریقہ قلندری میں صحیح قلبی اعمال پر بہت زیادہ زور دیا جاتا ہے اور ہم وقت مشغول بہ حق رہنے کی تلقین کی جاتی ہے۔ یعنی عرفان نفس، راضی بہ رضائے حق رہنا، استغفار اعلیٰ ہمتی، عمل پیہم اور نفس کے ساتھ جہاد قلندریت کے اجزائے ترکیبی ہیں۔ علامہ اقبال نے بھی قلندریت کا یہی مفہوم بیان کیا ہے۔ اقبال مگے نزدیک قلندر وہ ہے جس کے دل میں دنیا کے مظہرات اور مشکلات کا خوف و ہراس نہ ہو۔

ہزار خوف ہو لیکن زباں ہو دل کی رفیق

یہی رہا ہے ازل سے قلندروں کا طریق

قلندر کو جو روحانی فتوحات حاصل ہوتی ہیں وہ کسی بادشاہ کی فوجیں بھی حاصل نہیں کر سکتیں علامہ اقبال فرماتے ہیں:

دبدبہ قلندری ، طنطنہ سکندری

آں ہمہ جذبہ کلیم ایں ہمہ سحر سامری

آں بہ نگاہ می کشد ایں بہ سیاہ می کشد

آں ہمہ صالح و آتشی ایں ہمہ جنگ و داوری

مستی:

طریقہ قلندری کا راز مستی میں مضمر ہے۔ حضرت قلندر شہباز رحمۃ اللہ علیہ کے فکر و عمل کا مرکزی نکتہ مستی ہے۔ آپ نے عشق و محویت کے رنگ میں خود شناسی اور

خود اعتمادی کا درس دیا ہے آپ کی مستی کی تعریف اس طرح کی جاسکتی ہے کہ مستی جذباتی اور تصوراتی، انسان کی ہمت کا مظہر ہے جو حق اور انصاف سے نمودار ہوتی ہے اور حالات کے دستور کے موافق عمل کا رخ اختیار کرتی ہے جو تردد اور تاویلات کی توہمات سے بالاتر ہوتی ہے۔ یعنی مستی کا مفہوم عمل صالح میں مضمر ہے اور عمل بھی وہ جو ناکامی سے روشناس نہ ہوتا ہو۔ یہ ہی وجہ ہے کہ مستی کی وجہ سے زندگی جہد مسلسل بن جاتی ہے، سلاطین کے محلوں میں زلزلہ پیدا کر دیتی ہے اور لاکھوں انسانوں کی سیاسی، روحانی، ذہنی اور اخلاقی اصلاح کا باعث بنتی ہے۔ غرضیکہ مستی عشق کی ارفع اور اعلیٰ منزل ہے اور جوش، جذبہ، محویت اور استغراق اس کی خصوصیات ہیں۔

شہباز قلندر نے بے شمار معجزات و کرامات دکھا کر لوگوں کو صحیح اسلام سے روشناس کیا اور آپ بہت سے نو مسلموں کو جو اسماعیلیہ کے ہاتھوں صرف نام کے مسلمان ہوئے تھے اور سوائے اسماعیلیہ کی امامت کا اقرار کرنے کے ان میں اور کوئی اصول یا فروغ نہ تھا۔ اسماعیلیہ کے پنجے سے نکال کر صحیح اسلام پر لے آئے۔

کہتے ہیں کہ جب آپ جو ناگڑھ کے شہر میں آئے تو ایک درویش نے آپ سے عرض کیا کہ ایک جمبیل اور ایک ڈنڈا کہیں سے نمودار ہو کر اس شہر سے خیرات لے جاتے ہیں۔ بہت کوشش کرتا ہوں لیکن ہاتھ نہیں آتے۔ آپ ان کے آنے کا وقت معلوم کر کے چلے گئے اور پھر اس مقررہ وقت پر وہاں آئے۔ آپ نے دیکھا کہ واقعی ایک جمبیل اور ایک ڈنڈا از خود شہر میں گدائی کر رہے ہیں۔ آپ نے ہاتھ بڑھا کر وہ جمبیل اور ڈنڈا پکڑ کر درویش کے سامنے رکھا اور اس درویش کو کہا کہ ڈنڈا مجھے دے اور جمبیل تمہاری ہے۔ اب سے جمبیل شاہ داتا ہے جو کوئی تمہاری اس جمبیل سے کھائے گا وہ فیض حاصل کرے گا۔ فقراء سے اکثر سنا گیا ہے کہ ہندوستان کی سیر و سیاحت کے دوران بوعلی قلندر نے بھی کئی مرتبہ آپ سے مقابلے کئے تاہم اکثر مقابلے افسانوی اور بعد کے لوگوں کے تعصب کی علامت ہیں۔ چند ایسے مقابلے یہاں بیان کئے جاتے

ہیں۔

۱- ایک مرتبہ بوعلی قلندر قلندر شہباز کے سامنے ایک کچی دیوار پر چڑھ کر اسے سواری کی طرح دوڑاتے گئے۔ قلندر شہباز نے اسے کھڑا کر دیا۔

۲- قلندر شہباز فقیرانہ پوش پہننے کے بعد ہمیشہ شیر کی سواری کرتے تھے اور ایک سیاہ سانپ بطور چابک آپ کے ہاتھ میں ہوتا تھا۔ ایک مرتبہ اسی حالت میں آپ بوعلی قلندر کے مہمان ہوئے۔ خاطر تواضع کے بعد بوعلی قلندر نے آپ سے دریافت کیا کہ آپ کا شیر اور سانپ کیا کھاتے ہیں؟ کہا کہ ہمارا شیر گائے اور سانپ مرغ کھاتا ہے۔ بوعلی قلندر نے شیر کو گائے کے باڑے میں اور سانپ کو مرغ کی ٹوکری میں بھیجنے کیلئے گزارش کی۔ اس پر آپ نے شیر اور سانپ کو اپنی گپنی خوراک کی طرف روانہ کیا لیکن بوعلی قلندر کے اشارہ پر گائے شیر کو اور مرغ سانپ کو کھا گیا۔ تھوڑی دیر کے بعد قلندر شہباز نے اپنی سواری اور چابک طلب کی اور کہا کہ زمین بھی کسی کی امانت ہضم نہیں کرتی۔ لہذا آپ میری امانتیں واپس کریں۔ اس پر بوعلی قلندر نے گائے اور مرغ کی طرف اشارہ کیا۔ قلندر شہباز نے شیر اور سانپ کو آواز دی تو وہ فوراً گائے اور مرغ کے پیٹ میں سے صحیح و سلامت باہر نکل آئے۔ قلندر شہباز نے ان سے پوچھا کہ تمہیں یہ کیسے کھا گئے؟ اس پر انہوں نے یک زبان ہو کر کہا کہ ہم مہمان تھے اس لئے ہم نے اپنی طاقت کا مظاہرہ نہیں کیا۔ آپ نے انہیں حکم دیا کہ وہ گائے اور مرغ کو کھا جائیں اور انہوں نے دونوں کو پل بھر میں ہضم کر لیا۔ اس کے بعد آپ نے بوعلی قلندر کو کہا کہ تم نے ہماری امانت میں خیانت کی اسی طرح کل تمہارے فقراء ہمارے فقراء کی امانتیں ہضم کریں گے لہذا ہم تمہارا فقر بند کئے دیتے ہیں۔ البتہ تمہاری فقیری اور لنگر کو جاری رکھا جاتا ہے۔ اس لئے قلندر شہباز کا فقر قائم اور بوعلی قلندر کا فقر ختم ہے۔ البتہ ان کی درگاہ کا لنگر آج تک جاری ہے۔

تاہم شواہد اور زمانے کے تعین سے یہ سب واقعات گھڑے ہوئے قصے ثابت ہوتے ہیں۔

کہتے ہیں کہ ایک دن آپ نے کہیں جاتے ہوئے راستے پر ایک عورت کو روتے ہوئے دیکھا۔ آپ نے آگے بڑھ کر اس سے رونے کا سبب دریافت کیا جس پر اس نے کہا کہ میرا بیٹا گم ہو گیا ہے۔ آپ نے اسے تسلی دیتے ہوئے کہا کہ تم فکر نہ کرو ہم تمہارا بیٹا ابھی ڈھونڈ لاتے ہیں۔ یہ کہہ کر آپ اس طرف روانہ ہوئے جس طرف اس لڑکے کے پاؤں کے نشان تھے۔ آپ منڈلی میں جا گھسے جہاں سات مہنت جادوگر رہتے تھے۔ آپ کے پہنچنے سے پیشتر وہ جادوگر اس لڑکے کو ہضم کر چکے تھے۔ آپ نے لڑکے کو آواز دی تو وہ ایک دھماکے کے ساتھ ان کے پیٹ میں سے نکل گیا۔ آپ نے ان جادوگروں کو ڈانپ ڈپٹ کر لڑکے کو لا کر اس کی ماں کے حوالے کیا لیکن وہ لڑکا قلندر شہباز کے اثر سے درویش بن چکا تھا لہذا وہ درویش بن کر رہا اور جمن شاہ درویش کے نام سے مشہور و معروف ہے۔

اس کے بعد قلندر شہباز نے ہندوستان کے چپے چپے میں اپنے معجزات اور کرامات دکھا کر حق کی تبلیغ کی اور بہت سے مصنوعی گروہوں کو ناقص ثابت کر کے انہیں اپنی طریقت میں شامل کیا۔ ہندوستان میں قلندر شہباز کے دکھائے ہوئے معجزات و کرامات کی تعداد اس قدر زیادہ ہے کہ ان کو یکجا کرنے کیلئے ایک ضخیم کتاب درکار ہو گی۔ آپ کے معجزات و کرامات کے اثر کا یہ ثبوت کافی ہے کہ آپ کے بعد جب آپ کے فقراء ہندوستان میں وارد ہوئے تو ہر جگہ ان کی عزت و احترام کیا گیا اور انہیں امن و امان سے قلندری طریقت کی تبلیغ کا موقع دیا گیا۔ آج تک ہندوستان کے ہر چھوٹے بڑے شہر میں قلندری فقراء کے آستانے قائم ہیں۔ آپ کے فقراء کو ہندوستان میں مرشد جلال شاہ کے لقب سے یاد کیا جاتا ہے اور ان کی تمام فقیری گروہوں سے زیادہ عزت کی جاتی ہے۔

کہتے ہیں کہ جب قلندر شہباز نے اپنی قلندری طریقت کا تاج پہنا اور اپنے طالب بنانے لگے تو آپ کے رفقاء میں سے شیر شاہ جلال سرخ پوش نے اپنے فرزند سید علی شاہ سرمست کو آپ کی طلب میں دے دیا۔ اس طرح اور بھی بہت سے سالک آپ کی طلب کے شیدائی بن کر آپ کے اشارہ سے آپ کے ساتھ سیہون میں وارد ہوئے۔

کتابوں میں ہے کہ قلندر لعل شہباز سیہون میں وارد ہونے کے بعد پہلے اس مکان پر آ کر ٹھہرے جو آپ کے روضے کے مغرب میں ہے اور جو اس وقت محفل خانہ کہلاتا ہے اس جگہ پر ایک خاردار درخت اب بھی موجود ہے جس کے چاروں طرف سے دیوار کر دی گئی ہے۔ ان دنوں اس آستانے کے ارد گرد فاحشہ عورتوں نے اپنے اڈے قائم کر رکھے تھے جس رات کو آپ یہاں پر آ کر بیٹھے اس رات کو جتنے بھی آدمی عیاشی کے ارادے سے ان عورتوں کے پاس گئے ان میں سے کوئی بھی کامیاب نہ ہوا۔ صبح کو اس واقعے نے پورے شہر میں ہانچل مچادی اور ہر جگہ یہ ہی چرچا ہونے لگا۔ جب ان عورتوں نے اپنے محلے کے قریب ایک درویش بیٹھا ہوا دیکھا تو سمجھ گئیں کہ یہ کرامت ضرور اس درویش کی ہے۔ لہذا تمام عورتیں حضرت قلندر شہباز کی خدمت میں چلی آئیں اور آ کر عرض کیا کہ جناب آپ نے یہاں قیام کرنے کے ہمارا کاروبار بند کر دیا ہے۔ اس کیلئے آپ ہمیں معاف کریں۔ آپ نے فرمایا کہ ہمیں خدا تعالیٰ کی طرف سے معلوم ہوا ہے کہ ہماری آخری آرام گاہ اسی جگہ پر ہوگی لہذا تم کسی اور جگہ جا کر رہو۔ اس پر عورتیں یہ فریاد شہر کے حاکم جسیر جی کے پاس لے گئیں جو چوہٹ راجا کے نام سے مشہور تھا۔ اس نے فریاد سننے کے بعد اپنے وزراء اور ماہرین نجوم سے مشورہ کیا تو انہوں نے یک زبان ہو کر کہا کہ یہ وہی درویش ہے جس کے ہاتھوں آپ کی موت واقع ہوگی۔ وہ فقیر جس کو آپ نے قتل کروا کر اس کا گوشت قصاب کے ہاتھوں فروخت کروایا تھا اور جب لوگوں نے اس گوشت کو پکا کر کھانے کا ارادہ کیا تو ہر بوٹی سے یہ

آواز آنے لگی کہ مت کھاؤ۔ میرا مرشد لعل آ رہا ہے شاید اس درویش کا مرید تھا۔ اس لئے ہماری رائے تو یہ ہے کہ آپ اس فقیر کے گوشت کی تمام بوٹیاں منگا کر رکھیں اور ایک ریشمی جوڑا اور ایک گھوڑا سونے کے ساز و سامان کے ساتھ بطور نذرانہ اس درویش کے پاس بھیج دیں اور اسے عرض کریں کہ وہ اس جگہ سے کسی اور جگہ منتقل ہو جائے۔

راجہ اس پر آمادہ ہو گیا اور ایک وزیر کو یہ کام سرانجام دینے کا حکم دیا۔ وزیر آ کر قلندر شہباز کا قدم بوس ہوا اور قیمتی جوڑا اور گھوڑا پیش کیا۔ آپ نے دونوں چیزیں لے کر جلتی ہوئی آگ میں جھونک دیں جو معدوم ہو گئیں۔ یہ دیکھ کر وزیر کانپ اٹھا اور قلندر شہباز کے قدموں میں گر پڑا۔ آپ نے اسے مخاطب ہو کر فرمایا کہ اپنے راجہ سے جا کر کہو کہ وہ ہمارے بودلہ فقیر کی بوٹیوں کی دیگ کے ساتھ ہمارے پاس آئے۔ راجہ نے ایسا ہی کیا۔ جب وہ سامنے آیا تو آپ نے دریافت کیا تم نے ہمارے بودلہ فقیر کو ہنود قصاب کے ہاتھوں کیوں قتل کرایا ہے؟ اس پر راجہ نے مودب ہو کر کہا، حضور میرے قلعے کے جنوبی حصہ میں ایک کھڑکی ہے جہاں میری لڑکی ہر روز سنگھار کرنے کے بعد جا کر بیٹھتی ہے۔ اس کھڑکی کے سامنے جھاڑیوں میں آپ کا یہ فقیر بھی رہتا تھا۔ جو اپنی داڑھی سے زمین کو جھاڑ کر یہ کہتا رہتا تھا کہ مرشد لعل آتا ہے۔ کب آتا کہاں سے آتا ہے؟ لیکن عام طور پر یہ مشہور تھا کہ فقیر میری لڑکی پر عاشق ہے اور اسی وجہ سے یہاں مقیم ہے اس لئے میں نے رسوائی سے بچنے کی خاطر اسے مدعو کر کے اپنے پاس بلا کر ہنود قصاب کے حوالے کیا جنہوں نے کھانے کے بہانے سے ذبح کر کے اس کا گوشت فروخت کر ڈالا۔ اس پر آپ نے کہا کہ تم نے بغیر تحقیقات کے ہمارے فقیر کو بے گناہ قتل کروا کر ایک بہت بڑے جرم کا ارتکاب کیا ہے لیکن چونکہ تم کافر ہو لہذا ہم تمہیں موقع دیتے ہیں کہ تم خدا کے خوف سے ڈر کر اس کا بتایا ہو اسیدھا راستہ اختیار کرو۔ یہ کہہ کر آپ نے تین مرتبہ بودلے کو آواز دی۔ وہ مرشد مرشد کہتا ہوا صحیح سلامت دیگ سے اٹھ کر کھڑا ہوا اور آ کر قدم بوس ہوا۔

کہتے ہیں کہ بودلہ بہار کے زندہ ہونے کے بعد اس کے جسم کے بعض حصوں سے گوشت غائب تھا کیونکہ بوٹیوں کے آواز کرنے کے بعد بھی بعض ضدی آدمی انہیں ہضم کر گئے تھے۔ آپ نے ان بوٹیوں کو آواز دی تو وہ ان لوگوں کے سروں میں سے دھماکے کے ساتھ نکل کر اپنے سابقہ مقام پر چپک گئیں اور ان لوگوں کے سروں پر کوڑھ جیسے سفید نشانات نمودار ہو گئے جو ان کی نسل میں اب بھی دیکھے جاتے ہیں۔ جلیل سیوانی کا دعویٰ ہے نام کے ایک شخص جس کو بچل فقیر بھی کہتے ہیں سے ملنے کا اتفاق ہوا تھا جو درویش چھٹہ عمرانی کی درگاہ کا مجاور تھا۔ اس کے سر میں بھی وہ نشان جو اس کے کہنے کے مطابق انہیں بطور میراث اپنے بزرگوں سے ملا موجود تھا۔

قلندر شہباز کے یہ معجزات و کرامات دیکھ کر فاحشہ عورتیں اپنے مکان چھوڑ کر کسی اور جگہ جا کر رہنے لگیں۔ آپ نے اپنے فقراء سے فرمایا کہ وہ ان مکانوں کو گرا کر زمین کے برابر کر دیں۔

یہ حقیقت ہر اس کتاب میں درج ہے جس میں قلندر شہباز کا تذکرہ کیا گیا ہے کہ جس وقت آپ کے فقراء نے ان مکانوں کو منہدم کرتے ہوئے زمین پر قبضہ کیا اس وقت زمین کے مالک نے جو انتہائی بددماغ انسان تھا۔ آتے ہی آپ کو برا بھلا کہنا شروع کر دیا اور حملہ کرنے کی نیت سے آپ کے قریب آیا۔ آپ نے اپنی عصا سے اس مردود کو وہ ضرب پہنچائی کہ وہ ایڑیاں رگڑ رگڑ کر مر گیا۔ آپ نے اپنے فقیروں سے کہا کہ ایک گڑھا کھود کر اس کتے کو دفن کر دو۔ اس کے ساتھیوں نے جو یہ حال دیکھا تو انہوں نے راجہ کے پاس آ کر یہ فریاد کی۔ راجہ کو پہلے ہی قلندر شہباز پر غصہ تھا اس وجہ سے اس نے حکم دیا کہ اس خون کے الزام میں آپ کو گرفتار کر کے فوراً اس کے سامنے پیش کیا جائے۔ کہتے ہیں کہ راجہ خود فوج لے کر آپ کو گرفتار کرنے آیا۔ انہوں نے آستانے پر پہنچ کر آپ سے اس خون کے متعلق تفتیش کی۔ اس پر آپ نے برجستہ ہو کر کہا کہ ہم نے کسی انسان کا خون نہیں کیا البتہ ایک پاگل کتے کو جو ہمیں کاٹ کھانے کو

دوڑا تھا ضرور مارا ہے اور اس کو ان لوگوں کے سامنے یہاں دفن کرا دیا۔ راجہ نے زمیندار کے ساتھیوں سے اس کے متعلق دریافت کیا تو انہوں نے یک زبان ہو کر کہا کہ یہ فقیر جھوٹ بولتا ہے۔ اس گڑھے میں زمیندار کی لاش ہے۔ اس پر راجہ نے آپ سے مخاطب ہو کر کہا کہ اگر اس گڑھے میں سے کوئی لاش نکلی تو تمہیں اپنے ساتھیوں کے ساتھ پھانسی پر لٹکا دیا جائے گا۔ اس کے بعد گڑھے کو کھدوایا گیا تو اس میں سے ایک مرا ہوا سیاہ کتا نکلا جو دیکھ کر سب بھاگ کھڑے ہوئے۔

مشہور ہے کہ قلندر شہباز اکثر قلعے کے قریب اس جگہ پر جا کر بیٹھتے تھے جہاں پہلے بولدہ فقیر بیٹھا کرتا تھا۔

ایک دن راجہ نے ایک بلی کو ذبح کروا کر اس کا سالن پکوا کر مع روٹیوں کے آپ کی خدمت میں روانہ کیا۔ جب وہ سامان آپ کے آگے آیا تو سالن کی بوٹیوں میں سے میاؤں میاؤں کی آواز آنے لگی۔ اس پر آپ جوش میں آگئے اور فرمایا کہ یہ کافر ابھی تک ایمان نہیں لایا۔ یہ کہہ کر آپ نے سالن کا برتن الٹا کیا تو راجہ کا تمام قلعہ الٹا ہو گیا جو اب بھی آثار قدیمہ میں شامل ہے۔

کہتے ہیں کہ جب زور کی بارش ہونے کی وجہ سے قلعے میں دراڑیں پڑ جاتی ہیں تو صاف طور پر ان مکانوں کے فرش اوپر اور چھتیں نیچے نظر آتی ہیں۔

اس قلعے کے برباد ہونے کے بعد موجودہ سیہون شریف تعمیر کیا گیا ہے۔

سیر و سیاحت قلندر شہباز کا دلچسپ مشغلہ تھا اس لئے آپ ہمیشہ سفر کرتے رہتے تھے۔ آپ اکثر مشہد مقدس میں جو مروند سے تھوڑے فاصلے پر ہے، حضرت امام موسیٰ رضا کے مزار اقدس پر جاتے تھے۔ یہ سفر آپ ننگے پاؤں اور اکثر فاقہ کی حالت میں کیا کرتے تھے۔

مطلب یہ کہ آپ کو بچپن سے ہی مصائب و مشکلات پسند تھیں۔ قلندر شہباز کو امام موسیٰ رضا سے بے حد عقیدت تھی۔

مولوی فتح محمد تذکرہ شہباز میں فرماتے ہیں۔

قلندرانہ طریقت امام موسیٰ رضا سے ملتی ہے۔ اسی زمانے میں آپ کی ملاقات بابا ابراہیم ولی کربلا والے سے ہوئی۔

مخزن راز میں تحریر ہے کہ ایک دن بابا ابراہیم اپنی محفل میں درس و وعظ میں بیٹھے ہوئے تھے تو اچانک ان کی نظر ایک ایسے شخص پر پڑی جس نے سرخ کپڑے زیب تن کئے ہوئے تھے اور سر پر زرین کلاہ تھا۔ چہرہ نورانی اور مانند شمع تھا۔ یہ دیکھ کر بابا ابراہیم حیرت و استعجاب میں پڑ گئے کہ ایسا عالی مرتبہ شخص کون ہے کہ اس وقت عالم باطنی یا الہام سے اس کو معلوم ہوا کہ یہ سید عثمان ہے۔ بابا ابراہیم قدس سرہ نے قلندر شہباز کو اپنی چھاتی سے لگا لیا اور ان کو روزانہ اپنی صحبت کا شرف بخشنے لگے۔

سید بابا ابراہیم ولی مقیم سبزوار

سید بابا ابراہیم ولی امام موسیٰ کاظم کی اولاد میں سے تھے۔ آپ کا حسب و نسب امام موسیٰ کاظم سے اس طرح ملتا ہے۔

سید بابا ابراہیم ولی بن سید محمود بن سید جعفر بن سید مغفور بن سید محمد بن سید علی بن سید ابی طالب بن سید محمد سید علی بن سید بیر اللہ بن سید یعلب بن سید محمد بن سید احمد بن سید محمد حسن بن سید محمد ابراہیم بن امام موسیٰ کاظم۔

سید بابا ابراہیم ولی کا خاندان کربلائے معلیٰ میں مشہور سادات میں گنا جاتا تھا۔ بابا ابراہیم ولی اپنے دور کے بڑے عالم تھے اور لوگ دور دراز مقامات سے چل کر آپ سے دینی مسائل دریافت کرنے آتے۔

آپ شریعت کے انتہائی پابند تھے۔ کربلائے معلیٰ میں ریاضت و مجاہدہ کرنے کے بعد آپ کا ظمین شریف آئے۔ وہاں آپ کو امام موسیٰ کاظم کے روضہ کی زیارت کا شرف حاصل ہوا۔ وہاں سے آپ تبریز اور مروند سے ہوتے ہوئے سبزوار میں مقیم ہو گئے۔ چونکہ اس ملک میں آپ کے ہم عقیدہ کثیر تعداد میں تھے اس لئے آپ نے کافی

عرصہ ان کے درمیان گزارا اور انہیں اپنے علم کی روشنی سے مستفید کیا۔

تاریخ میں ہے کہ بابا ابراہیم ولی کو اس ملک میں اس قدر لطف آیا کہ آپ نے ہمیشہ کیلئے یہیں سکونت اختیار کر لی چونکہ عالم فاضل ہونے کے ساتھ ساتھ کامل ولی اللہ بھی تھے اس لئے لوگ آپ کو بابا ابراہیم ولی کر بلائی کے نام سے یاد کرتے تھے۔

قلندر شہباز جب آپ کی صحبت میں آئے اور فیض حاصل کیا تو وہ آپ کے بڑے معتقد بن گئے تھے۔ یہاں تک کہ کچھ کتابوں میں تو اس طرح تحریر ہے کہ قلندر لعل شہباز بابا ابراہیم ولی کے مرید بن گئے تھے۔ تذکرہ شہباز اور تعارف ہندی میں یوں تحریر ہے کہ بابا ابراہیم ولی نے شاہ جمال مجرد سے فیض حاصل کیا تھا۔ ہو سکتا ہے کہ بابا ابراہیم ولی کے فقیرانہ خیالات سے متاثر ہو کر قلندر شہباز ان کے معتقد ہو گئے ہوں۔ چونکہ آپ کے والد ماجد کر بلا چلے گئے تھے لہذا آپ کا زیادہ تر وقت بابا ابراہیم ولی کی صحبت میں گزرتا تھا۔ آخر آپ بابا ابراہیم ولی سے رخصت لے کر حج کے ارادے سے روانہ ہوئے۔ اس سفر کے دوران آپ کی ملاقات شیر شاہ جلال سے ہوئی۔

شیر شاہ جلال سرخ پوش ایک باکمال بزرگ اور صاحب زہد و تقویٰ تھے۔ مشہور ہے کہ شیر شاہ جلال اپنی ریش مبارک سے سرور کائنات فخر موجودات کی بارگاہ اقدس کو جھاڑتے تھے۔ شیر شاہ جلال اور قلندر شہباز نے مل کر وہاں عبادت و ریاضت کی۔ ان دونوں بزرگوں میں قدر مشترک یک رنگی یعنی کہ دونوں سرخ لباس زیب تن کرتے تھے۔

قلندر شہباز حرمین شریف کی زیارت سے مشرف ہو کر سیر و سیاحت کرتے ہوئے روضہ حضرت علی رضی اللہ عنہ کی زیارت کیلئے نجف اشرف تشریف لائے یہاں آپ کو بشارت ہوئی کہ تم کر بلائے معلیٰ جاؤ کیونکہ تمہارے والد تمہارے فراق میں بہت ہی پریشان ہیں اور تمہیں طریقت کے امر و نواہی بھی امام حسین رضی اللہ عنہ کے روضہ اقدس سے ملیں گے۔

قلندر لعل شہباز وہاں سے کربلائے معلیٰ پہنچے اور اپنے والد بزرگوار کے قدم بوس ہوئے۔

سید ابراہیم جو عرصہ دراز سے اپنے فرزند دلہند کے کفایت میں حیران و پریشان تھے، قلندر لعل شہباز کو دیکھ کر بہت خوش ہوئے اور انہیں سینے سے لگایا قلندر لعل شہباز نے اپنے والد بزرگوار پر اپنا قلندری طریقہ جاری کرنے کا ارادہ کیا، جس پر سید ابراہیم نے کہا کہ میں یہ عرض امام حسین کی بارگاہ میں پیش کروں گا اور وہاں سے جو جواب ملے گا وہ تمہیں بتا دوں گا۔

چند دنوں کے بعد سید ابراہیم نے حضرت قلندر لعل شہباز کو مبارکباد دے کر فرمایا کہ تمہاری عرض حسینی سرکار میں قبول ہوئی۔ اس لئے تم اپنی منزل کو آسان تر کرنے کے بعد ہندوستان جا کر وہاں ہمارے طالب جمال شاہ مجرد سے اپنی امانتیں حاصل کرو۔ چند دنوں کے بعد سید ابراہیم جو ابی مجاب نے دارفانی سے کوچ کیا، تجھیز و تکفین کے فرائض آپ کے فرزند قلندر شہباز نے ادا کئے اور آپ کا مزار شریف امام حسین کے روضہ اقدس میں بنوایا۔

سلسلہ سبزواری کے ایک بزرگ کا کہنا ہے کہ کربلا معلیٰ میں ہی ”میرکلاں“ سے آپ کی ملاقات ہوئی اور آپ نے ہی انہیں سیہون جانے کا حکم دیا۔ آپ کربلا سے بغداد آئے اور یہاں بزرگوں اور علماء سے ملاقات کی اور بغداد میں ہی سید علی سرمست آپ کے مرید ہوئے اور آپ کے ساتھ ہی سندھ آئے اور ہمیشہ شہباز قلندر کے ہمراہ رہے اور اب بھی ان کا مزار قلندر شہباز کے مزار کے باہر مسجد سے مشرق کی جانب ہے۔

بغداد سے مکران کی راہ ہوتے ہوئے سندھ میں تشریف لائے۔ مکران میں وادی پنج گور اور نہر رخشاں کے جنوب میں ایک سرسبز میدان میں چلہ کشی کی۔ یہاں ہزاروں مکرانی بلوچ آپ کے مرید ہوئے۔ کہا جاتا ہے کہ یہ میدان آج بھی اسی نسبت سے

دشت شہباز کے نام سے یاد کیا جاتا ہے اور یہی سبب ہے کہ آج بھی جب قلندر شہباز کا عرس ہوتا ہے تو ہزاروں مکرانی بلوچ نہایت عقیدت سے سیہون آتے ہیں۔

پسنی کی بندرگاہ کے ٹیلہ کی دوسری سمت ”لعل بکر“ نامی ایک بزرگ کا مزار ہے۔ روایت ہے کہ یہ بزرگ ایک گڈریئے تھے اور بکریاں چرایا کرتے تھے لیکن جب یہ شہباز قلندر سے ملے تو ان کی نظر کرم سے ”لعل“ لقب حاصل کیا۔ یہ واقعہ اس امر کی شہادت کیلئے کافی ہے کہ آپ جب مکران میں آئے تھے تو یقیناً پسنی سے گزر ہوا تھا۔ اس کے بعد سفر کرتے ہوئے سندھ میں وارد ہوئے۔ سندھ کا سفر کرتے ہوئے سیہون آئے اس کے بعد سفر کرتے کرتے ملتان وارد ہوئے جہاں ان کی ملاقات غوث بہاؤ الحق زکریا ملتانی اور ان کے فرزند شیخ صدرالدین عارف ملتانی سے ہوئی یہیں حضرت جلال بخاری اور بابا فرید سے آپ کی صحبتیں رہیں اور آخری عمر تک ملاقات کا سلسلہ رہا۔ ان کے ساتھ گرمیوں میں کشمیر اور بلخ بخارا جاتے رہے جہاں آپ کے نام سے تکیے موجود ہیں۔ سردیوں میں ان کے ساتھ مل کر سندھ، پنجاب اور بلوچستان میں روحانیت کی تبلیغ کرتے رہے۔ سندھ میں کئی نشانات ایسے ملتے ہیں جن سے معلوم ہوتا ہے آپ حضرت غوث بہاؤ الدین زکریا ملتانی، بابا فرید اور سید جلال سرخ بخاری کے ساتھ سندھ گھومتے رہے اور لوگوں کو اخلاقیات اور روحانیت کا درس دیتے رہے۔

تاریخ جنت السنہ اور دوسری کتابوں میں تحریر ہے کہ لعل شہباز قلندر نے کچھ عرصہ تک عراق میں قیام کر کے وہاں کے علماء و مشائخ کی صحبت سے استفادہ کیا اور مقامات مقدسہ کی زیارت سے فارغ ہو کر براستہ مکران سندھ میں وارد ہوئے اور اپنے ساتھیوں کو سیہون کی طرف روانہ کر کے آپ نے ملتان کا رخ کیا۔ ان دنوں دہلی کے بادشاہ غیاث الدین کا فرزند سلطان محمد شہید ملتان کا گورنر تھا جو ایک عابد و زاہد نوجوان تھا۔ وہ شعراء کا معتقد و قدردان تھا۔ بہت سے درویش اس کے پاس رہتے تھے۔ شیخ بہاؤ الدین اور شیخ فرید شکر گنج اس کے خاص مقرب، امیر خسر و امیر حسین دہلوی اس

کی ملازمت میں تھے۔ اس کی علم پروری اور درویش نوازی پورے ایشیا میں مشہور تھی۔ کتب تاریخ میں رقم ہے کہ قلندر لعل شہباز کچھ رفیقوں کے ساتھ ملتان شہر کے باہر پہنچے۔ وہ رمضان کا مہینہ تھا اور سب رفیق روزہ سے تھے۔ اس لئے وہ شہر سے باہر جنگل میں قیام پذیر ہوئے۔ رفیقوں میں سے کوئی لکڑیاں اکٹھی کرنے میں لگ گیا تو کوئی پانی لانے کیلئے چلا گیا۔ لعل شہباز گندم جو ساتھ لائے تھے پسوانے کیلئے شہر آ گئے۔

اس وقت تک گندم پیسنے کی مشین وجود میں نہیں آئی تھی بلکہ عورتیں مناسب معاوضہ لے کر چکی پر پیس دیتی تھیں۔ قلندر شہباز گھومتے پھرتے ایک گھر کے دروازے پر آ کھڑے ہوئے جس میں ایک عورت گندم پیس رہی تھی۔ اس نے جو یہ سراپا حسن دیکھا تو اس کی نیت میں فتور آ گیا۔ وہ ایک شادی شدہ عورت تھی لیکن اس کے دل میں ہوس کی آگ بھڑک اٹھی اور بدارادہ سے بڑھ کر دروازہ تک آئی اور قلندر شہباز سے آنے کا مقصد معلوم کر کے انہیں لے جا کر اندر بٹھایا۔ وہ آپ کی گندم بھی پیس رہی تھی اور ساتھ ساتھ درویش کو دیکھ کر مسکرا بھی رہی تھی۔ قلندر شہباز کچھ دیر تک سر جھکا کر یاد الہی میں مصروف رہے لیکن جب انہوں نے محسوس کیا کہ عورت کی نیت میں فتور ہے تو وہ آٹے کو چھوڑ کر گھر سے باہر جانے لگے۔ اس مکار عورت پر اس وقت بدی کا بھوت سوار تھا لہذا وہ آپ کا دامن پکڑ کر کہنے لگی کہ اگر تم نے میرا کہا پورا نہ کیا تو میں تم پر الزام لگاؤں گی۔ قلندر شہباز نے کہا کہ اے عورت تو شادی شدہ ہے اور تمہارا اپنے مرد کے علاوہ کسی غیر مرد کی طرف دیکھنا قطعاً حرام ہے میں روزے سے ہوں۔ جب اس عورت نے دیکھا کہ یہ کسی طرح بھی میرے قبضے میں نہیں آتا تو وہ چور چور کا شور مچانے لگی۔ اس کی چیخ و پکار پر محلے والے اکٹھے ہو گئے اور عورت سے حقیقت معلوم کر کے دونوں کو شہر کے قاضی کے پاس لے گئے۔ قاضی نے عورت سے پورا حال دریافت کرنے کے بعد قلندر شہباز سے مخاطب ہو کر کہا اے نیک انسان اس عورت نے تم پر ایک سنگین الزام لگایا ہے۔ اس عورت کے الزام کے رد میں سوائے گواہ پیش کرنے کے تمہارا

چھٹکارا ناممکن ہے۔ اس پر قلندر شہباز نے کہا کہ قاضی صاحب بے عیب صرف خدا کی ذات ہے۔ کسی کے عیب ظاہر کرنا کوئی اچھا فعل نہیں ہے۔ موجودہ صورتحال کے مطابق اگر میرے لئے کوئی گواہ پیش کرنا ضروری ہے تو وہ اس عورت کا معصوم بچہ ہے۔ جو اس وقت جھولے میں پڑا ہوا تھا اور اس وقت اپنے باپ کی گود میں ہے۔ اس پر تمام حاضرین حیران ہو گئے اور قاضی یوں کہنے لگا کہ ”اے انسان کیا کبھی دودھ پیتے بچے نے بھی کلام کیا ہے؟ اس پر قلندر لعل شہباز نے کہا کہ اس عورت نے مجھ بے گناہ پر یہ شرمناک الزام لگایا ہے۔ اس وقت اس کا معصوم بچہ جھولے میں جھول رہا تھا۔ اس بچے سے وہی کلام کرائے گا جس نے ایام طفلی میں حضرت عیسیٰ علیہ السلام سے کرایا تھا۔ قاضی نے بچے کے باپ کو بچے کو ان کے سامنے لانے کا حکم دیا۔ جب بچہ حاضر ہوا تو قلندر شہباز نے اس سے مخاطب ہو کر فرمایا کہ اے معصوم، وہ خالق اکبر جس نے ایام طفولیت میں حضرت عیسیٰ کو بات کرنے کی طاقت بخشی تھی۔ تم اس اللہ کو حاضر و ناظر جان کر گواہی دو کہ میں جس وقت تمہارے گھر میں بیٹھا تھا تو اس وقت تم نے اپنا انگوٹھا چوستے ہوئے اپنی آنکھوں سے کیا دیکھا اور ہماری کیا گفتگو سنی؟ سبحان اللہ! حمد و ثناء کے لائق وہی اللہ تعالیٰ ہے جس نے ہمیں پیدا کر کے بات کرنے کی توفیق بخشی ہے۔ اور کچھ زبانوں کو گونگا بھی کیا ہے تاکہ ہمیں اس سے عبرت حاصل ہو۔ سچ کہنے والوں کا ساتھی اور جھوٹوں کا دشمن ہے۔ وہ بچہ اپنے باپ کی گود میں اٹھ کر بیٹھ گیا اور اونچی آواز میں کہنے لگا کہ یہ شخص جو کہہ رہا ہے وہ سچ ہے۔ قصور میری ماں کا ہے جس نے بد ارادہ سے اس کا دامن پکڑا تھا۔

لوگ یہ کرامت دیکھ کر حیران و ششدر رہ گئے اور قاضی صاحب نے قلندر شہباز کے ہاتھ چوم کر اپنے ساتھ مسند پر بٹھایا وہ عورت بھی ہمیشہ کیلئے تائب ہو گئی۔ اس کے بعد شہریوں کا ایک وفد جنگل میں گیا اور آپ کا مال و اسباب اٹھا کر جلوس کی صورت میں شہر آیا۔

اوپر بیان ہو چکا ہے کہ اس وقت شہزادہ محمد شہید ملتان کا گورنر تھا۔ جو بزرگان دین کا بڑا معتقد تھا۔ اس نے جب قلندر شہباز کے اس معجزے کا حال سنا تو وہ آپ سے بڑا متاثر ہوا اور قلندر شہباز سے کچھ عرصے تک ملتان میں قیام کرنے کی گزارش کی۔ آپ اس کی عقیدت مندی دیکھ کر اس پر آمادہ ہو گئے۔

اخبار الاخیار میں اسی بات کو اس طرح پیش کیا گیا ہے۔ کہ قلندر شہباز شہزادہ محمد شہید کی درخواست پر کچھ دنوں تک وہاں رہے اور شہزادے کی صداقت کے بدلے میں اسے شہادت کا اعلیٰ اعزاز نصیب ہونے کی دعادی۔ قلندر شہباز نے وہاں خلق خدا کو حد سے زیادہ فیض بخشا اور لاتعداد لوگ قلندر کی کرامات دیکھ کر ایمان لائے۔ آپ کی صحبت کے فیض سے علم کے طالب بڑے عالم اور روحانی تشنگی کے طالب کامل اولیاء بن گئے۔ شہزادہ آپ کی بہت خدمت کرتا تھا اور اس کی خواہش تھی کہ قلندر شہباز کو ایک عظیم الشان خانقاہ بنا کر دی جائے تاکہ وہ ہمیشہ کیلئے یہاں رہ جائیں۔ اس نے اپنی خواہش کا اظہار قلندر سے بھی کیا۔ جس پر آپ نے اپنے مقصد سے اسے آگاہ کیا اس وجہ سے وہ خاموش ہو گیا۔ آپ وہاں کافی عرصے تک قیام پذیر رہے۔ ملتان کی تاریخ میں یوں تحریر ہے کہ اس کے ایک لاکھ گاؤں اسماعیلی عرب امیروں کے ماتحت تھے۔ غازی محمد بن قاسم نے جو مسجد وہاں تعمیر کروائی تھی اور بنو امیہ کے دور کی یادگار تھی۔ اسے جعلم بن شیبان نے بند کروایا اور بت خانہ جو محمد بن قاسم کے زمانے میں موجود تھا اور عربوں کی اس سے بڑی آمدنی ہوتی تھی۔ جعلم بن شیبان نے اسے مسمار کروا کر وہاں ایک جامع مسجد تعمیر کروائی اور اس میں اسماعیلی خطبہ جاری کیا۔ یعنی امام جعفر صادق کے فرزند اسماعیل اور اس کے خاندان کی امامت کی تبلیغ جاری کی۔ نہ صرف یہ بلکہ اسماعیلیوں نے بہت سے لوگوں کو اپنا داعی بنا کر برصغیر کے اندرونی مقامات پر بھیج کر وہاں اسماعیلی امامت کی تبلیغ جاری کی۔ ان میں حسن بن صبا ایک مشہور و معروف داعی تھا۔

کتابوں میں مرقوم ہے کہ ملتان میں قیام کے دوران قلندر شہباز کی بہت سے علماء

مشائخ اور درویشوں سے ملاقات ہوئی اور ان کا متفق قول ہے کہ اس وقت شیر شاہ جلال سرخ پوش، بابا شیخ فرید اور غوث بہاؤ الدین زکریا آپ کے ہم عصر اور دوستوں میں سے تھے۔ آپ نے اکثر ان کے ساتھ سیر و سیاحت کی۔

مذکورہ چاروں بزرگان دین کی یہ کہانی بھی مشہور ہے کہ ایک مرتبہ غوث بہاؤ الدین پر کسی نے جھوٹا الزام لگایا اور وہاں کے قاضی کے فتویٰ سے انہیں پھانسی دی جا رہی تھی جب انہیں تختہ دار کی طرف لے جایا گیا تو باقی تین بزرگوں نے اپنی اپنی طاقت کے مطابق اپنا روپ تبدیل کیا۔ بابا شیخ فرید الدین ہرن کی صورت اختیار کر کے پھانسی دینے کی جگہ پر کھڑے ہوئے لوگوں کے ہجوم میں گھس گئے اور سید شیر شاہ جلال شیر بن کر اس کے پیچھے دوڑے۔ لوگوں نے جب یہ منظر دیکھا تو ڈر کر بھاگ کھڑے ہوئے اور قلندر شہباز باز بن کر غوث بہاؤ الدین کو پھانسی کے تختے سے اڑا کر لے گئے۔

قلندر شہباز کو بچپن سے ہی علم حاصل کرنے کا از حد شوق تھا اور سات سال کی عمر میں انہوں نے کلام مجید حفظ کر لیا تھا۔ اس کے علاوہ تھوڑے ہی عرصہ میں عربی اور فارسی میں بھی مہارت حاصل کر لی تھی۔ ان کی عربی کی مہارت کے سلسلے میں مندرجہ ذیل واقعہ سے ثبوت مل سکتا ہے۔

حضرت قلندر شہباز جب ملتان میں تشریف لائے تو اس زمانہ میں سلطان محمد ابن غیاث الدین بلبن حکمران تھا۔ وہ عارفوں اور عالموں کا بہت قدر دان تھا۔ جب اس نے قلندر شہباز کی آمد سنی تو وہ آپ کی خدمت میں حاضر ہوا، تعلیم بجالایا اور تحفہ تحائف دینے کے بعد آپ سے ملتان میں قیام کی درخواست کی لیکن آپ نے یہ دعوت قبول کرنے سے معذوری ظاہر کی۔ اسی دوران قیام سلطان محمد نے ایک عربی سرود کی مجلس کا اہتمام کیا۔ اس مجلس میں حضرت غوث بہاؤ الدین زکریا ملتانی کے فرزند حضرت صدر الدین عارف ملتانی بھی موجود تھے اور یہ دونوں بزرگ (یعنی قلندر شہباز و عارف ملتانی) عالم وجد میں رقص کرنے لگے اور خود سلطان محمد کا یہی عالم تھا۔“

اس واقعہ سے یہ معلوم ہو جاتا ہے کہ آپ عربی کے ماہر تھے۔ جو سرود کی روح پر پہنچ گئے۔ فارسی میں آپ کی دسترس تو ان اشعار سے عیاں ہو جاتی ہے جو آپ نے کہے ہیں۔

مشہور انگریز محقق برٹن جو کہ علوم شرقیہ لسانیات اور گرائمر کا ماہر متصور کیا جاتا ہے، اپنی تصنیف میں رقمطراز ہے کہ اس وقت مکتب میں جو کتابیں پڑھائی جاتی ہیں۔ ان میں قلندر شہباز کی یہ کتب بھی شامل ہیں۔ ۱۔ عقد ۲۔ قسم دویم ۳۔ اجناس ۴۔ میزان صرف۔

آپ نے کچھ گرنار اور گجرات کی بھی سیر و سفر کیا۔ جو ناگڑھ بھی گئے جہاں آپ کی ملاقات ایک درویش سے ہوئی۔ ہندوستان میں ”بوعلی قلندر“ سے بھی آپ کی ملاقات ہوئی۔ روایت یہ بھی ہے کہ ”آپ جب بوعلی قلندر سے ملے تو انہوں نے فرمایا کہ ہندوستان میں تین سو قلندر موجود ہیں، بہتر ہے کہ تم سندھ جاؤ۔ چنانچہ آپ ان کے مشورے پر سندھ آئے۔“

بوعلی قلندر سے آپ کی ملاقات تاریخی لحاظ سے ممکن تو ہے لیکن یہ مشورے والی بات درست معلوم نہیں ہوتی کیونکہ جیسا کہ پہلے کہا گیا ہے کہ آپ اپنے مرشد کے حکم سے سندھ گئے تو پھر یہاں مشورے کی ضرورت پیش آنا قرین قیاس نہیں ہے اور یہی وجہ تھی کہ آپ نے شہزادہ محمد کی ملتان میں رہنے کی پیشکش قبول نہیں کی تھی۔

ایک روایت کے مطابق آپ گرنار بھی گئے تھے اور وہاں سے یہ بات منسوب ہے کہ جب آپ وہاں گئے تو ایک عورت آپ کے پاس آئی اور عرض کیا کہ اس کا بیٹا گم ہو گیا ہے۔ آپ اسے تلاش کر دیں۔ آپ ایک خانقاہ میں گئے جہاں سات ہندو فقیر رہتے تھے وہاں سے آپ لڑکے کو نکال لائے۔ یہ لڑکا بھی آپ کی نظر فیض اثر سے درویش ہو گیا۔ الغرض آپ نے سندھ اور ہند کے بہت سے شہروں کی سیاحت کی۔

سیہون آمد اور یہاں کے حالات

قلندر نامہ کا دعویٰ ہے کہ آپ سیہون میں سنہ ۶۴۹ھ میں تشریف لائے اور اس ضمن میں مصنف نے ایک فارسی شعر سے تاریخ نکالی ہے جو اس طرح ہے:

چوں باز آشیاں قدس شہباز سیدوستاں رانمودہ جنت آسا
خود تاریخ آل ازروئی اخلاص نمود آفتاب دین گفتا!

(اخلاص کے پہلے حرف الف کے عدد آخری مصرعہ کے عدد سے جمع کئے جائیں گے سنہ ۶۴۹ھ برآمد ہوگا)

تحفۃ الکرام کی روایت ہے کہ آپ نے غوث بہاؤ الدین زکریا ملتانی اور ان کے فرزند صدر الدین عارف کے ساتھ سیر و سفر کرتے ہوئے ٹھٹھہ کے قریب پیر پٹھ سے ملاقات کی۔ چونکہ پیر پٹھ نے سنہ ۶۴۲ھ میں وفات کی۔ اس سے ظاہر ہوتا ہے کہ آپ اس سے بھی پہلے سندھ میں وارد ہوئے۔ سیر و سفر کرنے کے بعد سنہ ۶۴۹ھ میں سیہون میں آکر قیام کیا۔

روایت ہے کہ سیہون میں آنے سے قبل قلندر شہباز نے لکی میں شاہ صدر الدین سے ملاقات کی اور ان سے کہا کہ آپ کی اولاد میں سے ایک بیٹا میرے ساتھ دیکھئے تاکہ وہ ہمیشہ میرے ساتھ رہے۔

چنانچہ شاہ صدر الدین نے اپنا پوتا شاہ صلاح الدین ان کی خدمت میں دے دیا۔
سید صلاح الدین کو ہی قلندر شہباز کے دربار کی سجادہ نشینی نصیب ہوئی۔

ایک دوسری روایت ہے کہ آپ اپنے تینوں احباب غوث بہاؤ الدین زکریا، سید جلال بخاری اور خواجہ فرید الدین رحمۃ اللہ علیہ کے ہمراہ شاہ صدر الدین سے ملے تھے۔
بہر حال سیہون میں آنے سے قبل صدر الدین سے ملاقات ضرور ہوئی تھی۔

سیہون میں جب آئے تو آپ نے اسی جگہ قیام کیا جو آج آپ کی درگاہ ہے اس وقت یہ ہندو فاحشہ عورتوں کی آماجگاہ تھی۔ آپ جس روز آئے اس روز جو بھی ان فاحشہ عورتوں کے پاس آیا وہ اپنے مطلب میں قادر نہ ہوا۔ سب نے ایک دوسرے سے پوچھا اور حیران ہوئے کہ آخر کیا ماجرا ہے۔ ہوتے ہوتے لوگوں کو یہ معلوم ہو گیا کہ ”ولی اللہ“ آگئے ہیں۔ اس کا اتنا اثر ہوا کہ عورتیں اور مرد آپ کے قدموں میں گر گئے اور سچے دل سے توبہ کر کے آپ کے فیض سے مستفیض ہونے لگے۔ اسی طرح کہا جاتا ہے کہ آپ کے آنے سے قبل اس علاقے کی سرسبزی و شادابی میں کمی ہو گئی تھی لیکن آپ کی آمد سے یہ علاقہ پھر سرسبز و شاداب ہو گیا۔

حضرت قلندر شہباز جب سندھ میں تشریف لائے تو سندھ میں سومرہ خاندان کی حکومت تھی۔ یہ ایک قدیم قوم ہے جس نے سندھ پر بڑے طویل عرصہ تک حکومت کی۔ لیکن ان کی تاریخ پر تاریکی کے اتنے پردے پڑے ہوئے ہیں جن کی شاید ہی کوئی مثال کسی ملک یا قوم کی تاریخ میں ملتی ہو، کسی بھی قدیم تاریخ میں ان کا مفصل احوال نہیں آیا ہے۔ تاریخ معصومی، فرشتہ، تحفۃ الکرام، تاریخ طاہری اور منتخب التواریخ میں مندرجہ بیان بہت مختصر ہے۔ اس کے علاوہ سومرہ حکمرانوں کے جو نام اور ان کی حکومتوں کے جو عرصے دیئے گئے ہیں ان میں بھی اختلاف ہے۔ حضرت قلندر شہباز کی سندھ میں آمد ۶۴۹ھ میں ہوئی۔ اس زمانے میں مختلف تاریخوں میں مختلف بادشاہ دکھائے گئے ہیں۔ ذیل میں ان کی تفصیل دی جاتی ہے۔

نام تاریخ	نام بادشاہ	سن وفات	بادشاہ نمبر
تاریخ معصومی			
تحفۃ الکرام	محمد طور	۶۲۳ھ	
دولت علویہ	شمس الدین بھونگر	۶۷۸ھ	۱۲
منتخب التواریخ	محمد طور محمدی نیشنی کاسن	۶۳۲ھ	

دولت علویہ اتنی معتبر کتاب نہیں ہے اور محققین کے نزدیک اس کی حیثیت ناول اور افسانے سے زیادہ نہیں ہے۔ اس لئے کہا جاتا ہے کہ اس زمانے میں محمد طور سندھ کے سلطان تھے۔

سومرہ قوم کی حکومت بھی کوئی مستقل حکومت نہیں تھی اور نہ ہی سارے سندھ پر ان کی حکومت تھی۔ بالکل شروع کے زمانے میں وہ سندھ کے بہت تھوڑے حصہ پر قابض تھے۔ اس کے بعد وہ پھیلتے چلے گئے۔ اس کے علاوہ پہلے وہ سلاطین دہلی کے ماتحت بھی تھے۔ صاحب تحفۃ الکرام نے لکھا ہے۔ ”مخفی نہ ہو کہ سومرہ قوم درحقیقت دو سال پہلے سندھ کے کچھ حصہ پر غالب تھی لیکن وہ مسلمان سلاطین کے ماتحت تھے۔ اس لئے ان کا علیحدہ ذکر نہیں کیا گیا ہے۔“

اس قوم کی باقاعدہ حکومت سلطان محمود کے فرزند عبدالرشید کے زمانے میں شروع ہوئی۔ عبدالرشید ایک سادہ مزاج کم عقل اور عیاش شخص تھا اس لئے ماتحت حکام نے سرکشی شروع کی اور فرمانبرداری سے نکل گئے۔ اس زمانے میں اس قوم نے ”سومرہ“ نامی اپنے ایک سردار کو ”تھوڑی“ ہی میں جمع ہو کر تخت نشین کیا اور اپنا بادشاہ ظاہر کیا۔

اس سے ظاہر ہوتا ہے کہ پہلے وہ غزنوی خاندان کے باجگذار تھے۔ ان کے کمزور ہونے کے بعد وہ خود مختار ہو گئے۔ اس کے بعد پھر وہ دہلی کے سلاطین کے ماتحت ہو گئے لیکن درمیان میں کبھی کبھی بغاوت کر کے خود مختار بھی ہو جاتے تھے۔

ہندوستان کی تاریخ کے مطالعہ سے معلوم ہوتا ہے کہ پانچویں صدی ہجری میں

غوری سلاطین کا تسلط تھا۔ چھٹی صدی ہجری میں ناصرالدین قباچہ نے ”اویچ“ کو اپنا دارالحکومت بنا کر بالائی سندھ پر حکومت کرنی شروع کی تاریخ سے یہ بھی معلوم ہوتا ہے کہ ۶۲۳ھ میں سیوستان (سیہون) کے علاقہ پر ملک خان خلجی کا قبضہ تھا۔ یہ التمش کا طرفدار تھا۔ اس وجہ سے قباچہ سے اس کا مقابلہ ہوا جس میں ملک خان کو شکست ہوئی اور وہ مارا گیا۔ ۶۶۴ھ میں التمش نے اپنے وزیر نظام الملک محمد بن ابی سعد کو سندھ کا گورنر مقرر کیا اور قباچہ کو زیر کرنے کیلئے روانہ کیا۔ قباچہ کو شکست ہوئی اور ۱۹ جمادی الآخر ۶۶۵ھ ہفتہ کی رات کو بھکر کے پاس سندھ دریا میں ڈوب کر مر گیا۔ اس کے بعد نظام الملک سندھ کا حاکم رہا۔ صاحب تاریخ معصومی نے لکھا ہے کہ اس نے سندھ کا انتظام بہت اچھا رکھا۔ شہروں کی آبادی اور رعیت کے آرام کیلئے بہت کوشش اور محنت کی۔ کچھ عرصہ بعد نورالدین محمد کو سندھ کا انتظام سپرد کر کے خود وہلی چلا گیا۔

نظام الملک نے نہ صرف بالائی سندھ پر قبضہ کیا بلکہ سندھ کے حصہ زیرین پر حملہ کر کے سومروں کو بھی زیر کیا۔ صاحب طبقات ناصری نے لکھا ہے ”قباچہ کے مرنے کے بعد سمندر کے کنارے تک حکومت بڑھی اور دیبل (ریپل بندر) اور سندھ کے والی ملک سنان الدین چنسیر بھی التمش کے تابع ہوا۔

اس سے ظاہر ہوتا ہے کہ سومروں کی حکومت سندھ کے حصہ زیرین پر تھی۔ سیہون پر ان کی حکومت نہیں تھی۔ تحفۃ الکرام سے معلوم ہوتا ہے کہ اس زمانہ میں نہ صرف بھکر، سیہون اور حصہ زیرین پر علیحدہ علیحدہ حکومتیں تھیں بلکہ دوسری بھی چھوٹی چھوٹی ریاستیں تھیں اور وہ حکومت ملتان کے ماتحت تھیں۔ میر علی شیر قانع نے تحفۃ الکرام میں لکھا ہے کہ ”اویچ اور سندھ پر ناصرالدین قباچہ کا فرمان جاری ہونے لگا۔“ اس زمانے میں سرزمین سندھ پر مندرجہ ذیل ریاستیں تھیں جو حکومت ملتان کے ماتحت تھیں۔

۱- رانہ سہتہ (بھونر) راتھور۔ ریاست ڈھڑو (تعلقہ دریلہ)

۲- رانہ سنر بن دہماچ، کوریچہ سمہ ساکن تو ننگ جو روپاہ کے حدود میں تھا۔

۳- جیسرین ججہ اچھ، ماچھی سونگی ساکن مانگتارو۔

۴- وکیوبن پنہوں چنہ ساکن درہ سیونی۔

۵- چنوبن ڈہڑ (ڈیتھو) چنہ ساکن بھاگ نئی (ناڑی)

۶- جیوبن دریا ساکن جھم یعنی ہمہ کوٹ۔

۷- جسودھن آگر و ساکن مین ٹکر تعلقہ بھانہرواہ۔

اس سے معلوم ہوتا ہے کہ حضرت قلندر شہباز کی آمد سے کچھ پہلے قباچہ اور التمش کے زمانہ میں سندھ بہت سے حصوں میں تقسیم تھا اور ان پر علیحدہ علیحدہ راجہ اور سلاطین قابض تھے۔ سومروں کے شروع کے زمانے میں ایک حصہ پر مشہور ظالم راجہ دلورائے بھی قابض تھا۔ اس کے دارالحکومت اروڑ اور برہمن آباد تھا۔ اس زمانہ میں منصورہ میں ابھی تک عرب ریاست قائم تھی۔ وہاں بڑے بڑے علماء رہتے تھے جو سندھ کے مختلف حصوں میں تبلیغ کا فریضہ سرانجام دیتے تھے۔ ان کی کوششوں کا یہ نتیجہ نکلا کہ دوسرے آدمیوں کے ساتھ خود دلورائے کا چھوٹا بھائی چھٹہ امرانی بھی مسلمان ہو گیا جو اس وقت چھوٹی عمر کا تھا۔ اسلام قبول کرنے کی وجہ سے اس کو اپنے بھائی کے مظالم کا شکار ہونا پڑا۔ آخر تک آ کر خلیفۃ المسلمین کے پاس شکایت لے گیا۔ وہاں سے دلورائے کو زیر کرنے کیلئے اور اسلام کی تبلیغ کا کام سرانجام دینے کیلئے سید علی مکی کو ایک فوجی دستہ کے ساتھ سندھ میں لائے۔ آپ کے آنے کے بعد دلورائے تائب ہو کر مسلمان ہوا اور اپنی دختر سید صاحب کے نکاح میں دی۔ سید صاحب کے اس سے چار فرزند ہوئے جن کے نام یہ ہیں۔ ۱- سید محمد ۲- سید مراد یو ۳- سید حاجی عرف بھرکیہ ۴- سید چنگو۔ تحفۃ الکریم کی روایت ہے کہ شاہ صدر لکیار سید محمد کے فرزند تھے۔ حضرت قلندر شہباز جب پہلے آئے تھے تو سب سے پہلے آپ کی ملاقات حضرت شاہ صدر سے ہوئی تھی۔

عوام میں مشہور ہے کہ حضرت قلندر شہباز کی آمد کے زمانہ میں سیہون پر ظالم ہندو راجہ راج کرتا تھا جس کا نام جسپر اور لقب ”چربٹ“ تھا۔ اس راجہ کے متعلق سندھ میں

ایک مثل مشہور ہے ”اندھیرنگری چربٹ راجہ ٹکے سیر بھاجی ٹکے سیر کھا جا“ (یعنی چربٹ راجہ کی وجہ سے علاقہ میں ہر طرف اندھیرا ہی اندھیرا ہے۔ اس اندھیرے کا یہ عالم ہے کہ دو پیسے میں سبزی کا بھی ایک سیر ملتا ہے اور دو پیسہ میں کھا جا (خشک میوہ) کا بھی ایک سیر ملتا ہے۔ اس راجہ کی بیوقوفی اور ظلم کے بہت سے قصے آج تک مشہور ہیں۔

تاریخوں میں ہمیں سیوستان کے حاکم کا نام نہیں ملتا۔ روایت سے صرف ایک ظالم اور بیوقوف ہندو راجہ کی حکومت کا پتہ چلتا ہے۔ معلوم ہوتا ہے کہ حکمران قتلغ خان کی آمد سے قبل مذکورہ ہندو راجہ حکومت کرتا ہوگا جس کو سلطان ناصرالدین نے شکست دے کر ۶۳۹ھ میں قتلغ خان کو سیوستان کا حاکم مقرر کیا۔ یہ بھی حضرت قلندر شہباز کی آمد کی ایک برکت تھی کہ آپ کے آنے سے ایک ظالم راجہ کا خاتمہ ہوا۔ معلوم ہوتا ہے کہ حضرت قلندر شہباز کے آنے کے بعد تھوڑے ہی عرصہ میں راجہ کا خاتمہ ہو گیا کیونکہ قتلغ خان بھی اسی سال سیہون کا حاکم مقرر ہوا۔

سلطان ناصرالدین بہت ہی نیک اور متقی سلطان تھا۔ اس کے متعلق مشہور ہے کہ وہ قرآن شریف کی کتابت کر کے اس کی آمدنی سے گزارہ کرتا تھا۔ اس کا سیہون پر خاص طور پر حملہ کرنا ظاہر کرتا ہے کہ وہاں کا حاکم ظالم تھا اس سے یہ بھی معلوم ہوتا ہے کہ اس کا آنا حضرت قلندر شہباز کے باطنی اشارہ کے مطابق ہوگا۔

اس زمانہ میں سیہون نہ صرف علاقہ سیوستان کا خاص شہر تھا بلکہ سندھ میں سب سے بڑا اور نہایت ہی اہم شہر تھا۔ دستور ہے کہ جب بڑے شہروں میں خرابی پیدا ہوتی ہے تو اس کا اثر تمام شہروں اور دیہاتوں پر پڑتا ہے۔ سیہون سندھ کا ایک بہت بڑا اور نہایت ہی اہم شہر تھا اور وہ خرابی میں انتہا کو پہنچ چکا تھا۔ اسی وجہ سے حضرت قلندر شہباز نے اسی کو اپنا مسکن بنایا کیونکہ آپ کا مقصد خرابی کو دور کرنا تھا۔

اقوالِ طریقتِ قلندری

شہباز قلندر کے فرمودات طریقت کے طالبوں کیلئے آب حیات کا درجہ رکھتے ہیں۔ آپ کے اشعار، گفتگو، مجلسی تذکروں اور بعض کتب سے جو روح پرور بصیرت افروز اور باکمال اقوال ہمیں میسر آسکے ان کا بڑا حصہ آپ کے فقراء سے حاصل کیا گیا ہے۔ یہ اقوال آپ کی طریقت کو واضح کرنے میں زبردست مدد دیتے ہیں چند اقوال پیش خدمت ہیں۔

اشهد الله انه و ملائكة و اولی العلم قائماً بالقسط
 اللہ تعالیٰ گواہی دیتا ہے کہ میری ذات پاک ہے اور فرشتے اور اہل علم بھی انصاف کرتے ہیں اور گواہی دیتے ہیں کہ اللہ تعالیٰ کے سوا اور کوئی معبود نہیں۔
 بعد ازاں حضرت محمد مصطفیٰ صلی اللہ علیہ وسلم کی تعریف ہے کہ:

لولا لما خلقت الافلاك وما محمد الا رسول
 تحقیق محمد اللہ تعالیٰ کا نبی اور رسول ہے اور اگر اس کو نہ پیدا کیا ہوتا تو دنیا بھی وجود میں نہ آتی۔

اس کے بعد شیر خدا، سخی، شجاع، حضرت علی کی تعریف ہے جو فقیر کا بانی، نبی کا بیارا اور پردہ پوش اور صاحب ستر ہے۔ حضرت علی رضی اللہ عنہ فرماتے ہیں۔

من عرف نفسه فقد عرف ربه بالبقا
 یعنی جس نے اپنے نفس کو پہچانا، اس نے اپنے رب کا قرب حاصل کیا اور جس

نے اس کو فنا کیا تو جیسے اس نے بقا حاصل کی۔

جو شخص اللہ تعالیٰ سے غافل ہے وہ کافر پوشیدہ ہے اور اس حالت میں اس کے ہر سانس میں کوئی جان نہیں ہے۔ اس سلسلہ میں آنحضرت صلی اللہ علیہ وسلم فرماتے ہیں یعنی جو شخص وقت مقررہ پر اپنا فرض ادا نہیں کرتا اس کی کوئی بھی عبادت قبول نہیں ہوتی۔

فقرا ہمیشہ علوم و فنون اور قبر وغیرہ کے مسائل سے الگ تھلگ رہ کر اللہ تعالیٰ کے ذوق و شوق اور اس کے ذکر میں مشغول رہتے ہیں اور یہی چیز قبر میں بھی ان کے ساتھ رفیق بن کر جاتی ہے۔ علم تو ابلیس کو بھی زیادہ تھا اگر علم سے اللہ تعالیٰ کا وصل حاصل ہوتا تو ابلیس عتاب کا شکار ہو کر ہرگز درگاہ الہی سے نہ نکالا جاتا۔ قول ہے کہ **العلم وحجاب اللہ الاکبر** یعنی علم اللہ تعالیٰ کے درمیان حجاب ہے۔ چنانچہ فقراء ذات ذوالجلال پر توکل کرتے ہیں جس کا ثبوت یہ ہے کہ فی دنیا اور آخرت تمہارے لئے ہیں۔ اکثر علماء مراقبہ کا اس طرح ڈھونگ رچاتے ہیں جس طرح بلی چوہوں کے شکار کیلئے کرتی ہے جس کا ثبوت یہ ہے کہ **ومکرو ومکر اللہ واللہ خیر الماکرین** یعنی وہ اللہ تعالیٰ سے بھی دھوکہ کزتے ہیں۔

العلم نکتہ و کثرتہا الجہال یعنی علم حقیقی ایک راز ہے اور باقی علوم جہلاء کیلئے ہیں۔ علم صرف و نحو خوانی یا علم فقہ ایک اصول جہل ہے اور یہ غفلت خدا سے دور کرنے والی ہے۔ سوا عبادت الہی کے باقی سب غفلت ہے۔

ترک الدنیا رائص کل عبادتہ وحب الدنیا رائص کل خطبتہ
یعنی ترک دنیا عبادت کا اصل اور حب دنیا گناہوں کی جڑ ہے، فقراء تارک الدنیا ہیں۔ دنیا کی محبت اور چاہت کیلئے سرور کائنات، فخر موجودات فرماتے ہیں الدنیا وما فیہا ملعون الا ذکر اللہ یعنی سوائے ذکر الہی کے دنیا کی ہر چیز ملعون ہے۔ دوسری جگہ آپ فرماتے ہیں **طلب الدنیا مونث طلب العقبی منحنث طالب المولیٰ**

مذکر

فقیر دنیا و مافیہا کو دیکھتا ہے لیکن ان کی طرف کوئی توجہ نہیں دیتا جیسے کہ سرور کائنات
فخر موجودات نے معراج کی رات تمام عالم کی سیر کی لیکن بجز ذکر الہی کے اور کوئی خیال نہ
کیا۔ فقیر کے حق میں آپ صلی اللہ علیہ وسلم فرماتے ہیں اللہم امین مسکینا و امتنی
مسکینا و حشونی فی زمرۃ المساکین یعنی اے پروردگار مجھے مسکین رکھ میری
موت مساکین جیسی ہو اور میں یوم قیامت کو بھی ان کے ساتھ ہوں۔

ریا کفر سے بھی بدتر ہے۔ کفر آگ کی طرف لے جانے والا اور ریا شکوک و
شبہات میں ڈالنے والا ہے اور بہت سی چیز انسان کی دشمن ہیں۔

فقیر سوا اپنے رب کے اور کسی کا محتاج نہیں ہوتا الفقر لا یحتاج الا اللہ و کل شی
وما یحتاج الیہ یعنی فقیر اللہ کے سوا اور کسی کا محتاج نہیں بلکہ ہر چیز اس کی محتاج ہے۔

تکلیف وارد ہو تو چاہئے کہ قرآن مجید کی تلاوت کرے۔ اہل بیت عظام سے دعا
اور اہل قبر اولیاء اللہ سے مدد طلب کرے۔ انا تحیرتم فی ال..... ورفا ستعینو من
اہل القبور یعنی اگر تم پریشان ہو جاؤ تو اولیاء اللہ سے مدد حاصل کرو۔

خلق داند زیر خاکش در قبر

در قبر قرب خدا شد سر بسر

بے خلل خلوت قبر یا رب جلیس

در میانش کس نہ گنجد حق انیس

اولیاء اللہ زندہ ہیں یعنی اولیاء اللہ مرتے نہیں صرف ایک جگہ سے دوسری جگہ منتقل
ہو جاتے ہیں اس آیت سے بھی یہ ثابت ہوتا ہے۔ الا ان اولیاء اللہ لا خوف
علیہم ولا ہم یحزنون۔ لا ریب اولیاء اللہ کو موت سے ہرگز خوف نہیں ہوتا۔

کنت کنزاً مخفیاً فاجبت عن اعلاف فخلقت الحق یعنی اللہ تعالیٰ
ایک مخفی خزانہ تھا جس نے رسول مقبول صلی اللہ علیہ وسلم کو پیدا کرنے کے ساتھ ساتھ فقر

بھی ظاہر کیا۔ ونحن اقرب الیہ من جبل الورد یعنی اللہ تعالیٰ انسانوں سے شہ
رگ سے قریب تر ہے۔ دوسری جگہ اللہ تعالیٰ فرماتا ہے کہ:

و فی انفسکم افلا تبصرون

یعنی میں تمہارے وجود میں موجود ہوں لیکن تم دیکھ نہیں پاتے یعنی وہ دیکھنے سے
بالا تر ہے۔

خدا تعالیٰ فرماتا ہے فاذا کرونی اذ کرکم والشکر ولی ولا تکفرون
یعنی تم مجھے یاد کرو تو میں تمہیں یاد کروں گا۔ دوسری جگہ فرماتا ہے فقر و الی اللہ تعل
اللہ فبارق النفس یعنی اپنے نفس (نفسانی خواہشات ترک کر کے خدا کی طرف آؤ
کیونکہ ایسے لوگوں کو ہی اپنایا کرتا ہے۔

نفس پانچ ہیں پہلا نفس امارہ یعنی کفر سے محبت اور فقراء سے دشمنی۔ دوسرا نفس
لوامہ یعنی خلق سے نفاق (نفرت) اور منافقوں سے دوستی۔ تیسرا نفس ملحمہ یعنی کھانے
پینے کی طرف رغبت اور ظلم و ستم کی طرف حرکت۔ چوتھا نفس نیک پرست، یعنی علوم شرع
پر قائم عالم فقراء سے محبت اور پانچواں نفس مطمئنہ۔ یہ نفس اولیاء اللہ کا ہوتا ہے۔

درحقیقت نفس چار ہیں لیکن اولیاء اللہ کے نفس کے ساتھ جملہ پانچ ہوتے ہیں۔

یا ایہا النفس المطمئنتہ الرجعی الی ربک راضیة مرضیة

فادخلی فی عبادی وادخلی جنتی

یعنی اے نفس مطمئنہ اپنے رب کی طرف جلد آؤ۔ اللہ تعالیٰ تم سے خوش ہے اور تم

اس سے خوش رہو گے اور پہلے تم میری عبادت میں اور اس کے بعد میری جنت میں
داخل ہو جاؤ۔

بادشاہ اور وزیر تین ہیں۔ پہلا بادشاہ روح اور عقل اس کا وزیر ہے۔ دوسرا بادشاہ

دل اور زبان اس کی وزیر ہے اور تیسرا بادشاہ نفس اور شیطان اس کا وزیر ہے۔

قرآن مجید دل مومن، زبان مسلمان، نفس کافر اور پاؤں مسافر ہے۔

فقر کے پندرہ مقام ہیں۔ پہلا مقام توبہ کرنا، دوسرا ترک دنیا، تیسرا جہل سے دور رہنا، چوتھا تکبر نہ کرنا، پانچواں صبر، چھٹا زہد، ساتواں قناعت، آٹھواں تسلیم، نوواں توکل، دسواں رضائے الہی پر رہنا، گیارہواں شکر، بارہواں فکر، تیرہواں دل میں تصور کرنا، چودھواں محبت اور دل میں درد رکھنا پندرہواں حفظ مراتب کرنا ہے۔

چونکہ حضرت محمد مصطفیٰ صلی اللہ علیہ وسلم کا اسم مبارک 'یا سین' ہے لہذا چادر کا نام مدثر مقرر ہوا۔ اس کو رب العزت کے حکم سے جبرائیل امین دوسرے فرشتوں کے ساتھ لائے تھے اس کے درمیان میں یہ تحریر تھا۔

انما یرید اللہ لیذهب عنکم الرجس اهل البیت و یطہرکم تطہیرا
اور اس کے چار کونوں سے پہلے کونے پر انا محمد الرسول اللہ صلی اللہ علیہ
وآلہ وسلم دوسرے کونے پر اخی رسول اللہ علی المرتضیٰ تیسرے کونے پر
ابی رسول اللہ حضرت فاطمة الزہرا اور چوتھے کونے پر جدی رسول اللہ
حضرت امام حسن و حسین تحریر تھا۔

حدیث شریف میں آیا ہے کہ ان فی الجنۃ فہوا من لبن لعنی وزہری
وحسن و حسین کل من کان محبانہم بدخل الجنۃ من غرقین یعنی تحقیق
علی، زہرا، حسن اور محبان اہل بیت کیلئے بہشت میں ایک دودھ کی نہر ہے جس سے وہ
سیراب ہوں گے اور فتنہ انگیز ہرگز بہشت میں داخل نہ ہوں گے۔

خطبہ شریعت عبادت اللہ تعالیٰ ذوالجلال والاکرام ہے۔ خطبہ طریقت صفت اہل
بیت اور قرب کلام اللہ ہے۔ خطبہ حقیقت ہر حال لازوال یا حی یا قیوم، برچشم حضرت
محمد الرسول صلی اللہ علیہ وآلہ وسلم ہے اور خطبہ معرفت صفت ثناء دنیا فنا اور بقا باللہ ہے۔
رکن شریعت صدق اور اقرار زبان ہے رکن طریقت صدق و صادق اور اقرار
زبان ہے۔ رکن حقیقت اپنی روح سے حرص و ہوس کو دور کرنا ہے اور رکن معرفت دل
کے صدق سے اقرار روح ہے۔

فضل دعا سورہ فاتحہ ہے، افضل ذکر کلمہ طیبہ ہے۔ لذت ذکر ایمان ہے اور فقیر کی بزرگی صدق و صادق اور اس کا مقام دل اور روح کے مابین ہے۔

جسم شریعت میں دل طریقت میں اور روح حقیقت میں آباد رہتی ہے۔ نفس معرفت پر مقرر ہے جب تک اسے فنا نہ کیا جائے گا۔ حقیقی حال حاصل نہیں ہو سکتا ہے۔ شریعت قول، طریقت فعل، حقیقت حال، معرفت اسرار الہی اور مہر و محبت محویت ہے۔ شریعت کشتی، طریقت دریا، حقیقت سیپ، معرفت موتی اور مہر و محبت، محنت یعنی تلاش کرنے والی چیز ہے۔

عقل فرشتہ، فہم غور و خوض اور شہوت حیوان ہے۔ عقل کا مقام عرش اور فہم اس کی کرسی ہے۔

روح پیرو جو دمرید دل مرشد اور فہم طالب ہے۔

اول فقیر فنا، آخر فقیر بقا، جام فقیر عیب پوش، کلید فقیر رضا، کج فقیر مسکینی، ذات فقیر خدائی فرائض کی ادائیگی خانہ فقیر قناعت، دین فقیر بیداری، مرکب فقیر استواری، سنت فقیر خود کو حقیر کرنا، تاج فقیر توکل، کمر بند فقیر خدمت خلق اور لقمہ فقیر غصے کو ضبط کرنا ہے۔

آٹھ مقام کیا ہیں؟

پہلا مقام تائبان جو حضرت آدم صلی اللہ علیہ وسلم کا ہے۔ دوسرا مقام شاہراہی جو حضرت نوح نجی اللہ کا ہے، تیسرا مقام مہمان جو حضرت ابراہیم خلیل اللہ کا ہے، چوتھا مقام راضیان جو حضرت اسماعیل ذبیح اللہ کا ہے، پانچواں مقام زاہدان جو حضرت عیسیٰ روح اللہ کا ہے، چھٹا مقام صابراں حضرت ایوب کا ہے، ساتواں مقام عارفاں جو حضرت محمد رسول اللہ صلی اللہ علیہ وآلہ وسلم کا ہے اور آٹھواں مقام شہیداں جو حضرت امام حسین رضی اللہ عنہ کا ہے۔

تکیہ بنا کر رہنے سے فقراء کی خدمت، حیوانوں اور پرندوں کی تواضع اور مسافروں کی آسائش مقصود ہوتی ہے۔ اگر ایک فقیر کے مکان پر یہ چیزیں ظہور پذیر نہ ہوں تو اس کا تکیہ بنا نا قطعاً ناجائز ہے۔

کلاہ کے چار حرف ہیں۔ ک سے مراد کریم ہونا، ل سے مراد حد سے زیادہ نفیس ہونا، الف سے مراد افتادگی اور ہ سے مراد مرشد کامل سے ہدایت حاصل کرنا۔ جس شخص میں ان خوبیوں کا فقدان ہے اس کیلئے کلاہ اوڑھنا قطعاً حرام ہے۔

رسول اللہ صلی اللہ علیہ وسلم سے مروی ہے کہ الحدیث صورۃ الفقر و کساة الفقراء و لباس الصلحا یعنی خرقہ فقیر کی صورت صالحین کا لباس اور اولیاء اللہ کی زینت ہے۔

لہذا ایک بہترین لباس ہے۔

خرقہ کے گریبان پر یا صبور یا شکور یا عزیز یا ستار یا لطیف یا حکیم لکھا ہوا ہوتا ہے۔ اس لئے خرقہ پوش فقیر پر لازم ہے کہ وہ ان اسماء الحسنیٰ کا مفہوم سمجھ کر صبر، شکر، عیب پوشی، لطف، حلم اور دوسرے اوصاف اختیار کر کے کامل درجہ پر پہنچے۔

فقر را غم نیست رہبر پیش راہ است

کہ دلم دامن بر مصطفیٰ است

یعنی فقیر کیلئے کوئی غم نہیں ہے اور جو رہبر راستے پر موجود ہے اس کے اوپر حضرت محمد مصطفیٰ صلی اللہ علیہ وسلم کا سایہ ہے۔

انسان مرتا ہے تو اسے کفن پہنایا جاتا ہے۔ اسی طرح فقیر بھی جیسے جیتے جی دنیا سے رخصت ہو جاتا ہے اس لئے وہ یہ لباس اختیار کرتا ہے اور اس کے پہنتے ہی وہ دنیاوی حرص و ہوس اور خواہشات سے ہمیشہ کیلئے بے تعلق ہو جاتا ہے۔

سوالات و جوابات کے علاوہ قلندر شہباز کے فقراء کی عصا تفصیل، کشا، قلاب، کشوں، چھٹی، رومال، دست پناہ اور خرقہ۔ مطلب یہ ہے کہ ہر چیز کے متعلق لاتعداد سوالات و جوابات موجود ہیں جن کے اصول اور مقصد آیات قرآنی اور احادیث کی رو سے اس طرح بیان کئے گئے ہیں کہ ان اشیاء کا مفہوم اور مقصد فوراً ذہن نشین ہو جاتا ہے۔

وصال

آپ کے دریائے ینیس سے بہت سے لوگ مستفیض ہوئے لیکن آپ کے خاص طالب عبداللہ شاہ ابدال، سکندر بودلو بہار، سید میر کلان سید علی سرمست اور عبدالوہاب تھے۔ جب آپ کے وصال کا وقت قریب ہوا تو اپنے طالبوں کو ہدایات دے کر مراقبہ میں بیٹھ گئے اور اسی حالت میں وصال فرمایا۔ آپ کو غسل دے کر وہیں دفن کیا گیا جہاں آپ نے سب سے پہلے تلیہ بنایا تھا۔ آپ کے غسل کی جگہ آپ کی درگاہ کے مغرب میں ہے۔ لب تاریخ سندھ کے مصنف نے ”برحمت“ سے تاریخ وصال نکالی ہے اور سن وفات ۶۵۱ھ (مطابق ۱۲۵۱ء اور تاریخ وصال ۲۱ شعبان دی ہے۔ دوسرے بہت سے لکھنے والوں نے بھی یہی سن وصال دیا ہے۔ اس سال کیلئے مندرجہ ذیل شعر مثال کے طور پر دیا جاتا ہے۔

بجو تاریخ شمس الدین عثمان بدرکن ”رنج“ از ”فلک کرامت“
 سن عمرش ”ولی اللہ“ وفاتش! سروش غیب میگوید: برحمت
 یعنی ۵۳۸ھ میں آپ کی ولادت ہوئی۔ ۱۱۲ سال آپ کی عمر تھی اور ۶۵۰ھ میں
 آپ کا وصال ہوا۔ مقالات الشعراء میں میر علی شیر قانع نے سن وصال ۶۷۳ھ (مطابق
 ۱۲۷۳ء) دیا ہے اور تاریخ وصال منظوم کی ہے۔

میر قانع نے اپنی دوسری کتاب تحفۃ الکرام میں بھی یہی تاریخ دی ہے۔ شمس

العلماء مرزا قلیچ بیگ مرحوم نے اپنی کتاب ”قدیم سندھ“ میں بھی یہی سن وصال دیا۔ کچھ تاریخوں میں ۱۷۲۲ھ بھی آیا ہے۔ اگر آپ کا سن وصال ۱۷۵۰ھ قبول کیا جائے گا تو پھر سلطان محمد سے آپ کی ملاقات قبول نہیں کی جاسکتی کیونکہ پہلے آپ کا ہے کہ سلطان محمد سے آپ کی ملاقات ۱۷۱۳ھ میں یا ۱۷۱۶ھ میں ہوئی۔ سلطان محمد سے آپ کی ملاقات کا ذکر مستند تاریخوں میں آیا ہے۔ اس لئے آپ کا سن وصال ۱۷۴۳ھ ہی صحیح معلوم ہوتا ہے۔ مذکور شعر میں سن وصال ۱۷۵۰ھ کے ساتھ ولادت کا سن ۱۷۳۸ھ آیا ہے۔ وہ بھی صحیح معلوم نہیں ہوتا۔

حدیقۃ الاولیاء اور آثار الکرام میں بھی سن وصال ۱۷۴۳ھ دیا گیا ہے۔ ڈاکٹر اچھہ اوسکار نگانی نے بھی ۱۷۴۳ھ کی تائید کی ہے۔ خزینۃ الاصفیاء کا سن ۱۷۲۲ھ بھی صحیح نہیں ہے اس کے تذکرہ نگار نے تو حضرت قلندر شہباز کے متعلق معتبر و مستند حالات بیان ہی نہیں کئے ہیں۔

ماہ شعبان میں ۱۸ سے ۲۰ تاریخ تک برسوں آپ کی درگاہ پر عرس ہوتا ہے جس میں دور دراز سے لوگ آ کر شریک ہوتے ہیں اور آپ کو خراج عقیدت پیش کرتے ہیں۔ عرس میں صرف سندھ ہی نہیں بلکہ مکران، پنجاب، بلوچستان، سرحد اور ایران کے لوگ بھی شریک ہوتے ہیں۔ اب تو حکومت کی طرف سے ادبی کانفرنس اور ثقافتی شو بھی ہونے لگے ہیں۔ ضرورت ہے کہ اب یہاں ایک بڑا ادارہ علوم اور کلچرل سنٹر قائم کیا جائے۔ اس کے علاوہ آپ پر تحقیقی کام کرنے والے افراد کی رہنمائی کیلئے بھی ایک حوالہ جاتی لائبریری ہو۔

آپ کی طریقت کا سلسلہ آپ کے طالبوں سکندر بودا، بہار حضرت عبداللہ شاہ ابدال اور وزیر نیک تقدیر سید علی سرمست نے جاری رکھا۔

آپ کے وصال کے بعد بھی آپ کے فیض کا دریا اسی طرح رواں رہا بلکہ بقول آپ کے فقراء کے مرشد قلندر شہباز کے فیض کا دریا ان کی زندگی میں محدود تھا لیکن ان

کے وصال کے بعد وہ لا محدود ہو گیا اور اس نے پورے ملک کو اپنے فیض سے سیراب کیا اور سندھ و ہند کے بہت سے درویش آپ کی طریقت کی شمع سے اپنی شمع جلا کر عوام الناس کو روشن کرتے رہے۔

قلندر شہباز کی رحلت کی خبر پھلتے ہی آپ کے مرید اور عقیدت مند ہزاروں کی تعداد میں سیہون میں آنے لگے اور قلیل عرصہ میں سیہون ایک عظیم زیارتی شہر بن گیا۔ بہت سے سالک آپ کی طریقت میں شامل ہونے کیلئے کئی برسوں تک وہاں قیام پذیر رہے ان میں سے کچھ آپ کے طالب حضرت سکندر بودلہ سے تلقین لے کر رخصت ہوتے تھے اور کچھ قلندر شہباز کے وزیر سید علی سرمست سے فقیرانہ بیعت کر کے اس کے حلقہ فقیری میں داخل ہوتے تھے اور قلندر شہباز کے مزار پر پھول اور غلاف وغیرہ چڑھانے کی خدمات بھی سید علی بجالاتے تھے۔

مروی ہے کہ جب سید علی سرمست کے طالب زیادہ ہونے لگے تو ان طالبوں نے اپنے علیحدہ تکیے مقرر کئے۔ سید عبدالوہاب نے محفل خانہ کے تکیے کو آباد کیا جو محفل خانہ کافی کے نام سے موسوم ہے۔ اس کے فقراء نے اسی کافی میں بود و باش اختیار کی۔ سید ابراہیم شاہ جتی جو ایک صاحب کرامت درویش ہو گزرے ہیں۔ ان کے فقراء ایک الگ تکیے میں رہتے تھے وہ ایک انتہائی کشادہ دل بزرگ تھے۔ انہوں نے قلندری طریقت کو خوب روشن کیا۔ وہ قلندرنی سنت کے اس قدر پابند تھے کہ بہت سے درویش آپ کے ہاتھ پر بیعت ہونے میں فخر محسوس کرتے ہوئے کئی کئی دنوں تک آپ کی خدمت میں بیٹھے رہتے تھے۔

مشہور ہے کہ ایک مرتبہ ایک حسین و جمیل نوجوان آپ کی محفل میں آیا۔ جب ابراہیم جتی نے قلندر شہباز کی فقیری کا تذکرہ کیا تو آپ کی گفتگو سے انتہائی طور پر متاثر ہو کر طالب ہونے کیلئے بے تاب ہو گیا۔ آپ نے اس کا شوق دیکھ کر اسے اپنا طالب بنا لیا کچھ عرصے کے بعد اس کے عزیز وہاں آنکے اور اس کا یہ حال دیکھ کر حیران ہو گئے

اور حضرت ابراہیم شاہ جتی کی خدمت میں حاضر ہو کر عرض کیا کہ حضور ہم اہل سادات ہیں اس نوجوان نے جس کا نام شاہ صلاح الدین ہے ابھی حال ہی میں شادی کی ہے لیکن آپ نے اسے بھی فقیر بنا لیا۔ اس پر آپ نے جواب دیا کہ پہلے یہ کفار کی سنت پر امیر تھا۔ لیکن ہم نے اسے سنت نبوی صلی اللہ علیہ وسلم کا فقیر بنا دیا ہے اگر اس کی شادی ہو چکی ہے تو ہم اسے صاحب اولاد بھی کئے دیتے ہیں۔ یہ آپ کی زبان مبارک کا ہی اثر ہے کہ وہ آج تک شاہ صلاح الدین اولادی کے نام سے اور اس کی کافی ”اولادی امیر کی کافی“ کے نام سے مشہور و معروف ہے۔

سید علی سرمست کی رحلت کے بعد قلندر شہباز کی ظاہری و باطنی خدمات آپ کی طریقت کے طالب پشت در پشت انجام دیتے رہے۔

مروی ہے کہ شاہ صلاح الدین اپنے مرشد کے حکم پر اپنے اہل و عیال کو بھی سیہون میں لے آئے۔ انہیں کافی اولاد ہوئی۔ سید ابراہیم شاہ جتی کے بعد قلندر شہباز کی ظاہری خدمات بھی وہی انجام دیتے رہے۔ کہتے ہیں کہ قلندر شہباز کی ان پر حد سے زیادہ کرم نوازی ہوئی تھی وہ دنیاوی مال و دولت اور جاہ و حشمت کو ترک کر کے ایک کامل فقیر بنے تھے۔ قلندر شہباز کی نظر کرم سے ان کی اولاد میں بہت سے اولیاء اللہ ہو گزرے ہیں۔

تاریخ تحفۃ الکرام میں تحریر ہے کہ سید صلاح الدین کے فرزند ارجمند سید پیر شاہ اپنے والد ماجد کے قائم مقام اور سجادہ نشین ہوئے۔ وہ ایک صاحب ریاضت انسان تھے اور ان کی ہر رات عبادت کرتے گزرتی تھی اور گرمی ہو یا جاڑہ نوافل کی ہر بارہ رکعت کے بعد وہ نیا غسل فرماتے تھے۔

اسی تاریخ میں آپ کے ایک فرزند سید نور شاہ کے متعلق تحریر ہے کہ اگرچہ ان کا ظاہری نمونہ لا پرواہ اور رندانہ تھا لیکن حقیقتاً وہ اس کمال درجہ پر پہنچے ہوئے تھے کہ ان کی زبان سے نکلا ہوا ہر لفظ تقدیر بن جاتا تھا۔ آپ کے کثیر اخراجات دیکھ کر لوگ آپ کو کیمیا گر خیال کرتے تھے۔

اس خاندان کے کچھ سید اس وقت دادو کے ڈاوچھ گاؤں میں رہتے ہیں ان کی ٹوٹی پھوٹی حویلیاں سبھون شہر میں موجود ہیں جو ان ہی کے نام سے یاد کی جاتی ہیں۔ مشہور ہے کہ ایک عرصہ دراز کے بعد جب صلاح الدین شاہ کی اولاد ختم ہو گئی تو اس کے بعد آپ کے طالب شیوخ، طالب بطالب قلندر شہباز کی ظاہری خدمات بجا لاتے رہے یہ بھی ایک لمبی مدت تک اس خدمت پر مامور رہے۔ ان میں سے شیخ بجنود شاہ، لعل جعفر شاہ، شیخ مکھن شاہ اور شیخ میاں ڈنل مشہور و معروف درویش ہو گزرے ہیں۔

تحفۃ الکرام میں لکھا ہے کہ ان شیوخ پر قلندر شہباز بہت مہربان تھے۔ کہتے ہیں کہ لکیاری سید نے جو اس شیخ خاندان کے نواسے تھے، قلندر شہباز کی درگاہ کی چابی حاصل کرنی چاہی۔ شیخ کسی طرح بھی ان کا مقابلہ نہیں کر سکتے تھے لہذا انہوں نے خود چابی ان کے حوالے کر دی۔ چابی حاصل کرنے کے بعد اہل سادات نے درگاہ کا دروازہ کھولنا چاہا لیکن وہ کسی طرح بھی نہ کھل سکا۔ تالا توڑنے کیلئے لوہار کو بلایا گیا جو نہی اس نے تالے کو ہتھوڑا مارنا چاہا تو اس کا ہاتھ سوکھ کر لکڑی ہو گیا۔ یہ دیکھ کر سید بہت حیران و پریشان ہوئے اور چابی شیخ خاندان کو لوٹادی کچھ عرصہ بعد یہ خاندان ختم ہو گیا اور چابی ان سادات کی تحویل میں آئی اور وہی قلندر شہباز کی ظاہری خدمات انجام دیتے رہے۔ ان میں سے پہلا خدمت گار سید حاجی محمد صادق شاہ تھا ان کے بعد ان کا بھائی سید اللہ بخش شاہ اور پھر ان کے بھائی سید مراد شاہ کے فرزند ارجمند سید پیرولی محمد شاہ نے حضرت قلندر شہباز کی ظاہری خدمات بجالائیں۔

شہباز قلندر کے ہم صحبت

برصغیر میں آنے کے بعد حضرت قلندر شہباز حضرت غوث بہاؤ الحق ملتانی ان کے فرزند حضرت شیخ صدرالدین، شیخ فریدالدین گنج شکر اور حضرت جلال سرخ بخاری سے ملے اور ان کی صحبت میں رہے۔ صاحب تحفۃ الکرام نے حضرت قلندر شہباز، حضرت شیخ فریدالدین گنج شکر، حضرت جلال سرخ بخاری اور حضرت غوث بہاؤ الدین زکریا کو ”چار یار“ کہا ہے اور دکھایا ہے کہ یہ ایک ساتھ سیر و سفر کرتے رہتے تھے۔

حضرت شہباز قلندر اور شیخ صدرالدین عارف کی صحبت کا ذکر تاریخ معصومی تاریخ فیروز شاہی وغیرہ میں بھی ملتا ہے۔ بعض تذکرہ نگاروں نے لکھا ہے کہ حضرت قلندر شہباز نے حضرت غوث بہاؤ الدین سے فیض حاصل کیا بلکہ خزینۃ الاصفیاء نے دعویٰ کیا ہے کہ:

”حضرت قلندر شہباز، حضرت شیخ بہاؤ الحق کے خلیفہ تھے۔“

تذکرہ الفقراء میں درج ہے کہ ”سہروردیہ طریقت کی مختلف شاخوں میں ”اعل شہباز یہ گروہ بھی شامل ہے اور اس شاخ کا آغاز حضرت لعل شہباز سے ہوتا ہے۔“

حقیقت میں اس ضمن میں مورخین کوئی بھی علمی اور تحقیقی سند نہ دے سکے اور معاصرانہ صحبت کو پیری مریدی سمجھ بیٹھے۔ حضرت شہباز حضرت غوث العالم کے گہرے دوست تھے لیکن مرید نہ تھے۔ حضرت قلندر شہباز کی طریقت، طریقت سہروردیہ سے بالکل مختلف ہے مثلاً قلندری طریقت میں مجردانہ زندگی کا تصور ہے جبکہ سہروردیہ میں

شادی روا ہے، سہروردیہ طریقت کے بزرگ پوری پوری دنیوی زندگی گزارتے ہیں جبکہ قلندریہ میں ایسا نہیں ہے۔ خود حضرت العالم انتہائی دولت مند تھے، حضرت رکن الدین ملتانی محمد تعلق سے وابستہ تھے مخدوم جہاں گشت کا تعلق فیروز تعلق سے تھا اور اس طرح دیگر سہروردیہ سلسلے کے بزرگوں کا حال تھا برخلاف اس کے حضرت شہباز دنیوی تعلق سے بے نیاز و بے تعلق زندگی بسر کی۔

ان باتوں سے یہ ثابت ہوتا ہے کہ قلندر شہباز حضرت غوث العالم کے مرید نہیں تھے بلکہ دوستی، احترام اور عقیدت کی وجہ سے لوگوں کو یہ غلط فہمی ہوئی ہے۔

سید جلال الدین سرخ بخاری

جب حضرت غوث بہاؤ الحق ملتان میں رہتے تھے تو ان کی ملاقات نجیب الطرفین سید علی سے ہوئی۔ حضرت غوث کے بغداد چھوڑنے کے بعد سید مذکور ان کی تعریف میں رطب اللسان رہتے تھے۔ ان کے صاحبزادے حضرت جلال الدین اس تعریف سے کافی متاثر ہوئے اور حضرت غوث سے ملنے ملتان آگئے اور واپسی پر سندھ کے شہر بکھر (جو روہڑی اور سکھر کے درمیان ہے) میں سکونت اختیار کر لی۔

ان کا پورا نام جلال الدین لقب جلال سرخ تھا اور ان کے نسب کا سلسلہ امام علی نقی سے جا ملتا ہے۔ ”سید جلال الدین جلال سرخ بخاری بن ابی الموید علی بن جعفر بن محمود بن احمد بن عبداللہ بن علی اصغر بن عبداللہ جعفر بن امام علی نقی۔“

یہ حضرت غوث کے نہ صرف دوست تھے اور ان کے ساتھ سیر و سفر کیا بلکہ ان کی خلافت کا خرقہ بھی حاصل کیا۔

یہ بڑی معرفت کے بزرگ گزرے ہیں۔ سفیۃ الاولیاء کے مصنف لکھتے ہیں کہ:

از بزرگان صحیح است جلیل القدر اور جامع علوم ظاہر و باطن بودند

بکھر کے سید بدرالدین کی چھوٹی بیٹی کے ساتھ ان کا نکاح ہوا۔ تحفۃ الکرام اور

اخبار الاخیار میں ہے کہ سید بدرالدین کو بشارت ہوئی کہ وہ اپنی بیٹی سید جلال الدین

کے نکاح میں دے دیں۔

تحفۃ الکرام میں سید بدرالدین کا ذکر اس طرح ہے۔

”سید بدرالدین عرف سید بدر بن سید صدرالدین خطیب کا سلسلہ مصدقہ روایتوں کے مطابق امام علی نقی سے جا ملتا ہے۔ ان کی ذاتی صفات معرفت و دینی حقیقت ہے۔ اولاد و خاندان کی سرداری نسب کی بزرگی سارے روہڑی میں مشہور ہے۔“

عزیزوں اور دوست احباب کی خواہش پر سید جلال ۱۲۴۴ء میں بکھر آ بسے اور ان کے طفیل یہ جگہ اسلام کی غیر معمولی تبلیغ کا مرکز بن گئی۔ اس کے بعد پنجاب میں سیالوں کے شہر جھنگ کی بنیاد ڈالی اور ساری عمر پنجاب اور سندھ میں اسلام کی تبلیغ کرتے رہے اور بہت سی قوموں نے آپ کے ہاتھوں اسلام قبول کیا۔ ۹۵ سال کی عمر میں ۱۲۹۱ء میں اوچ میں انتقال ہوا اور وہیں مدفون بنا۔

آپ کے بیٹوں میں حضرت سید احمد کبیر سید بہاؤ الدین اور سید محمد تھے۔ سید محمد کے حضرت جلال الدین بخاری مخدوم جہانیاں جہاں گشت فرزند تھے جو ایک بڑے پائے کے بزرگ گزرے ہیں۔ حضرت بہاؤ الدین زکریا ملتانی کے پوتے حضرت رکن الدین کے بڑے خلیفہ ہوئے۔ دہلی کے بادشاہ فیروز تغلق ان کے بڑے معتقد تھے اور انہوں نے شیخ الاسلام کا عہدہ سونپا تھا۔

حضرت بابا فرید گنج شکر رحمۃ اللہ علیہ

حضرت بابا فرید رحمۃ اللہ علیہ چشتی طریقت سے تعلق رکھتے تھے اور معرفت کی اعلیٰ منزلوں پر فائز ہوئے۔ آپ کا نام فرید الدین اور لقب گنج شکر رحمۃ اللہ علیہ تھا۔ آپ کی تاریخ ولادت پر اختلاف ہے۔ صاحب بزم صوفیہ نے ۵۸۲ھ دی ہے جبکہ سیر اولیاء و دیگر تواریخ میں ۵۶۹ھ ہے اور آپ کے روضہ اقدس پر بھی یہی تاریخ رقم ہے۔

مذکرہ نگاروں نے لکھا ہے کہ بیعت کے وقت آپ کی عمر ۱۸ سال تھی اور بیعت

کے بعد ۸۰ سال تک آپ زندہ رہے۔ اس لحاظ سے آپ کا سن ولادت ۵۶۹ھ ہی بنتا ہے کیونکہ آپ کا انتقال ۶۶۳ھ میں ہوا۔

آپ کے والد بزرگوار کا نام مولانا جمال الدین سلیمان تھا اور دیوان چاولی مشائخ ضلع ملتان کے رہنے والے تھے۔ بچپن میں ہی ان کے والد بزرگوار کی وفات ہوئی۔ ان کی والدہ نے ابتدائی تعلیم گاؤں کے عالم سے ہی دلائی اور اس کے بعد ملتان بھیج دیا جہاں آپ نے قرآن حفظ کیا اور مولانا منہاج الدین کی مسجد میں فقہ کی مشہور کتاب ”نافع“ شروع کی۔ ایک روز آپ ”نافع“ پڑھ رہے تھے کہ خواجہ قطب الدین بختیار کا کی مسجد میں نماز پڑھنے آئے خواجہ صاحب کی تیز نگاہیں حضرت بابا فرید رحمۃ اللہ علیہ پر پڑ گئیں۔ چند لمحوں کی گفتگو کے بعد خواجہ صاحب کے دستِ حق پرست پر بیعت کر لی۔ بزم صوفیہ میں تحریر ہے کہ خواجہ نے بیعت کے وقت حضرت بابا سے مخاطب ہو کر یہ رباعی پڑھی۔

مقبول تر جز مقبل جاوید نشد ز لطف تو ہیچ بندہ نومید نشد

لطفت بکدام بندہ پیوست دے کان ذرہ بہ از ہزار خورشید نشد

کئی تواریخ میں تحریر ہے کہ بیعت ملتان میں نہیں ہوئی تھی بلکہ بابا فرید رحمۃ اللہ علیہ جب دہلی گئے تو ہوئی۔ حضرت خواجہ حسن نظامی نے لکھا ہے کہ مولانا جمال ملتانی نے ملتان میں بیعت کی تصدیق اس طرح کی ہے۔

”در ملتان حضرت شیخ فرید الدین مسعود بہ شرف ارادت مشرف شد۔“

آگے تحریر ہے کہ:

”بتحقیق پیوستہ است کہ حضرت فرید الدین مسعود در ملتان بیعت حضرت زبدۃ

الاسرار شیخ الاسلام قطب الدین کا کی روشی مشرف شد۔“

جب حضرت خواجہ صاحب دہلی روانہ ہوئے تو حضرت بابا فرید بھی آپ کے ہمسفر ہوئے ابھی تین منزلیں ہی طے کی تھیں کہ حضرت خواجہ صاحب نے بلا کر فرمایا

”ابھی آپ وہاں جا کر علم کی تحصیل کریں کیونکہ بے علم زاہد مسخرہ یا شیطان ہوتا ہے۔“
پھر مرشد کے حکم کے مطابق ملتان آ گئے۔ کچھ عرصہ یہاں رہے اور پھر تعلیم حاصل
کرنے قندھار چلے گئے۔ اس کے بعد شہاب الدین سہروردی، سیف الدین باخزری
بہاؤ الدین حموی، سعید الدین حمیدی، شیخ اوحید الدین کرمانی، شیخ فرید الدین نیشاپوری
جیسے صوفیوں اور بزرگوں کی صحبت سے فیضیاب ہوئے۔

پانچ سال کی سیاحت کے بعد اپنے مرشد کی خدمت میں دہلی واپس ہوئے اور
انہوں نے غزنی دروازے کے برج کے نیچے ایک مقبرہ مرحمت فرمایا اور یہاں ریاضت
و عبادت میں مشغول ہو گئے پھر مرشد کی اجازت سے ”ہانسی“ چلے گئے لیکن معتقدین
کے ہجوم سے تنگ آ کر ”اجودھن“ چلے گئے اور یہاں کچھ عرصہ سکون و تنہائی سے رہے۔
حضرت بابا فرید یہاں تمام دن ریاضتوں میں مشغول رہتے۔ ان کا اپنا بیان ہے
کہ مسلسل ۲۰ سال کٹھن تر ریاضتیں کیں، بغیر کھائے پئے روزے پر روزہ رکھا اور جس
روز زیادہ تکلیف وضعف آتا تو کچھ کھاپی لیتے۔ رمضان کی ہر رات تراویح اور قرآن
حکیم کا دور مکمل کرتے۔ کبھی کبھی دس پارے پڑھ ڈالتے۔ کہتے ہیں کہ جب ایک محفل
میں یہ شعر پڑھا گیا تو بے ہوش ہو گئے۔

در کوئے عاشقان چناں جاں بدھند کانجا ملک الموت نلنجد ہرگز
سنہ ۶۶۴ھ میں انتقال فرمایا۔ آپ کے مریدوں میں حضرت نظام الدین اولیاء
دہلوی جیسے عارف گزرے ہیں۔

شاہ صدر الدین لکی والے

سہون کے قریب ”لکی“ نامی ایک گاؤں ہے۔ شاہ صدر الدین دہاں کے رہنے
والے تھے اور طویل عمر پا کر وفات پائی۔ لکی میں آپ کا مقبرہ مرجع خلائق ہے۔ آپ
سید علی لکی کی اولاد میں سے تھے جن کو سندھ کے راجا دلورائے کے بھائی چٹھہ امرانی (جو
مسلمان ہو چکے تھے) جا کرہ سامرہ سے سندھ میں لائے۔ اس لئے کہ راجہ دلورائے کو

زیر کرے اور اس کو بدکاریوں کی سزا دے۔ سید علی کی آمد کے بعد راجہ دلورائے تائب ہوئے اور اسلام قبول کیا۔ اپنی بیٹی سید علی مکی کے نکاح میں دی جس سے سندھ میں سید علی مکی کی اولاد پھلی پھولی۔ شاہ صدران کے ایک بیٹے کی اولاد میں سے تھے۔

شاہ صدر لکی میں گوشہ نشین رہتے تھے اور ہمیشہ عبادت الہی میں مصروف رہتے تھے۔ سندھ کے سیر و سفر کے دوران کئی بزرگوں نے آپ سے ملاقاتیں کیں۔ حضرت خواجہ معین الدین چشتی اجمیری بھی سیر و سفر کے دوران آپ سے ملے۔ آپ کے ملفوظات ”دلیل العارفین“ میں اس ملاقات کا ذکر اس طرح آیا ہے۔

”ایک مرتبہ سیوستان میں خواجہ عثمان ہارونی کے ہمراہ سفر کر رہا تھا۔ ایک جھونپڑی میں ایک درویش شیخ صدر الدین محمد احمد کو دیکھا جو از حد یاد الہی میں مشغول تھا اور بزرگ تھا۔ میں چند روز ان کی صحبت میں رہا۔ جو شخص جھونپڑی میں آتا محروم نہ جاتا۔ عالم غیب سے کچھ نہ کچھ اسے دیتا اور کہتا کہ اس درویش کو دعائے ایمان سے یاد کرو۔ اگر میں اپنا ایمان گور میں سلامت لے جاؤں گا تو گویا بڑا کام کروں گا۔ الغرض جب وہ بزرگ موت اور قبر کی ہیبت سنتا تو بید کی طرح کانپتا اور اس کی آنکھوں سے خون جاری ہو جاتا گویا پانی کا چشمہ ہے۔ اس کے بعد سات رات دن تک روتا رہتا لیکن کھڑے ہو کر اور آنکھیں آسمان کی طرف کئے ہوئے ان کا رونا دیکھ کر ہمیں بھی رونا آتا۔ جب رونے سے فارغ ہوتا تو بیٹھ کر ہماری طرف مخاطب ہو کر کہتا: اے عزیزو! جسے موت آتی ہے اور ملک الموت کا سایہ اس کا پیچھا کئے ہوئے ہو اور تیز رفتار قیامت کا ساون اس کے پیچھے آنا ہے اسے خواب و قرار اور خندہ و خوش دلی سے کیا واسطہ اور دوسرے کام میں مشغول ہونا اسے کس طرح بھلا معلوم ہوتا ہے۔“

حضرت بابا فرید الدین گنج شکر بھی سفر کے دوران سندھ کے اس بزرگ سے ملے۔ آپ کی ملفوظات ”راحت القلوب“ میں اس ملاقات کا ذکر اس طرح آیا ہے۔

”فرمایا کہ ایک مرتبہ سیوستان کی طرف مسافر تھا۔ وہاں کے اولیاء اور بزرگوں

نے ملاقات کی۔ ایک روز شیخ محمد سیوستانی کی خدمت میں حاضر تھا جو صاحب ولایت بزرگ تھے۔ سلوک کے بارے میں گفتگو ہوئی۔“

یہاں شیخ محمد سے مراد بھی شیخ صدرالدین محمد احمد ہیں۔ شاہ صدرالدین کی اولاد میں بھی بہت سے اولیاء اللہ پیدا ہوئے ہیں جن کی درگاہیں آج بھی سندھ میں مختلف جگہ پر ہیں۔ آپ سندھ کے لکیاری اور راشدی خانوادوں کے مورث اعلیٰ ہیں۔ پیر صاحب پگاڑا اور پیر آف جھنڈوان کی اولاد میں سے ہی ہیں اور راشدی خانوادے سے تعلق رکھتے ہیں۔

شہباز قلندر کی سندھ میں سیر و ملاقاتیں

حضرت شہباز قلندر کے سندھ میں گھومنے اور تبلیغ کرنے کے سلسلہ میں تحفۃ الکرام میں لکھا ہے کہ:

”رکن پور“ شیخ رکن الدین ملتانی کے نام پر ایک گاؤں ہے۔ یہاں سومرو ذات کے ایک شیخ ریحان رہتے تھے۔ شیخ رکن الدین ان کی زیارت کیلئے یہاں تشریف لائے تھے اور اسی نسبت سے اسے رکن پور کہا جانے لگا۔ شیخ ریحان کا اصلی نام چنیسر تھا۔ کہا جاتا ہے اتفاق سے کسی وقت شیخ رکن الدین اور حضرت قلندر شہباز وہاں آئے۔ آپ سے ملاقات کی اور آپ کو شہد روٹی اور دودھ کی فرمائش کی جو آپ نے پوری کی۔“

تحفۃ الکرام کی دوسری روایت کے مطابق حضرت قلندر شہباز رحمۃ اللہ علیہ شیخ ریحان جھنگلی کے فرزند شیخ دودو کی شہادت کے بعد فاتح خوانی کیلئے بھی گئے تھے۔ وہ جس درخت کے نیچے بیٹھتے تھے۔ وہ صاحب تحفۃ الکرام کے زمانہ میں بھی موجود تھا۔

اگر یہ دونوں روایتیں صحیح ہیں کہ حضرت قلندر شہباز رحمۃ اللہ علیہ شیخ ریحان سے بھی ملے تھے اور وہاں بعد میں بھی گئے تھے۔ تو یہ روایت صحیح نہیں ہے کہ شیخ رکن الدین ملتانی کی بھی شیخ ریحان سے ملاقات ہوئی تھی کیونکہ شیخ رکن الدین حضرت غوث بہاؤ

الدین زکریا ملتانی کے پوتے تھے اور حضرت قلندر شہباز رحمۃ اللہ علیہ کے بہت بعد میں پیدا ہوئے تھے۔ حضرت غوث بہاؤ الدین اور آپ کی اولاد کا سندھ میں آنا جانا ثابت ہے کیونکہ سندھ میں آپ کے بہت سے مرید تھے۔ ہو سکتا ہے کہ حضرت شیخ رکن الدین ملتانی شیخ ریحان کے بہت بعد میں آئے ہوں اور آپ کے آنے کی وجہ سے آپ کے مریدوں نے اس گاؤں کا نام ہی رکن پور رکھا ہو۔

صاحب تحفۃ الکرام نے رکن پور کو نیرن کوٹ (موجودہ حیدرآباد) کے نزدیک دکھایا ہے۔ اس سے معلوم ہوتا ہے کہ حضرت قلندر شہباز نے سندھ میں دور دور تک سیر و سفر کیا۔ لازمی طور پر سیر و سفر تبلیغی لحاظ سے ہوگا۔ اسی مورخ نے دوسری جگہ ”منگھ کے طوق“ کے عنوان کے تحت لکھا ہے:

”مشہور پہاڑ ہے۔ حاجی منگونا می ایک بزرگ وہاں مدفون ہیں جو شیخ بہاؤ الدین زکریا ملتانی کے ہم عصر تھے۔ اس کے علاوہ حاجی منگھ پہاڑ میں مخدوم لعل شہباز کی ”کندری“ نامی ایک نہر بھی ہے جس کی دونوں اطراف میں فرحت بخش باغات اور فقیروں کے پرسکون آستانے ہیں۔“

منگھو پیر کراچی کے قریب ہے اور وہاں کی ایک نہر بقول میر علی شیر قانع حضرت قلندر شہباز کے نام پر تھی۔ اس سے ظاہر ہوتا ہے کہ آپ وہاں گئے تھے اس کے بعد ہی اس نہر کا نام آپ کے نام پر پڑا ہوگا۔ اس سے اندازہ ہوتا ہے کہ سندھ میں آپ کی سیاحت کا دائرہ کتنا وسیع تھا۔ یہ تو پہلے بھی لکھا جا چکا ہے کہ آپ نے سندھ کی سیاحت تبلیغ کیلئے کی ہوگی کیونکہ آپ سندھ کو ایمان کے نور سے منور کرنے کیلئے ہی آئے تھے۔

حیدرآباد کے قریب ”گنجہ ٹکر“ کے نزدیک ٹنڈھ غلام حسین میں آپ کے چلہ کی جگہ مشہور ہے۔ اس سے اندازہ ہوتا ہے کہ آپ نے حیدرآباد کی طرف بھی سیر و سفر کیا۔ اس کے علاوہ ایک اور روایت بھی ہے کہ آپ نے حیدرآباد کے اطراف میں ساجن

سوائی اور تاج الدین طریل سے بھی ملاقاتیں کی۔

دوسری روایت ہے کہ آپ نے ٹھٹھہ کے پیر پٹہ سے بھی ملاقات کی۔ مولانا عبدالقادر کی تصنیف حدیقتہ الاولیاء میں مذکور ہے۔

شیخ پتہ سرور سلطان دین! فارس میدان عرفان و یقین
 واصل حق صاحب صدق و صفا مظهر مجموعہ انوار حق!
 در کن غار جبل ماویٰ گرفت لعل دس در سنگ خارا جا گرفت
 از خلائق دور با حق در حضور! مخفی از چشمہ چوں در دیدہ نور
 کس بنودہ مطلع بر حال شان! گوہرے بودہ نہاں در جوف کان
 اتفاقاً شیخ عثمان شاہباز آں شہ سردار دین و سرفراز
 ہمرہ شیخ الشیوخ صدر الدین شیخ زکریا بہاؤ الدین امیں
 از صفائی باطن و نور ضمیر! یافتند آں اہل دل را گوشہ گیر
 شیخ پتہ از سر صدق و یقین شد مرید شیخ زکریا امیں

اس سے معلوم ہوتا ہے کہ حضرت شہباز قلندر شیخ بہاؤ الدین اور صدر الدین اس جگہ سے گزرے جہاں شیخ پتہ رہتے تھے۔ جب وہ گزر رہے تھے تو ان کو معلوم ہوا کہ یہاں کوئی اہل دل رہتا ہے۔ اس کے بعد وہ اس سے ملے اور شیخ پتہ صدق اور یقین سے شیخ بہاؤ الدین زکریا کے مرید ہوئے۔ اس سے یہ بخوبی واضح ہوتا ہے کہ حضرت شہباز قلندر نے حضرت شیخ بہاؤ الدین زکریا اور ان کے فرزند شیخ صدر الدین عارف کے ساتھ تبلیغی نقطہ نگاہ سے سندھ کی سیاحت کی۔

ایک عام روایت ہے کہ حضرت شہباز سیہون سے لاہوت بھی گئے۔ وہاں سے ہنسگراج گئے اور پھر کراچی آ کر منگھ پیر سے ملے۔

منگھ پیر سے ملاقات کا ذکر تو صاحب تحفۃ الکرام نے بھی کیا ہے۔ جو پہلے آچکا

یہ بھی روایت ہے کہ آپ نے قدیم پاٹ میں حاجی اسماعیل پنوہر سے بھی ملاقات کی۔ قدیم پاٹ کے کھنڈرات کے قریب حاجی اسماعیل پنوہر کا مزار آج بھی موجود ہے۔

صاحب تحفۃ الکرام نے مکلی کے بزرگوں کے ضمن میں میاں لال کا ذکر بھی کیا ہے جن کے متعلق لکھا ہے کہ وہ حضرت قلندر شہباز کے بھائی یا چچا زاد بھائی تھے۔

اس سے معلوم ہوتا ہے کہ میاں لال یا تو حضرت قلندر شہباز کے ساتھ سندھ میں آئے تھے یا حضرت شہباز کے سندھ میں اقامت اختیار کرنے کے بعد سندھ میں آئے تھے اور آپ کے ساتھ سندھ کی سیر و سفر کیا تھا۔ ہو سکتا ہے کہ حضرت قلندر شہباز نے تبلیغ کیلئے آپ کو ٹھٹھہ میں رہنے کا حکم دیا ہو۔

قلندر شہباز سیاحت کے دوران رشد و ہدایت کے ساتھ خالق حقیقی کی عبادت بھی کرتے رہے ہیں کیونکہ تحفۃ الکرام سے معلوم ہوتا ہے کہ آپ کنڈری نہر پر اور گنجہ ٹکر کے نزدیک چلہ کش ہوئے۔ سیر و سفر کے بعد جب سیہون واپس آئے تو وہاں سے شر فساد اور برائی کو جڑ سے اکھیڑ دیا۔ اس کے بعد آپ ہمیشہ یاد حق میں مشغول رہنے لگے۔ صاحب قلندر نامہ نے لکھا ہے ”اس طرح بحکم الہی سیوستان (سیہون) میں تشریف فرما ہوئے اور فساد کو بند کر کے یاد حق ہمیشہ مشغول رہنے لگے۔“

شہباز قلندر سے فیضیاب ہستیاں

حضرت شہباز قلندر کے عقیدت مند پورے برصغیر میں موجود ہیں۔ سندھ کے علاوہ پنجاب، بلوچستان، سرحد اور بلوچستان و کشمیر جیسے علاقے ہی نہیں بلکہ بھارت، بنگلہ دیش، سری لنکا سمیت ساری دنیا میں آپ کے ماننے والے موجود ہیں تاہم جن بڑی شخصیات نے آپ سے فیض پایا ان کا ذکر ڈاکٹر عبدالحمید سندھی نے یوں کیا ہے۔

سید علی سرمست

کئی کتب میں لکھا ہے کہ علی سرمست بغداد سے آپ کے ہمراہ تشریف لائے۔ حاجی موسیٰ خاں رقمطراز ہیں کہ:

یہ بزرگ حضرت قلندر شہباز کے دوست سید جلال الدین سرخ پوش کے فرزند تھے۔ حضرت شہباز ان پر کافی مہربان تھے یہ قلندر کے وزیر مشہور تھے۔ قلندر شہباز کے پردہ کر جانے کے بعد آپ کے مریدوں نے ان کے ہی ہاتھوں پر بیعت کی اور آپ کی درگاہ کے پہلے خدمت گار بھی یہی بزرگ بنے۔ آپ کا مرقد درگاہ قلندر کے اندر روضہ کے باہر چھوٹے گنبد کے نیچے ہے۔

سید عبدالوہاب

انہوں نے لعل شہباز کے انتقال کے بعد اپنا جداگانہ تکیہ (کافی) بنا لیا اس ”کافی“ کو کچھری والی ”کافی“ کہا جاتا ہے۔

سید عبداللہ شاہ علوی

یہ بزرگ بھی قلندر شہباز سے مستفیض ہوئے اور ”ابدالن والی کافی“ انہیں کے نام سے مشہور ہے۔ انہوں نے بھی اپنی جداگانہ گدی بنائی اور یہ درگاہ ”سید عدل دریا شاہ“ کہلاتی ہے۔

سکندر بودلو

سکندر بودلو کا ذکر اس سے پہلے بھی آچکا ہے۔ ان کا روضہ قلعہ کے قریب ہے۔ آپ کے روضہ پر روزانہ حضرت شہباز قلندر سے جداگانہ دھمال منعقد ہوتی ہے۔ ہر جمعہ کی رات رات گزرے بودلو بادشاہ کے فقیر رنگین پوشاک پہنے اور پیروں میں گھنگھر و لعل شہباز قلندر کے مزار کی جانب ان کی دھمال میں شرکت کرنے رواں دواں ہوتے ہیں۔

سید میر کلاں

اس سے پیشتر بتایا جا چکا ہے کہ ان کی ملاقات شہباز قلندر سے کربلا معلیٰ میں ہوئی تھی اور ان کے کہنے پر سیہون آئے۔ صاحب ”الشہباز“ نے تحریر کیا ہے کہ:

”حضرت قلندر شہباز کے مرشد بابا ابراہیم کے فرزند تھے جن کا شجرہ امام موسیٰ کاظم تک پہنچتا ہے۔“

تحفۃ الکرام میں ہے کہ:

”یہ کربلا معلیٰ کے عظیم القدر سادات میں سے تھے۔ اس مبارک سرزمین پر نکلنے کے بعد پہلے قندھار پھر سندھ پھر سیوستان میں آگئے اور بڑا وقت شیخ عثمان مروندی کے مزار انور پر گزارا۔ یہ تقویٰ و زہد میں بینظیر تھے۔ ان کی اولاد کافی تعداد میں تھی میر معصوم (تاریخ معصومی کے مصنف) ان کی اولاد میں سے تھے۔“

ڈاکٹر عبدالمجید سندھی کے خیال میں یہاں صاحب تحفۃ الکرام میر علی شیر قانع کو

مغالطہ ہوا ہے۔ حقیقت اس طرح ہے کہ میر معصوم کے والد سید صفائی، سلطان محمود خاں بکھر کی حکومت کے زمانہ میں (۶۹۸-۶۸۲ء) قندھار سے بکھر آئے اور تھوڑے عرصے کے بعد سیہون کے مضافات کے ایک گاؤں ”کھا بڑوٹ“ کے سادات گھرانے میں شادی کر لی جس سے میر معصوم کی ولادت ہوئی۔“

میر کلاں پہلے ”کھا بڑوٹ“ گاؤں میں رہے اور پھر سیہون آ گئے۔ لعل شہباز کی گدی میں ان کی اولاد حصہ دار ہوئی جس میں سید میر خسر، سید میر انور علی، سید گہن شاہ مشہور بزرگ ہیں۔ آج کل اس خاندان کے سربراہ سید صادق علی ہیں۔

سید بھورا بادل شیر

میر کلاں کے فرزند سید محمد کے خاندان میں کامل فقیر بھی گزرے ہیں۔ یہ شہباز قلندر کے مزار کے سامنے ایک اینٹ پر بیٹھ کر عبادت کرتے تھے۔ ایک دفعہ ”اولادی کے خاندان کے ایک شخص نے ٹھوکر لگا کر وہ اینٹ نکال دی۔ اس پر شاہ اولادی کے خاندان کو قلندر شہباز کی جانب سے حکم ملا کہ ”اس گستاخی کی سزا کے طور پر بادل شیر کو چار پائی دی جائے۔ اب دستور یہ ہے کہ دھمال کے وقت علم کے نیچے بادل شیر کافی (تکیہ) کا فقیر چار پائی رکھ کر ہاتھ باندھے کھڑا رہتا ہے اور دھمال کے خاتمہ تک اسی حالت میں موجود رہتا ہے۔“

درگاہ کے دروازے کے ساتھ جنوب کی طرف بادل شیر کی کافی ہے جہاں ان کا مزار ہے اور ان کی گدی پر سید غلام نبی شاہ ولد سید مہدن دریا ہیں۔

سید نہال شاہ نوری اور بیگن شاہ بھی میر کلاں کے خاندان میں گزرے ہیں لیکن نہال شاہ نوری کا روضہ جداگانہ ہے۔ صاحب تحفۃ الکرام نے ان کا ذکر اس طرح کیا ہے:

”یہ کھا بڑوٹی“ سادات سے ہیں جو سیہون کا ایک گاؤں ہے۔ اصلی متولی شیوخ سے زبردستی مخدوم علیہ کی درگاہ کے سجادہ نشین ہو گئے۔ پیر کے فیض کی بدولت ان کا اثر و

رسوخ سجادہ نشین سادات سے بڑھ گیا اور درگاہ کے دروازے کے باہر تخت پر بیٹھنے کی خصوصیات عطا ہوئیں۔ یہی رسم ان کے جانشینوں میں چلی آتی ہے۔“

ان کے بعد حضرت شاہ اس کے بعد موج دریا سجادہ نشین ہوئے۔ اس خاندان میں ”سید انور علی شاہ“ بھی ایک کامل فقیر ہو گزرے ہیں جو بادل شیر کے طالب ”گل شاہ“ کے طالب تھے اور بہت عابد و زاہد تھے۔ اس طرح اس خاندان سے بہت فقراء ہوئے اور ان کے ذمہ درگاہ میں جھاڑو دینے کا بندوبست دیا گیا۔

سید انور علی شاہ کی وفات کے بعد جھاڑو دینے کی ذمہ داری پر نظر شاہ نامی فقیر مقرر ہوئے۔ ان کے بعد ان کے گروہ کے فقراء وقتاً فوقتاً مقرر ہوتے رہے جن میں یقین شاہ، روشن علی شاہ، درباری شاہ، امان علی شاہ، خاکی شاہ، محبوب شاہ، قطب شاہ، شمشیر علی، دیدار علی اور نادر علی شاہ جیسے بزرگ شامل تھے۔ یہ تکیہ اوائل میں ”سخی سرور کا مکان“ کہلاتا تھا۔ اب ”پٹھانوں والی کافی“ کے نام سے مشہور ہے۔

سید صلاح الدین

یہ بزرگ شاہ صدر الدین کی اولاد میں سے تھے اور قلندر شہباز کے ہمراہ سیہون میں تشریف لائے تھے۔

تحفۃ الکرام میں رقم ہے:

”یہ بزرگ لکیاری کے سادات میں سے تھے اور انہیں سجادہ نشینی کا شرف حاصل تھا۔“ صاحب الشہباز نے لکھا ہے کہ:

”لعل شہباز کے وصال کے بعد سیہون میں آئے۔ خدا نے انہیں اولاد کی کثرت سے نوازا تھا جو سب کے سب درویش اور اہل علم ثابت ہوئے۔ بعض لوگوں نے انہیں لعل سائیں کا حقیقی سجادہ نشین ثابت کیا ہے تاہم یہ ابراہیم شاہ کے طالب تھے۔ اولاد کی کثرت کی وجہ سے ”اولادی امیر“ کہلائے۔ ”شاہ اولادی“ کی کافی آپ کی یادگار ہے۔ آپ کی اولاد سجادہ نشینی سے سرفراز ہوتی رہی۔ موجودہ سجادہ نشین محرم شاہ ہیں۔“

صاحب تحفۃ الکرام نے لکھا ہے کہ:

”یہ سادات خاندان اپنی ذاتی صلاحیتوں کی وجہ سے دین و دنیا میں نامور ہوئے اور درگاہ کی سجادہ نشینی کی دولت ہاتھ آئی۔ اپنے اعمال اور پیر کی نظر کے فیض سے اپنے مریدوں اور متعلقین کی اصلاح کا موجب ہوئے۔ ان کے بعد ان کے بیٹے سید پیر شاہ گدی نشین ہوئے اور درگاہ کی سجادہ نشینی سے سرفراز ہوئے۔“

تحفۃ الکرام میں ان کی توصیف و تعریف اس طرح کی گئی ہے:

”یہ تہجد گزار تھے، نقلیں پڑھتے اور ساری رات عبادت میں گزار دیتے تھے۔“

سندھ کے حاکم میاں نور محمد نے انہیں ایک دفعہ زیارت کرنے کیلئے اپنے پاس بلایا لیکن انہوں نے وہاں جانے سے انکار کر دیا اور آخر وہ خود ان کی خدمت میں حاضر ہوا۔ پھر بھی انہوں نے ان کا استقبال نہ کیا بلکہ دیکھتے ہی کہا کہ اب دنیا میں رہنے سے بہتر یہ ہے کہ جلد اجل آجائے۔

اگر تحفۃ الکرام کی مندرجہ بالا عبارت کو قبول کیا جائے تو اس سے پتہ چلتا ہے کہ سید صلاح الدین حضرت شہباز قلندر کے وصال کے بعد سیہون شریف آئے یا پھر یہ قیاس کرنا پڑتا ہے کہ سید صلاح الدین نامی اس خاندان میں کوئی اور بھی بزرگ گزرے ہیں جنہوں نے لعل شہباز کی قربت حاصل کی تھی۔

سید پیر شاہ کے بعد ان کے بھائی نور شاہ سجادہ نشین ہوئے اور ان کا ظاہری نمونہ بھی ابدالوں کی طرح جو ابدار نہ اور رندانہ رہا۔ ان کے بعد حیدر شاہ ان کے جانشین ہوئے جنہوں نے اپنی زندگی میں اپنے بیٹے نظر شاہ کو جانشین کر دیا تھا۔ نظر شاہ کے بعد ان کے بڑے بھائی اسد شاہ سجادہ نشین ہوئے اور اس کے بعد سید حیدر شاہ نے وفات پائی۔

کہا جاتا ہے کہ اس خاندان کے بعض افراد نے ضلع داود کے گاؤں ”ڈاوچ“ کو

اپنا وطن بنایا۔

تحفۃ الکرام میں بیان ہے کہ:

”قدیم زمانہ میں درگاہ کے متولی اور کلید بردار شیخ تھے۔ شیخ مکھن ان ہی شیخوں میں سے گزرے ہیں۔ تحفۃ الکرام میں لکھا ہے کہ:

”ایک دفعہ سادات نے شیخوں سے درگاہ کی چابی زبردستی حاصل کی لیکن خدا نے چابی کی اس طرح لاج رکھ لی کہ کوشش کے باوجود دروازہ نہ کھول سکے۔ یہاں تک کہ لوہاروں کو بلا کر بھی دروازہ کھولنے سے قاصر رہے۔ آخر ناکام ہو کر چابی شیخوں کے حوالے کی اور انہوں نے بآسانی دروازہ کھول دیا“ (ص ۱۳۶ ص ۱۳۷)

شیخ مکھن کا نام دراصل ”شیخ منکن“ ہے جن کا مزار درگاہ کے اندر ہے۔

مقامی روایات کے مطابق سید ولی محمد شاہ کو شیخوں نے از خود اپنا مرشد ہونے کی وجہ سے چابی بخشی تھی اور پھر وہ لوگ کلید بردار بن گئے۔

شاہ گودڑیو

تواریخ یا تذکروں میں شاہ گودڑیو کا احوال نہیں ملتا لیکن عوام میں مختلف روایات مشہور ہیں مثلاً ایک روایت ہے کہ:

”شاہ گودڑیو کے والد بلخ بخارا کے بادشاہ تھے اور جب لعل سائیں ان کے شہر میں تشریف فرما ہوئے تو آپ نے عرض کیا کہ ”میرے کوئی اولاد نہیں ہے اللہ تعالیٰ سے دعا فرمائیں کہ میرے فرزند ہو۔“ لعل سائیں نے دعا فرمادی۔

حضرت قلندر شہباز کی دعا کے بعد ان کے دو بیٹے پیدا ہوئے جن میں سے ایک نام ”ادھم“ رکھا۔

ادھم بڑا ہوا کر سلطان ادھم کے نام سے مشہور ہوا لیکن پھر دنیا ترک کر کے بقیہ آدمی عمر فقیری میں گزار دی۔ ان کا مزار خیر پور میرس سے ۱۰ میل دور ایک پہاڑی پر

ہے۔ دوسرا بچہ حضرت شہباز کے ساتھ رہا اور آپ نے ہی ان کی تربیت کی اور روحانی فیض مستفیض فرمایا۔ آپ جب سیر و سیاحت کو نکلے تو ان کے ہمراہ گودڑیوں لے کر چلتے۔ لعل سائیں نے انہیں اس پہاڑی پر قیام کرنے کا حکم دیا۔ جہاں اب ان کا مزار ہے۔ آپ کا مزار ضلع دادو کے پہاڑی علاقہ میں ہے۔ آپ کا اصل نام سید عبداللہ شاہ تھا

پیر پٹھو

ان کا کچھ ذکر اس سے قبل بھی آچکا ہے۔ ان کا اصلی نام حسین، لقب شاہ عالم اور کنیت ابوالخیر ہے لیکن ”شیخ پٹھا“ کے نام سے مشہور ہیں۔ ان کے والد کا نام راجپار اور والدہ کا نام سلطانی تھا جو مراد بن شرفو کی بیٹی تھی۔ یہ ٹھٹھہ سے آگے ”آری“ کے مقام پر رہتے تھے۔ ذات کے ”اپلان“ تھے۔

آپ سندھ کے قدیم بزرگوں میں سے گزرے ہیں۔ تحفۃ الکرام میں درج ہے کہ:

”شاہ جمیل گرناری (سید عبدالہادی بن سید عبدالعطاس) بھی ان کے مرید تھے۔ ان کا مقبرہ شیخ پٹھی کے قریب ہے۔ اب جس جگہ پر پیر پٹھو کا مقبرہ ہے وہاں ان کا تکیہ تھا اور اسی جگہ پر ہمیشہ عبادت و ریاضت میں مشغول رہتے تھے۔“

قلندر شہباز اور حضرت غوث بہاؤ الحق جب سیر و سفر کرتے ہوئے آئے تو یہ ان سے ملے اور ان بزرگوں کے فیض نظر سے پیر پٹھہ نے کمالات حاصل کئے۔

انہوں نے ۶۴۶ھ میں وفات پائی اور انہیں اسی پہاڑ کے غار میں دفن کیا گیا جہاں عبادت میں مشغول رہتے تھے۔“

۱۲ ربیع الاول کو آپ کے مزار پر سالانہ عرس لگتا ہے۔ ٹھٹھہ کے عوام کو آپ سے بڑی عقیدت ہے۔

فیروز شاہ تغلق نے ۷۷۲ھ میں ٹھٹھہ پر لشکر کشی کی۔ اس وقت ٹھٹھہ کا حکمران جام بابینو تھا۔ اس نے تغلق کا مقابلہ کیا جس کے نتیجہ میں لشکر لے کر فیروز شاہ گجرات چلا

گیا۔ ٹھٹھہ کے لوگ اس پر بہت خوش ہوئے اور اسے اپنے پیر کی کرامت تصور کرنے لگے۔ فیروز شاہ کا مورخ شمس الدین سراج تارخ فیروز شاہی میں لکھتا ہے۔

”و مال کرت کہ سلطان فیروز از ٹھٹھہ بے غرض سمت گجرات بازگشت۔ ٹھٹھیان این سخن را درو حجت ساختند و میگفتند ”برکت“ شیخ پٹھاک مو اک نٹھا۔“

”اک مو“ محمد تعلق کی جانب اشارہ ہے جو ٹھٹھہ فتح نہ کر سکا اور واپسی میں مر گیا اور ”ایک ٹٹھا“ فیروز تعلق کے جانب اشارہ ہے جو ٹھٹھہ فتح کئے بغیر ہی واپس چلا گیا۔

لعل بکر

پسینی بندرگاہ کے رہنے والے تھے اور قلندر لعل سائیں کی نظر سے ”لعل بکر“ کا

لقب ملا۔

لعل موسیٰ

یہ بزرگ ٹھٹھہ کے رہنے والے تھے۔ تحفۃ الکرام نے ٹھٹھہ کے قرب و جوار کے رہنے والوں میں ان کا ذکر کیا ہے کہ ”مخدوم لعل شہباز سے فیض یاب ہوئے۔ ان کی آمد سہ حکمرانوں کے ابتدائی زمانہ میں ہوئی۔“

حضرت قلندر شہباز سومرو خاندان کے زمانے میں گزرنے ہیں اور سومروں کے بعد سہ برس اقتدار آئے۔ اس سے ظاہر ہوتا ہے کہ انہوں نے حضرت قلندر شہباز سے ان کی وفات کے بعد روحانی طور پر فیض حاصل کیا۔

مخدوم بلاول

آپ کا مرقد باغبان تعلقہ دادو میں ہے جہاں نو چندا جمعہ کو میل لگتا ہے۔ یہ ایک بڑے عالم اور بزرگ درویش تھے۔ تحفۃ الکرام میں ان کا ذکر اس طرح ملتا ہے۔

”یہ بڑے عارف و واصل باللہ بزرگ گزرے ہیں اور علوم ظاہری میں بھی بہت بڑا رتبہ رکھتے تھے۔“

شاہ عبداللطیف بھٹائی

سندھ کے شہرہ آفاق شاعر شاہ عبداللطیف بھٹائی بھی شہباز قلندر کی درگاہ پر حاضری دیتے رہتے تھے اور انکی درگاہ سے فیض یاب ہوئے۔ فقراء کی روایت ہے کہ:

”شاہ اولادی کی کافی میں آ کر رہتے تھے اور اکثر و بیشتر درگاہ پر حاضری دیتے تھے۔“ شاہ صاحب کے احوال زندگی میں بھی سیہون میں آمد ثابت ہوتی ہے۔ ”دین محمد وفائی نے ”لطف اللطیف“ میں تحریر کیا ہے کہ:

”شاہ صاحب کے گہرے دوستوں میں دین محمد سیہوانی (وفات ۱۱۹۲ء) بھی ہیں۔ شاہ صاحب سیہون میں مخدوم دین محمد کے پاس سیہون میں آ کر رہتے تھے۔ مخدوم اور ان کی اٹھارہ تصانیف ملتی ہیں۔ انہوں نے اردو، فارسی، سرائیکی اور سندھی میں شہباز قلندر کی شان میں بھی اشعار کہے۔

محترم مولانا غلام مصطفیٰ قاسمی نے اپنے ایک مضمون مطبوعہ ماہنامہ ”نئی زندگی“ مارچ ۱۹۶۱ء میں لکھا ہے:

”سندھ کے علماء میں شاہ لطیف کے بہت سے احباب تھے جن میں ٹھنڈے کے مخدوم محمد معین اور سیہون کے قاضی دین محمد قابل ذکر ہیں۔“

اس سے بھی اندازہ ہوتا ہے کہ شاہ لطیف سیہون آتے رہتے تھے اور جب آتے ہوں گے تو یقیناً درگاہ پر بھی حاضری دیتے ہوں گے۔

حضرت قادر بخش بیدل

روہڑی کے زبردست عالم، صوفی اور سندھ کے عظیم شاعر حضرت قادر بخش بیدل (ولادت ۱۲۳۰ھ ۱۸۱۴ء وفات ۱۶ ذیقعد ۱۲۸۹ھ) بھی ان کے فیض سے مستفیض ہوئے۔ ۱۴ سال کی عمر میں تمام ظاہری علوم سے فراغت حاصل کرنے کے بعد حضرت قلندر شہباز کے مزار پر سیہون گئے اور ان سے روحانی فیض حاصل کیا۔

اس کے بعد آپ کی طبیعت شعر و سخن کی طرف مائل ہوئے تو سندھی میں بلند پایہ شعر کہے اور اس کے علاوہ عربی، فارسی، اردو، ہندی اور سرائیکی میں اعلیٰ درجہ کے شعر کہے۔

بیدل نے شعر و شاعری کے علاوہ کئی عربی، فارسی نثر کی کتب بھی قلمبند کیں۔

بیکس

بیکس قادر بخش بیدل کے فرزند تھے اور انہوں نے بھی قلندر شہباز سے روحانی فیض حاصل کیا تھا۔ ۲۸ جمادی الثانی ۱۲۸۵ھ بمطابق ۲ فروری ۱۸۵۹ء میں روہڑی میں پیدا ہوئے۔ جوان سالی میں ۱۲۹۸ھ بمطابق ۱۸۸۲ء انتقال ہوا۔ انہوں نے بھی شعر و شاعری کو اپنا وسیلہ اظہار بنایا اور شہباز قلندر سے اپنی عقیدت کا اظہار انہوں نے بھی اپنی مختلف مدحوں میں کیا۔

سید ناتھن شاہ

”سید ناتھن شاہ ولد سید محمد معین لکوی، سید گلاب شاہ ولد سید صلاح الدین (جو حضرت قلندر شہباز کے سجادہ نشین تھے) کے مرید تھے۔ حضرت قلندر شہباز کی یاد میں ٹھٹھہ میں آستانہ بنایا۔“

نین شاہ: نین فقیر

ماضی قریب کے ایک مشہور اللہ والے بزرگ گزرے ہیں۔ یہ سندھی کے بہترین شاعر تھے۔ گڑھی یاسین تحصیل کے ایک گاؤں کے رہنے والے تھے۔ حضرت شہباز قلندر کے زبردست عقیدت مند تھے اور ان کے فیض سے مستفیض ہوئے۔ اپنی جائیداد وغیرہ چھوڑ کر سیہون آگئے۔ یہاں وہ ”کافی“ گاتے تھے فقراء کے رہنے کیلئے ایک جگہ تعمیر کروائی جو ان کے نام سے ”نین فقیر جی کافی“ مشہور ہے جو آج تک ان کے نام سے مشہور ہے۔

یادگاریں

مشہور ہے کہ قلندر شہباز نے بہت سے مقامات پر چلے کاٹے۔ ان مقامات میں ایک ستون کی غار بھی ہے۔ جو سیہون شہر کے جنوب میں ریلوے سٹیشن سے تھوڑے فاصلے پر واقع ہے۔ اس کو چہار ستونی اور قلندر شہباز کا تخت بھی کہا جاتا ہے۔

ایک روایت میں آیا ہے کہ اس یک ستونی کے آستانے پر سید شیر شاہ جلال اور بابا فرید الدین شکر گنج بھی آپ کے ساتھ رہے اور دوسرے درویش بھی آپ کی محفل میں شریک ہوتے رہے تھے۔

اس غار میں جو ایک ستون وسط میں موجود ہے اس کے بارے میں کہا جاتا ہے کہ وہ پہلے خالص موصلی کا تھا جو عام لوگوں کی گستاخی کی وجہ سے پتھر کا بن گیا ہے۔ اس کیلئے مشہور ہے کہ وہاں قلندر شہباز عبادت الہی میں مشغول رہتے تھے۔

اسی طرح غار میں دو اور گپھائیں ہیں جن کے متعلق مشہور ہے کہ قلندر شہباز اپنے دوستوں کے ہمراہ ان میں سے مدینہ منورہ اور کربلائے معلیٰ کی زیارت کیلئے آتے جاتے تھے۔ اس پورے غار کے اوپر ایک آٹھ کونے کا چبوترہ ہے۔ اس کے چاروںوں پر چار چھوٹے مینار ہیں جس کی وجہ سے انہیں چار کونی کہا جاتا ہے۔ یہ قلندر شہباز کے تخت کے نام سے بھی مشہور ہے۔ یک ستونی کے شمال میں ایک پہاڑی پر قدموں کے نشانات موجود ہیں۔ ان کے متعلق کہا جاتا ہے کہ یہ حضرت علی رضی اللہ عنہ کے گھوڑے

کے ہیں۔ یک ستونی کے مشرق میں پہاڑی پر ایک گنبد اور مزار جو ٹوٹ پھوٹ گئے ہیں آج بھی دیکھے جاسکتے ہیں جو ایک سوداگر کے ہیں جس کے متعلق کہا جاتا ہے کہ اس کے پاس قارون جتنا خزانہ تھا۔ وہ قلندر شہباز کی دید کا مشتاق ہوا اور ساری پونجی اکٹھی کر کے آگیا۔ قلندر اس وقت چلہ کشی میں مصروف تھے لہذا دیدار مشکل تھا لیکن آپ نے اس کی آہ و زاری، منت و سماجت سے متاثر ہو کر اسے اپنے دیدار سے نوازا اور کہا کہ تم نے ہمارے چلے کے دوران دیدار کیا ہے اس لئے تم زندہ نہ رہ سکو گے۔ قارون نے خدا کی نافرمانی کی اور حضرت موسیٰ علیہ السلام پر بے جا الزام لگایا۔ اس لئے حضرت موسیٰ علیہ السلام نے اسے ہمیشہ کیلئے جہنم رسید کر دیا لیکن تم نے اپنی ساری دولت خدا کی راہ میں خرچ کرنے کیلئے یہاں جمع کی ہے لہذا ہم تمہیں ایک شاندار مقام پر پہنچا دیتے ہیں۔ تم ہمارے قارون اور ہم تمہیں جنت کی بشارت دیتے ہیں۔

کہتے ہیں کہ وہ دولت ریت اور پتھروں کا ڈھیر بن گئی اور اس کے اوپر اس سوداگر کا مزار بنایا گیا۔

قلندر شہباز کے چلے کے آستانوں میں سے ایک ان کا باغ بھی مشہور و معروف ہے جو سیہون ریلوے سٹیشن سے کوئی ایک میل کے فاصلہ پر جنوب میں یک ستونی کی طرف ہے۔ روایتوں میں آیا ہے کہ قلندر شہباز سے پہلے اس طرف سوائے ریت کے ٹیلوں کے اور کچھ نہیں تھا پانی کا کہیں نام و نشان نہ تھا لیکن جب قلندر شہباز وہاں آ کر رہے تو آپ نے وہاں لوئے (ایک قسم کا درخت جو سندھ کے علاقہ میں عموماً نظر آتا ہے) کی قلم زمین میں لگا دی جو سرسبز ہو گیا۔ آپ اس کے سایہ میں بیٹھ کر عبادت الہی کرتے تھے۔ وہ درخت آج تک موجود ہے جو ”لعل کے لوئے“ کے نام سے مشہور ہے۔ اس کا تناہایت کہنہ اور کوئی قدیم یادگار معلوم ہوتا ہے۔ آج بھی بہت سے لوگ اپنی مرادوں کی برآوری کیلئے اس درخت کے تنے سے گزرتے ہیں اور مرادیں حاصل کرتے ہیں۔

کہتے ہیں کہ قلندر شہباز کے اس آستانہ پر بیٹھنے کے بعد آپ کے قدم مبارک کی برکت سے اردگرد کی پہاڑیوں میں سے چھوٹے چھوٹے چشمے ظاہر ہو گئے جن کی وجہ سے پورا علاقہ سرسبز ہو گیا۔ اس وقت بھی ان چشموں سے قدرتی پانی خارج ہو کر ایک نالہ کی صورت میں نمودار ہوا جس کو لعل کا نالہ کہتے ہیں یہ بہہ کر قلندر شہباز کے اس آستانہ میں آتا ہے جہاں بہت سے نیم کھجور اور بیری کے درخت ایک باغ کی صورت میں اب بھی موجود ہیں۔ اس کے علاوہ پھولدار پودے ہیں جن کے پھولوں سے فقراء ہار بنا کر قلندر شہباز کے مزار مبارک پر چڑھاتے ہیں۔ قلندر شہباز کے باغ کے یہ تمام درخت اور پھولوں کے پودے قدرتی طور پر پیدا ہوئے ہیں۔

تنگ سے دو دن کی مسافت کے فاصلے پر ایک چھوٹا سا نالہ ہے جس کے کنارے پر لوئے کا درخت موجود ہے جس کا تنا اس نالے کے اوپر پل کی طرح رکھا ہوا ہے۔ فقراء سے معلوم ہوا کہ یہ لکڑی قلندر شہباز نے اس پر رکھ کر اپنے ساتھیوں کو پار اتارا تھا۔ آپ کے قدم مبارک کی برکت سے اس لکڑی کے ایک طرف جڑیں پھوٹ نکلیں اور یہ درخت پیدا ہو گیا۔ اس کے متعلق مشہور ہے اگر نالہ پر رکھی ہوئی لکڑی پڑے پڑے گل سڑ جاتی ہے تو قدرتا اس کے ایک طرف سے پھر جڑ پھوٹ نکلتی ہے اور تھوڑے ہی دنوں بعد ایک ہرا بھرا درخت موجود ہوتا ہے۔ قلندر شہباز کے فقراء میں سے جو بھی لاہوت لامکاں جاتا ہے وہ اس لکڑی پر سے ضرور گزرتا ہے۔

لاہوت لامکاں میں قلندر شہباز نے بھی بہت سی کرامتیں دکھائیں۔ ایک روایت ہے کہ حضرت شاہ بلاول نورانی نے قلندر شہباز کی دعوت کرنے کی خاطر اپنی دو انگلیاں پہاڑ پر لگا کر ایک سورخ سے شہد کا کاہ اور دوسرے سورخ سے مکھن کا کاہ بھر کر نکالا اور دونوں کا سے قلندر شہباز کے آگے رکھ دیئے۔ وہ سورخ آج بھی موجود ہیں۔ اس کے بعد قلندر شہباز نے اپنا ڈنڈا زمین میں گاڑا جو قدرتا لمحہ بھر میں ایک سرسبز درخت ہو گیا جس کے سایہ میں بیٹھ کر دونوں بزرگ راز و نیاز میں مصروف ہو گئے۔ قلندر شہباز

کے لاہوت لامکاں جانے والے فقراء وہاں جا کر منزل انداز ہوتے ہیں اور ان کو شاہ بلاول نورانی کی طرف سے کھانا وغیرہ ملتا ہے۔ مشہور ہے کہ قلندر شہباز نے شاہ بلاول نورانی کے لائے ہوئے شہد اور مکھن کو اپنے معجزہ سے پتھر کر دیا تھا۔ یہ پتھر قلندر شہباز کے روضہ کی ایک کھڑکی میں نصب ہیں اور علی الترتیب شہد اور مکھن کے نام سے مشہور ہیں۔

قلندر شہباز نے لاہوت لامکاں سے حضرت علی رضی اللہ عنہ کے تنبو میں بھی جو ”مولا کاتنبو“ کے نام سے مشہور ہے کئی چلے اور مکاشفات کئے۔ وہاں ان کی کرامت سے ایک آب شیریں کا چشمہ پیدا ہو گیا جو آج بھی موجود ہے۔ اس کے بعد آپ ہنگلاج وغیرہ سے ہوتے ہوئے کراچی کی طرف آئے۔

روایت ہے کہ کراچی سے کچھ فاصلے پر ایک پہاڑی دامن میں منگھو نام کا ایک عامل مقیم تھا جس کا لباس وغیرہ تو درویشانہ تھا لیکن اس کی طریقت کا کسی کو بھی علم نہیں تھا۔ وہ لوگوں کو صرف اپنے علم کے زور پر اپنا معتقد بناتا تھا۔ اس کے پاس ایک مگر چھ بھی تھا۔ بہر حال وہ ایک طلسمی کارخانہ قائم کئے ہوئے تھا۔ کچھ لوگ تو یہ بھی کہتے ہیں کہ وہاں سے گزرنے والوں کو تنگ بھی کرتا تھا۔ قلندر شہباز اس کے سامنے ایک میدان میں آ کر منزل انداز ہوئے۔ وہاں آپ نے ایک ڈنڈا نصب کیا تو وہاں قدرتاً ایک چشمہ پیدا ہو گیا جو آج بھی موجود ہے اور قلندرز کی کشتی کے نام سے مشہور و معروف ہے۔ تاریخ تحفۃ الکرام میں اس کی تصدیق کی گئی ہے۔

کہتے ہیں کہ جب قلندر شہباز نے منگھو کے مگر چھ پر سواری کی تو وہ آپ کا معتقد بن گیا اور آپ سے صحیح تلقین حاصل کی۔

درگاہ مبارک کی تعمیر تاریخ

حضرت قلندر شہباز کی درگاہ شریف ملک اختیارالدین نے بنوائی تھی جو فیروز شاہ کی طرف سے سیوستان کا حکمران تھا۔ اس کی بنیاد ۷ رجب ۷۵۷ ہجری کو رکھی گئی جیسے کہ ان شعروں میں بیان کیا گیا ہے۔

بعہد دولت فیروز سلطان دیں پرور
 کہ خاک درکھش سازند شاہان جہاں افسر
 ازاں گا ہے کہ برتخت شہنشاہی نشست آں شہ
 سراسر گشت گینی از شعاع دولتش انور
 عمارت شد مقام شاہ عثمان مروندی
 ولی اللہ کہ او باز سفید بحر بود و بر
 چہ زیبا بار گا ہے شد بہشتی طاق بر گنبد
 کہ رنگ تہ فلک گشتہ زرنگ بام او اخضر
 اگرچہ اولیا اندر زماں شیخ بس بودند
 و لیکن در کرامت بود اواز ہمکنار برتر
 بروز ہفتم از ماہ رجب مبنی شد ایں روضہ
 بسال ہفت صد پنجاہ ہفت از ہجرت مہتر

بنائش کرو والی اختیار الدین ملک اوشد
 امیر عادل و بازل ہتھتیں ثانی سکندر
 کہ تابودہ است سیوستان نیو وہ این چنی والی
 سخی و مشفق مکرم تقی پاک دیں پرور
 امید آنت می باید جزائے این چنی خیری
 ہزاراں فیض در جنت ز فضل ایزد اکبر

ترجمہ: فیروز شاہ (جو دین پرور حکمران تھا) کے دور حکومت میں ان کی درگاہ شریف تیار کی گئی جب وہ شاہ تخت شہنشاہی پر بیٹھا تو اس کی حکومت کی کرنیں پوری دنیا میں پھیل گئیں۔ عثمان مروندی کی درگاہ کی عمارت جو کہ ولی اللہ تھے سفید و خوبصورت پتھروں سے تعمیر کی گئی۔ آپ کی بازگاہ کو ریشم سے لپیٹا گیا اور خوبصورت گنبد اور بہشتی دروازے قائم کئے گئے کہ اوپر تک اسی کارنگ سبز تھا اگرچہ ان کے زمانہ میں بہت سے اولیاء تھے لیکن ان کی کرامت سب سے زیادہ تھی۔ ماہ رجب کی ساتویں تاریخ کو یہ روضہ تیار ہوا وہ سال سبستاون ہجری کا تھا۔ اس مقبرے کو حکمران اختیار الدین نے تعمیر کرایا بلاشبہ وہ عادل اور ثانی سکندر حکمران تھا جب تک سیوستان کا حکمران تھا اس کی دین پروری سخاوت، شفقت، زہد و تقویٰ مشہور تھا۔ اللہ تعالیٰ انہیں اس کار خیر کی ضرور جزا دے گا۔

جب درگاہ شریف تیار ہو گئی تو اس کے سات مہینوں کے بعد ۷۵۸ھ میں حضرت قلندر شہباز کے وزیر سید سرمست علی شاہ کے مزار مبارک پر بھی ایک مختصر روضہ بنوایا گیا۔ اس کی تاریخ فارسی میں اس طرح کندہ ہے۔

شد بنائے مرقد عالی، بعهد شہر یار
 شاہ فیروز آنکہ بگرفتہ است زد گیتی قرار

سی سز و گر بندہ درگاہ آں گیتی پناہ
 تا کند در سرفرازی برسلاطین افتخار
 بر سر قبر ولی اللہ علی الحق علی
 بود از بغداد اندر صفت پاکان شہسوار
 ہفتم از ماہ صفر ایں شد ایں مرقد بسال
 ہفت صد پنجاہ ہفت ز ہجرت احمد شمار
 بس بزمک با کہ ہفت او راس مرد عزیز
 ہر زماں یار بقیرش ہفت ایزو نثار
 کرد بنیادش ملک اوشد کہ دور عہد ہا
 ہفت اندر عدل و بذل خان خان نامدار
 چونکہ ذات او در ایں شہر سیوستان آمدہ
 تازہ از سر گشت کلابند بدل تو بہار

ترجمہ: شہریار کے زمانہ حکومت میں مزار مبارک تعمیر کیا گیا یہ سب کچھ شاہ فیروز
 کے حکم کے تحت ہوا اس نے یہ روضہ تعمیر کرا کر سلاطین میں سر بلندی حاصل کی۔ بلاشبہ
 ولی اللہ کی قبر کی تعمیر بغداد کے صالح حکمران کے ہاتھوں ہوئی۔ یہ قبر مبارک ۵۸ھ کو
 تیار ہوئی۔ دعا ہے اللہ تعالیٰ اس عظیم شخص کی مبارک قبر کا نگہبان رہے۔ بادشاہ سلامت
 نے اپنے عہد حکومت میں یہ قبر بنوا کر نہایت عمدہ کام کیا۔

اس کے بعد ترخان خاندان کے حاکم مرزا جانی بیگ نے اپنے دور حکومت میں
 کمال عقیدت سے روضہ شریف کی عمارت کو از سر نو تعمیر کروانا شروع کیا۔

اس کے بعد اس کے فرزند مرزا غازی بیگ نے اس کام کو ہاتھ میں لیا۔ یہ جہانگیر
 کا دور حکومت تھا۔ غازی بیگ کی عمر نے وفانہ کی۔ لہذا یہ کام نامکمل رہ گیا۔ اس کے بعد
 ۱۰۳۹ھ میں غازی شہباب الدین کے دور حکومت میں نواب سید بہول المعروف

دیندار خاں بخاری سیہون پہنچا تو اس نے قلندر شہباز کی خانقاہ کی مرمت کرائی اور اسے
کانسی کی رنگین اینٹوں سے آراستہ کیا۔ اس کے علاوہ اس نے خانقاہ کے اندر ایک چھوٹی
سی شاندار مسجد بھی تعمیر کرائی۔ اس کی منظوم تاریخ اس طرح ہے:

بدوران شہاب الدین جہاں شاہ
جہان از عدل او خورشید آباد
شدہ تعمیر فرش عرش مسند
حسینی سید شہباز یاد!
قبول آمد بنائے خان دیندار
دراں حضرت بعون طالع شاد
چہ گویم و صف آں صحن مقدس
بجائے خشیت انجم چیدہ استاد
گر فرشتہ زیر آمد بنائے ایں کند
بر ابر ایں نہ ساز و اگر ہنر جملہ کند یاد
چوں خواہی سال آں با حشم دانش
بمصطع می کہ آمد سال بنیاد
وگر باشد ز جنت مسند شاہ

اس عقیدت مند حکمران نے بڑے دروازے کے باہر ایک عمارت تعمیر کرائی جس
کی تاریخ اس طرح ہے۔

بدور شہنشاہ شاہ جہاں
جہاں از نواش چوں باغ بہشت
چوں مسجد بنا کرد دیندار خاں
بدر گاہ شہباز عالی سرشت

خروگفت سالش چوں بیت العتیق
وگر مسجد از شیخ بہوہ نوشت

ترجمہ: شہنشاہ شاہ جہاں کے دور حکومت میں بہشت کا باغ آباد کیا گیا۔ دیندار خان نے حضرت شہباز قلندر کے مزار میں مسجد تعمیر کی ہے۔ عقل نے کہا کہ یہ سال بیت العتیق سے ملتا جلتا ہے۔

قلندر شہباز کے وزیر سید علی سرمست کے روضہ کے شمال میں درگاہ کے مغربی زینہ کی کھڑکی کے جنوب میں ایک دیوار میں تین پتھر لگے ہوئے ہیں جن میں سے ایک پر درگاہ کی عمارت کی تاریخ جو ملک اختیار الدین کے زمانے کی تحریر ہے۔ دوسرے پر سید علی سرمست کے روضہ کی تاریخ اور تیسرے پر یہ الفاظ کندہ ہیں۔

چوں در عہد سلطان فیروز محروم
روضہ قدیم حضرت مخدوم بنائے شد بودایں
دوسنگ تاریخ نوشتہ دن رانصب کردہ بودند آخر گنبدگان
در عہد مرزا جانی ترخانی بتا یافتہ ایں سنگہار ہم آفت
بودند احوال ایں فقیر کہ سید بہوہ عرف دیندار خاں باشد
در عہد دولت حضرت قرآن ثانی صحن روضہ ترتیب دادہ
دو مسجد تیار ساخت آل راست ساخت ایں دوسنگ بہم
در دیوار خانقاہ نہاد تا یادگار سلاطین گزشتہ باشد

ترجمہ: سلطان فیروز شاہ کے دور حکومت میں حضرت شہباز قلندر کا روضہ مبارک تعمیر کیا گیا۔ آخر گنبدوں پر دو پتھر نصب کئے گئے یہ دیندار خان کی طرف سے تھے۔ قرآن ثانی کے دور میں مزار کا صحن بنایا گیا۔ مسجد کی دائیں جانب دو پتھر آویزاں کئے گئے تاکہ اس خانقاہ میں حکمرانوں کی نشانیاں قائم رہیں۔

درگاہ کے اندر ان کتبات کے جنوب میں ایک اور پتھر نصب ہے جس پر مسجد کی

عمارت کی تاریخ کندہ ہے۔ درگاہ کے دروازہ کے اوپر قرآنی آیات وغیرہ نقش ہیں۔ اس دور میں شہباز قلندر کے مزار پر شیعہ افراد کا اثر و رسوخ بڑھنے لگا۔ مقامی حکمران اور امراء کی اکثریت شیعہ تھی۔ انہوں نے مزار مبارک کی ہیئت ہی اپنے مسلک اور عقیدت کے مطابق ڈھالنا شروع کر دی۔ ان امراء اور حکمرانوں میں سے ایک میاں غلام شاہ کلہوڑہ آپ کا بڑا عقیدت مند تھا۔ اس نے ۱۱۷۳ء میں درگاہ کا فرش اور روضہ مبارک کے سامنے والا بڑا دروازہ بنوایا۔ اس کے دونوں طرف دو پتھروں پر فقیر ماہر کی منظوم کی ہوئی تاریخ بڑی نفاست سے کندہ ہے۔ اصل عبارت اور ترجمہ پیش خدمت ہے۔

چہ خوش جناب مبارک کہ نور حقانی
 ز روضہ است عیاں ظاہری ز پنہائی
 قلندری سخی حکام بخش اہل یقین
 وئی رسید عثمان پیر نورانی!
 بہ خاص عام کہ مشہور لعل شہباز است
 بہ پادشاہ و گداباز داد سلطانی
 بایں جناب ہر آنکس ارادتی داریز
 بگام میرسد دولت فراوانی
 غلام شاہ میاں صاحب سعادت مند
 نشان حضرت عباس کاں احساس
 سخی و غازی و فیاض معدن الطاف
 چوں سرفراز شد از لطف وجود ربانی
 ز خاص نیت خود کرو تازہ خوش تعمیر
 کہ فرش صحن در روضہ شد گلستانی

قبول حضرت مخدوم شد نشانی او
 ز رحمت نبوی و علی عمرانی!
 ہر آنکس کہ دید شوق نور ظہور
 شود و چشم دلش روشن و درخشانی
 ہزار و یک صد و ہفتاد و سن ہجری بود
 ز کار داری باقر شاہ شد از رانی
 رحمت ایزد بود بر تبصرہ و ربانی او
 کہ از خدمت شود بخشش دو جہانی
 قبولیت ز تعمیر جسم از ہاتف
 ندا بگوش من آمد ز لطف سبحانی
 زمین مصرع تاریخ خوش بگو صابر
 قبول باد نشاں در جناب شاہانی

ترجمہ: کتنے مبارک ہیں یہ نور برحق کہ جن کا روضہ ظاہر و باطن میں عیاں ہے وہ قلندر اور سخی اہل یقین کی مرادیں پوری کرتا ہے اس نورانی کا نام عثمان مروندی ہے۔ یہ نامی گرامی شخصیت حضرت لعل شہباز قلندر ہیں۔ یہاں پر شاہ و گدا حاضری دیتے ہیں جو شخص ان سے عقیدت رکھتا ہے وہ دنیا و آخرت میں بے شمار دولت کماتا ہے۔ حضرت عباس کا علم اس بات کی دلیل ہے کہ یہ بزرگوار سخی ہیں، غازی ہیں اور بے پایاں مہربانیوں کے پیکر ہیں جب اللہ نے اس حکمران پر کرم کیا تو اس نے اس بارگاہ کی تعمیر کرنے کا ارادہ کر لیا۔ بارگاہ مصطفوی صلی اللہ علیہ وسلم اور بارگاہ علوی میں ان کا یہ کام قبول ہو گیا۔ ان کا دل و آنکھ روشن ہو گیا۔ یہ بات ایک ہزار ایک سو ستر ہجری کی ہے۔ اللہ تعالیٰ کی اس پر مہربانی تھی اس نے اس خدمت سے دو جہانوں کا ثواب حاصل کر لیا۔ اللہ تعالیٰ نے اس کی اس عبادت کو قبول فرمایا۔ آسمان سے ندا آئی کہ تمہاری یہ

کاوش قبول ہوگئی۔

علم کے نیچے اینٹوں کا پکا فرش ہے جو ایک پٹھان ٹھیکیدار، مردوس نے بنوایا تھا۔
قلندر شہباز کے وزیر کے روضہ کے آگے جو مسجد ہے وہ لونگ فقیر نے ۱۳۱۹ء میں تعمیر
کروائی تھی۔ اس کی منظوم تاریخ جو فقیر محمد صغیر کی ہے اس طرح ہے:

زہے درور گھر شہباز عثمان
بنا شد مسجد چوں باغ رضواں
فقیری لونگ نام بود اوستدہ
مرادی باد صد برصد بشارت
خلیفہ او بنا کرد این عبارت
گرانمایہ گرامی بود خورستد
نشاں بیک درگاہ بگدازشت
لوائی نیک نامی بر افراشت
زہر زاہد محراب کہ شد
منور آں غیرت خوردم شک شود
بیاید میں چنین ذی دولتوں را
کہ بگذر در دنیا نشاں را
اگر خواہی بزیاارت خود بیائی
نہ بنی مقبرہ خوش خانقاہی
چوں پر سیدم سن وسال دینایش
بنائے مہر آسا ماہ سایش
ندا خود از قصوریں خوش بداوا
صغیرا گو کہ قصر فیض باوا

ترجمہ: اچھے نصیب کی بات ہے کہ شہباز قلندر کے گھر باغ رضوان کی مانند مسجد تعمیر کی گئی۔ اسے لونگ فقیر نے بنوایا تھا۔ سینکڑوں بشارتوں کے بعد خلیفہ نے یہ کام کیا۔ اس نے یہ کام کر کے بارگاہ خداوندی سے ثواب کمایا ہے۔ یہ نیک کام وہ حکمران کرتے ہیں جو فکر آخرت رکھتے ہیں تاکہ ان کا یہ کارنامہ ہمیشہ ہمیشہ کیلئے باقی رہے اگر آپ ان کی زیارت کیلئے آنا چاہیں تو اس میں دوسرے مقبروں والی بات نہ پائیں گے۔ یہ ۱۳۱۹ء میں تعمیر ہوئی اس پر شعر فقیر محمد صفیر نے کہے ہیں۔

ہدایات عقیدت

ہم نے درگاہ میں نصب جن کتبات کی تحریریں پیش کیں ان سے واضح ہوتا ہے کہ ہر حکمران نے اپنی استعداد اور ذوق کے مطابق درگاہ کی تعمیر و آسائش کا سلسلہ جاری رکھا۔ درگاہ کی تعریف کرتے ہوئے شاہ شرف الدین ایک منقبت میں فرماتے ہیں۔

عجیب دیدم بدر گاہ قلندر نجف چو مشہد نور منور

طواف تربت آل شاہ سرور ثواب غازیاں راجح اکبر

ترجمہ: میں نے درگاہ قلندر میں نجف و مشہد کی طرف عجب نور دیکھا ہے۔ اس

بزرگوار کی قبر میں اس کا طواف حج اکبر کا ثواب رکھتا ہے۔

قلندر شہباز کے حضور میں آج بھی یہ کرامت دیکھنے میں آتی ہے کہ روضے کے

اندر کتنے ہی آدمی کیوں نہ ہوں جگہ کی تنگی ہرگز محسوس نہیں ہوتی۔ روضہ میں قلندر شہباز کا

ہی مزار مبارک ہے جس پر منقش نقری کٹہرہ ہے جو ایک سنگ مرمر کے تحت پر رکھا ہوا

ہے۔ کٹہرے کے اوپر ایک خوبصورت چھتری بنی ہوئی ہے جس میں جھاڑ فانوس اور

دوسری نایاب چیزیں لٹکی ہوئی ہیں۔ اس چھتری میں سرہانے کی طرف وہ گلوبند کا پتھر

لٹکا ہوا ہے جو انہیں اپنے مرشد جمال شاہ سے عطا ہوا تھا اور وہ آخر دم تک آپ کے

سینے سے لگا ہوا تھا۔ اس گلوبند میں بہت سی کرامات بتائی جاتی ہیں۔ بہت سے سائل

پانی کا پیالہ اس سے مس کر کے جاتے ہیں۔ اس پانی کے اثر سے ان کی بہت سی

مشکلات آسان ہو جاتی ہیں۔

مشہور ہے کہ ایک مرتبہ پتھر نیچے گر کر دو ٹکڑے ہو گیا تھا۔ ان ٹکڑوں کو سیہون کے ایک کاریگر نور محمد تیموری نے کچھ اس قسم کے مصالحہ جات سے ایک کر دیا ہے کہ نشان تک بھی معلوم نہیں ہوتا۔ مزار کے اوپر چاندی کا کٹہرا لاڑکانہ کے ایک زمیندار محبوب خان وگن نے بنوایا تھا جو اس سے پہلے صندل کی لکڑی کا بنا ہوا تھا۔

مزار مبارک کے سرہانے کی طرف ایک چھوٹا سا چبوتر اڈونٹ اونچا اور چار فٹ طویل ہے جس پر چراغ رکھے ہوئے ہیں ان کی جگمگاتی روشنی میں فقراء اور زائرین رات خواہ صبح صادق تک ہر وقت قرآن مجید کی تلاوت کرتے رہتے ہیں۔ ان چراغوں پر ایک انتہائی خوشنما چراغ ہے جو دو تین حصوں میں بٹا ہوا ہے۔ اس کے وسطی طبقہ پر مندرجہ ذیل رباعی کندہ ہے۔

اے شمع سوز کہ شب و زار است ہنوز اے صبح مدام کہ وقت نماز از ہنوز

بزمی تو برو بجائے خود و شادان ایں قصہ عاشقان دراز است ہنوز

ترجمہ: اے شمع جلتی رہ ابھی رات باقی ہے اے صبح اب نماز کا وقت ہے اس بزم سے تو خوش ہو جا کہ عاشقوں کا قصہ بہت طولانی ہے۔

اور نچلے طبقے پر فارسی زبان میں یہ الفاظ نقش ہیں:

پیر میاں حاجی بحرالدین سرہندی درگاہ مخدوم لعل شہباز بلند پرواز

بطریق نذرانہ دادہ شد فی التاريخ ۱۱ ماہ ذی القعد سنہ ۸۳۰ ہجری مقدس

ترجمہ: پیر میاں حاجی بحرالدین سرہندی نے مخدوم لعل شہباز قلندر کی بارگاہ میں ۱۱ ذیقعد ۸۳۰ھ کو نذرانہ پیش کیا۔

اس طرف دیوار کے ساتھ ایک گھنٹہ لٹکا ہوا ہے جس کو فقیر کسی خاص موقع پر بجاتے ہیں۔ اس جگہ وہ عصا بھی رکھا ہوا ہے جس پر غلاف چڑھا ہوا ہے۔ اس کے متعلق مشہور ہے کہ یہ شہباز قلندر کو اپنے مرشد حضرت شاہ جمال نے بطور انعام عطا کیا

تھا اور یہ وہی عصا ہے جس سے آپ نے اس زمیندار کو زخمی کیا تھا جو کتابن گیا تھا۔
مغربی حصہ میں ایک محراب نما کھڑکی میں دو پتھر لگے ہوئے ہیں جن کو عام طور پر
”شہد اور مکھن“ کے نام سے پکارا جاتا ہے کیونکہ ان کی تصاویر ہی کچھ اس قسم کی ہیں۔
ان کے متعلق بیان پہلے آچکا ہے۔ اس محراب پر سیہون کے ایک عقیدت مند سنا محمد
عرس نے شیشہ کا عجیب و غریب جڑاؤ دار کام کروایا ہے جس کی وجہ سے آنکھیں چکا چوند
ہو جاتی ہیں۔

سرہانے کی طرح بائیں حصہ میں بھی ایک چبوتر ا بنا ہوا ہے جس پر بیش قیمت
چراغ رکھے ہوئے ہیں۔ روضہ کے مشرقی حصہ میں ایک نقرائی دروازہ ہے۔ روضہ کے
اندر جانے کیلئے یہ واحد دروازہ تھا۔ اب تین دروازے ہیں۔

باہر اس دروازے کے اوپر ایک ہر دات کا پنجرہ بنا ہوا ہے جسے استاد نور محمد سیوہانی
نے ۱۳۱۲ء میں تیار کیا تھا۔ یہ انتہائی خوشنما بنا ہوا ہے۔ اس پر عربی رسم الخط میں ایک شعر
مرقوم ہے جو اس طرح ہے:

زہے زینتین وظیفہ احسن

محمد است علی فاطمہ حسن حسین

علاوہ ازیں اس پنجرہ پر بہت سی قرآنی آیات اور ناد علی منقوش ہیں۔ یہ الفاظ
طلائی روشنائی سے تحریر کئے ہوئے ہیں۔

اس دروازہ کے دائیں جانب حضرت علی کا اسم مبارک چار مرتبہ تحریر کیا ہوا ہے اور
درمیان میں عجیب طرز پر نقش کیا ہوا اللہ کا اسم مبارک دیکھنے سے ہی تعلق رکھتا ہے۔
بائیں طرف ایک پتھر پر مندرجہ ذیل الفاظ کندہ ہیں۔

یہ غلام لعل شہباز کا فقیر چھتہ

سنگتراش ہے ۱۲۲۸ھ تاریخ ۸ ماہ

باہر روضہ کے دائیں جانب حضرت قلندر شہباز کے وزیر سید علی شاہ سرمست کا

ایک چھوٹا سا گنبد عجیب و غریب طرز پر بنا ہوا ہے۔ اس کے قریب ایک مسجد بنی ہوئی ہے جس کا اس سے پہلے ذکر آچکا ہے۔ مسجد کے سامنے بائیں جانب پتھر کے ستونوں پر ایک کشتی بنی ہوئی ہے جس سے پورے صحن کی شان دو بالا ہو گئی ہے۔ مروی ہے کہ پہلے یہ کشتی بطور سائبان قلندر شہباز کے مزار پر انوار پر رکھی ہوئی تھی۔ کشتی کے قریب خانچیں کی ایک قطار ہے۔ ایک خانچی میں ایک مزار ہے جس کے متعلق مشہور تو یہ ہے کہ وہ قلندر شہباز کے روضہ کے معمار کی ہے لیکن تحقیقات سے معلوم ہوا ہے کہ یہ مزار ایک سید محبت شاہ بخاری کا ہے جو کہ قلندر شہباز کے طالبوں میں سے تھا۔ اس قطار کی آخری خانچی میں ایک اور مزار ہے جو حضرت میاں مگن جتی کا ہے جو ایک بڑے ولی اللہ ہو گزرے ہیں۔ اس خانچی کا دروازہ ہمیشہ بند رہتا ہے کیونکہ اسے قلندر شہباز کا توشہ خانہ کہا جاتا ہے اور اس میں آپ کے غلاف دستاریں اور دوسرا سامان رکھا جاتا ہے۔ ان خانچوں میں سے ایک میں قلندر شہباز کا نقار خانہ رکھا ہوا ہے۔ یہ نقارے بادشاہان وقت کے بطور نذرانہ پیش کئے ہوئے ہیں اور تمام تانبے کے بنے ہوئے ہیں۔ ان پر قلندر شہباز کے فقراء دھمال کرتے تھے۔

مزار مبارک کی رسومات

نوبت ودھمال

ڈاکٹر عبدالمجید سندھی نوبت ودھمال کے بارے کتاب ”قلندر شہباز“ میں لکھتے ہیں کہ حضرت قلندر شہباز کی درگاہ میں تین وقت نوبت لگتی ہے۔ ایک شام کے وقت دوسری رات کے وقت جبکہ دروازہ بند کیا جاتا ہے اور تیسری تہجد کے وقت جب درگاہ کا دروازہ دوبارہ کھول دیا جاتا ہے۔ اس نوبت کے اوقات کار مقرر کرنے کیلئے قدیم زمانہ کا گھڑیال رکھا ہوا ہے۔ اس کے قریب ایک دیگچہ میں پانی بھرا ہوا ہوتا ہے جس میں ایک سوراخ دار پیالی پڑی ہوتی ہے جس میں باریک سوراخ سے پانی رس رس کر اندر آتا رہتا ہے جب یہ پیالی ڈوب جاتی ہے تو معلوم ہوتا ہے کہ ایک گھڑی گزر گئی۔ اس طرح اوقات معلوم ہوتے رہتے ہیں اور جب ایک گھڑی گزر جاتی ہے تو نوبت پر چوٹ لگائی جاتی ہے جس سے ایک گھڑی گزرنے کا اعلان ہوتا ہے۔ تین وقتی نوبت کو دھمال کہا جاتا ہے۔

دھمال سندھ کے دیگر بزرگوں کی درگاہوں پر بھی لگتی ہے۔ دراصل دھمال ہندی زبان کا لفظ ہے۔ جس کے لغوی معانی ”شور و غل“ ”تھپ“ اور ”چوٹ“ اور ”دھماچوکڑی“ وغیرہ کے ہیں۔ اصطلاحاً یہ ایک قسم کا راگ ہے جو فقیر عمونا الاپتے ہیں۔ سندھی لغت مطبوعہ ۱۸۷۳ء کے مطابق:

”دھمال ایک سرکانام ہے جو ہولی کے زمانہ میں الاپا جاتا ہے اور ”دھماز“ ایک تار

کا نام بھی ہے۔“

”راگ ساگر“ ص ۲۴۰ میں لکھا ہے کہ:

”دھمال میں ۱۴ ماترائیں ہوتی ہیں۔“ دھمال میں نقارہ خاص وجد پیدا کرتا ہے جس کو ”بھیر“ کہا جاتا ہے۔ جب نقارہ بجانے لگتے ہیں تو فقراء وجد میں آتے ہیں۔ جلیل سیہوانی روایت کرتے ہیں کہ:

ایک مرتبہ علامہ محمد ہاشم ٹھٹھوری محض اس خیال سے سیہون تشریف لائے تھے کہ خلاف شرع جو یہ نوبتیں اور نقارے بجائے جاتے ہیں انہیں بند کرایا جائے لیکن جب آپ عین نوبت بجنے کے وقت پر قلندر شہباز کے صحن اقدس میں پہنچے تو بذات خود بے اختیار ہو کر دھمال کرنے لگے۔ آپ کے رفیق یہ دیکھ کر فوراً حیرت سے آپ سے اس کا سبب معلوم کرنے لگے تو آپ نے کہا کہ یہاں آ کر میں نے دیکھا کہ مجھ سے بلند مرتبہ بہت سے اولیاء اللہ قلندر شہباز کی دھمال کھیل رہے ہیں۔ تو میں بھی بے اختیار ہو کر اس میں شامل ہو گیا۔

قلندر شہباز کے روضہ اقدس کے بیرونی صحن میں علم کے نیچے ہر سال میلہ کے دنوں میں ۱۹-۱۹۱۸ اور ۲۰ شعبان کو قلندر شہباز کے فقراء کی دھمال ہوتی ہے۔ کہتے ہیں کہ اوائل میں قلندر شہباز کے تمام فقراء مل کر نقاروں کی آواز پر قلندری رقص یا دھمال کرتے تھے۔ لیکن بعد میں جب فقراء کی تعداد بہت زیادہ ہو گئی تو صحن میں اس ہجوم کی دھمال کی گنجائش نہ رہی لہذا اس صورت میں ہر کافی کے فقراء کو دھمال کرنے کیلئے الگ الگ وقت دیا جانے لگا۔ یہ طریقہ آج بھی جاری ہے۔

سب سے پہلے ”ابدال کی کافی“ کے فقراء دھمال کرنے کیلئے آتے ہیں اور مزار کی زیارت کرنے کے بعد پھر دھمال کر کے اپنا وقت ختم ہونے پر اپنی کافی کی طرف واپس چلے جاتے ہیں۔ اس کے بعد محفل خانہ کافی کے فقراء کے ساتھ خود سخی سلطان کے فقراء بھی آتے ہیں اور اسی طرح دھمال اور زیارت کر کے اپنی کافی میں چلے جاتے ہیں۔

اس وقت اس کافی کے سرکردہ سید سما بو شاہ ہیں۔ ان کے بعد شاہ صلاح الدین اولاد کی کے فقراء کے ساتھ ابراہیم شاہ جتی، بودلہ بہار، جمن جتی، دودو حقانی، حاکم علی شاہ پٹ والا اور مزاری شاہ کے فقراء مل کر دھمال کرنے کیلئے آتے ہیں اور تھوڑی دیر کے بعد جب وہ زیارت کیلئے اندر جاتے ہیں تو بادل شیر کے فقراء آ کر دھمال کرتے ہیں اور خوب رقص کرتے ہیں۔ پھر اولاد کی امیر کے فقراء بھی زیارت سے فارغ ہو کر آ کر ان کے ساتھ شامل ہو جاتے ہیں۔ اس وقت ایک حیرت انگیز سماں بند جاتا ہے۔ ایک طرف نقاروں کی گونجدار آواز دوسری طرف فقراء کی ناد اور نفیلوں کی آواز اور تیسری طرف فقراء کے قلندرانہ رقص سے ناظرین پر وجد کی کیفیت طاری ہو جاتی ہے اور چھوٹے بڑے کے منہ سے بے اختیار ”مست دم مست قلندر“ بلند ہونے لگتا ہے۔ کوئی پندرہ بیس منٹ تک مل کر دھمال کرنے کے بعد بادل شیر کے فقراء روضہ میں زیارت کیلئے جاتے ہیں اور اولاد کی امیر کے فقراء دھمال کرنے کے بعد اپنی کافی کی طرف لوٹ جاتے ہیں۔ اسی طرح بادل شیر کے فقراء بھی زیارت کے بعد دھمال کر کے اپنی کافی کو واپس ہوتے ہیں۔

اب جس میدان پر فقیر دھمال کرتے ہیں اس کے چاروں طرف پچیس تیس فٹ پر اونچی کافیاں بنی ہوئی ہیں۔ اس جگہ بہت سے زائرین اور افسران بیٹھ کر دھمال سے لطف اندوز ہوتے ہیں۔ دھمال کا یہ سلسلہ دو پہر تک ختم ہو جاتا ہے۔ دھمال سے لوگوں کی اس حد تک دلچسپی ہوتی ہے کہ بہت سے عقیدت مند دھمال کرتے فقیروں کی ویڈیو ریکارڈ کر لیتے ہیں۔ ریڈیو پاکستان، پاکستان ٹیلی ویژن اور دیگر قومی اداروں کی طرح غیر ملکی ذرائع ابلاغ کے نمائندے بھی ان مناظر کو ریکارڈ کرتے ہیں اور اپنے اپنے ملکوں میں اسے برصغیر کے صوفیانہ رنگ کے طور پر پیش کرتے ہیں۔

مہندی

قلندر شہباز کے میلے کے ان تین دنوں میں جس طرح صبح کے وقت دھمالیں ہوتی

ہیں۔ اسی طرح شام کے وقت مہندی اٹھائی جاتی ہے۔ پہلی مہندی ۱۸ شعبان کو سید گل محمد شاہ جو لکھنوی خاندان کے سجادہ نشینوں کے چشم و چراغ تھے کی طرف سے اٹھائی جاتی ہے۔ جس کے ساتھ صوفی فقراء کی جماعتیں گاتی بجاتی اور ناچتی چلتی ہیں اور یہ مہندی گشت کی صورت میں مغرب کی نماز سے قبل قلندر شہباز کی درگاہ پر مغرب سے پہلے پہنچتی ہے۔ دوسرے دن ۱۹ شعبان کو اسی وقت محلہ ٹھٹ میں سے میرانی ہندو دیوان مولچند کی طرف سے مہندی نکالی جاتی ہے جس کے شہر میں گشت کے ساتھ بھی صوفی فقراء اور گویے ہوتے ہیں۔

تیسرے دن ۲۰ شعبان کو کھڈ میں سے قانوگو ہندوؤں کی طرف سے مہندی اٹھائی جاتی ہے چونکہ یہ محلہ زیادہ فاصلے پر ہے۔ اس لئے مہندی کا تماشا زیادہ نمایاں اور لطف انگیز ہوتا ہے اور زائرین اس سے خوب محظوظ ہوتے ہیں۔

جس وقت یہ مہندیاں اٹھائی جاتی ہیں اس وقت قلندر شہباز کے روضہ کے صحن میں خوب آتش بازی ہوتی ہے اور لوگ چڑے کے لباس پہن کر ٹونٹے وغیرہ جلاتے ہیں۔ جب صد ہا جلتے ہوئے ٹونٹے میدان میں رقص کرتے ہیں تو اس وقت ایک عجیب وغریب سماں پیدا ہو جاتا ہے۔ بہت سے لوگوں کے کپڑے جل جاتے ہیں لیکن اس لطف کی وجہ سے وہ اس کی کوئی پرواہ نہیں کرتے۔

دوسری طرف سندھی کشتی (ملاکھڑا) بھی زور و شور سے چالو رہتا ہے جس میں سندھ کے مشہور و معروف پہلوان (ملحمہ) حصہ لیتے ہیں اور اپنی پہلوانی کے جوہر دکھاتے ہیں۔ یہ میدان بھی عجیب طریقہ پر بنا ہوا ہے اس کے وسط میں گیلریوں کی طرح مکانات بنے ہوئے ہیں جن پر ہزار ہا آدمی بیٹھ کر اس تماشا سے لطف اندوز ہوتے ہیں۔

بہر حال قلندر شہباز کا عجیب وغریب میلہ صرف دیکھنے سے ہی تعلق رکھتا ہے اور جس نے ایک مرتبہ اسے دیکھا وہ باوجود مصروفیت کے دوسرے سال بھی ضرور اس کے

دیدار پر آمادہ ہو جاتا ہے۔

عرس کے ایام میں جھولے موت کا کنواں، سرکس، تھیٹر اور عارضی بازاروں کے ساتھ مٹھائی، کھلونوں، چوڑیوں، کڑوں، کتابوں، پھولوں اور عام استعمال کی سینکڑوں اشیاء کی دکانیں لگتی ہیں۔ سرکاری سطح پر حضرت عثمان مروندی رحمۃ اللہ علیہ کی شخصیات اور تعلیمات بارے مذاکرے اور سیمینار ہوتے ہیں۔ محکمہ زراعت سندھ ایک زرعی نمائش کا اہتمام کرتا ہے جبکہ ملک بھر سے آئے مختلف قوال اپنے ساتھیوں کے ساتھ قلندر پاک کی شان میں مختلف شعراء کا کلام اپنی مخصوص لے میں گاتے ہیں۔

یہاں یہ بات یاد رکھنے کی ہے کہ جس طرح درگاہ کی عمارت کے مختلف حصے مختلف ادوار میں تعمیر ہوتے رہے اسی طرح عرس اور عام دنوں میں مزار کی رسومات بھی مختلف ادوار کے رجحانات کے باعث مستحکم ہوتی چلی گئیں۔ آج ہمیں مزار مبارک پر رسومات کا جو ہجوم دکھائی دیتا ہے۔ ان میں سے اکثر صرف دو ڈھائی صدیوں کے دوران کی پیداوار ہیں۔

حضرت شہباز قلندر کی شاعری

حضرت شہباز قلندر کے کلام کا بڑا موضوع عشق کا جذبہ ہے۔ وہ جس بھی موضوع کو لیتے ہیں اس کا لہجہ اسلوب اور فکر قلندری رنگ میں رنگا دکھائی دیتا ہے۔ ایک عجیب طرح کی مستی امنڈتی ہوئی ان کے اشعار سے محسوس ہوتی ہے۔ انہوں نے جوش اور جذبے کا اظہار اس انداز سے کیا ہے کہ ڈاکٹر عبدالمجید سندھی کے بقول ”ان کے خیالات عام صوفیانہ اصطلاحات سے مختلف اور بالکل منفرد ہو جاتے ہیں۔“

حضرت عثمان مروندی نے شعری اظہار کیلئے فارسی زبان کو ذریعہ بنایا جو ان کے زمانے میں برصغیر کے امراء و حکمرانوں کی روزمرہ زبان بن چکی تھی جبکہ آپ کی مادری زبان بھی فارسی تھی۔ سب سے پہلے سید عثمان مروندی المعروف شہباز قلندر کی نعتیہ شاعری سے ایک منتخب نعت کا مطالعہ کرتے ہیں۔

مقصود بود آدم عربی محمد است
شاہنشہ مکرم، عربی محمد است
چوں پیشوائے عالم عربی محمد است
غم خوار حال زارم، عربی محمد است
مطلوب و جان جانم، عربی محمد است
آن رحمت دو عالم، عربی محمد است

آن شاہ ہر دو عالم عربی محمد است
صد شکر آں خدائے کہ پشت و پناہ خلق
ماراز جرم حال پریشاں و لے چہ غم
مارا چہ غم بود کہ چنیں سایہ سر بر است
بختم مدد نمود کہ از امنش شدم
ختم رسل، چراغ رہ دین و نور حق!

آں سرورِ خلاق و آں رہنمائے دین
 آں کعبہ معارف و آں قبلہ یقین!
 کن پیروی راہ دے اربادیت نجات
 عثمان چو شد غلام نبی و چہار یار
 آں صدر و بدر عالم عربی محمد است
 آں شاہ دیں پناہم عربی محمد است
 شاہنشہ معظم عربی محمد است
 امیدش از مکارم عربی محمد است

ترجمہ: محمد عربی دونوں جہانوں کے مالک ہیں اور وہی آدم کا مقصود اول ہیں۔
 اس خدا کا شکر ہے کہ دنیا کا بلجا و ماوا اور آقا محمد صلی اللہ علیہ وسلم عربی ہیں۔
 مجھے اپنے گناہوں سے پریشان ہونے کا کیا غم جبکہ پوری دنیا کے رہنما و سہارا محمد
 عربی ﷺ ہیں۔

مجھے کیا غم جبکہ میرے سر پر ان کا سایہ ہے اور میرے غمخوار محمد عربی ﷺ ہیں۔
 ختم رسل راہ دین کے چراغ، نور حق، دونوں جہان کیلئے رحمت محمد عربی ﷺ
 ہیں۔

وہی سرورِ خلاق ہیں، وہی رہنمائے دین ہیں، وہی پوری دنیا کیلئے روشنی ہیں
 وہی تمام علوم کے مرجع اور یقین کے قبلہ ہیں، وہی دیں پناہ ہیں۔

ان کے راستے پر چلنا ہی نجات کا باعث ہوگا
 اے عثمان جب تو نبی صلی اللہ علیہ وسلم اور ان کے چاروں دوستوں کا غلام ہو گیا تو
 پھر محمد عربی ﷺ کے کرم کی امید پیدا ہو گئی۔

انگریزی کتاب ”پرشین پونٹس آف سندھ“ میں قلندر لعل شہباز کے علم کی بابت
 تحریر ہے کہ قلندر لعل شہباز ایک زبردست روحانی شاعر اور عالم تھے۔ کتاب کا مصنف
 قلندر لعل شہباز کے اشعار سے بے حد متاثر نظر آتا ہے۔ ساتھ میں کئی کتابوں کے
 حوالے سے تحریر کرتا ہے کہ قلندر لعل شہباز کی فارسی کی کتنی ہی کتابیں ماضی میں درس
 گاہوں میں پڑھائی جاتی تھیں۔ ان کتابوں کے نام جو صاحب موصوف نے درج کئے
 ہیں وہ یہ ہیں۔

(۱) عقد (۲) قسم دوم (۳) اجناس (۴) میزان صرف وغیرہ۔ صاحب موصوف اپنی کتاب میں مزید تحریر کرتے ہیں کہ قلندر شہباز کا کلام حقانی کلام ہے اور ایسے روحانی رموز جن میں الہامی گفتگو کی بو آ رہی ہے آپ کے کلام میں سے ملائکہ کے درجہ والی حیثیت نظر آتی ہے۔ اس کتاب میں قلندر لعل شہباز کے کچھ اشعار بھی درج ہیں جو قارئین کی دلچسپی کیلئے درج ذیل ہیں۔

غزل

خورشید ہر دو عالم تاباں شد است مارا
از عرش تا سراپا غلطاں شد است مارا

”روح الامیں“ بسوز و یک مو اگر بچند
ہر صبح و شام ز آں چا طیراں شد است مارا

آں راں کہ قدسیاں را دشوار سخت آید
از فضل حق تعالیٰ آساں شد است مارا

چیزے کہ انبیاء راہ امکاں ز بود گاہر
آں چیز خوبا آساں امکاں شد است مارا

افلاک یا کواکب مکان ملاء اعلیٰ
ہر یک ز چاکری ماشاداں شد است مارا

احمد بعش اعلیٰ موسیٰ بکوه ناله
از لطف در کنارش طیران شد است مارا

امروز شاه شاهان مہماں شد است مارا
جبرئیل با ملائک دربان شد است مارا

براق لا ویالی ' زیر رکاب من است
صحرا لایزالی ' میدان شد است مارا

دربار گاہ وحدت ' کثرت چه کار آید
یژدہ ہزار عالم یکساں شد است مارا

ذات کہ چگونہ ' صورت نہ بود ہرگز
آں ذات خود بصورت عیاں شد است مارا

خال خستہ میہوں ' اختر بلند طالع
بے برگ بے نوائے آساں شد است مارا

بید رویے مارا ' دوزخ حرام گردو
کان دہن بستہ غنچہ ' خنداں شد است مارا

اوصاف ذات خود را ' ایز دیدار مارا
برکشف این عجائب ' پایاں شد است مارا

بت خانہ جہاں را بسیار سیر کر دم
با ذوق این معالی ' عرفاں شد است مارا

دریا کے بے نہایت ' پایاں کجا است اورا
بگر بغیر کشتی پایاں ' شد است مارا

باخلق احتیاجی ' عثمان نہ ماند اینجا
زیراں کہ در اطاعت یزداں شد است مارا

ترجمہ:

دو عالم کے سورج نے ہمیں روشن کر دیا ہے ' عرش سے پورے وجود تک ہمیں
سرشار کر دیا ہے روح الامین تشریف لاتے ہیں اور صبح و شام ہمیں عبادت الہی کا خوگر بنا
دیا ہے جو کام قدسیوں (فرشتوں) کیلئے مشکل ہے اللہ تعالیٰ کے فضل و کرم سے ہم پر
آسان کر دیا گیا ہے جو چیز انبیاء کے راستے میں مشکل تھی وہ آہستہ آہستہ ہمارے لئے
آسان ہو گئی۔ افلاک و کواکب میں ہمارے لئے جانا مشکل نہیں ہے کیونکہ حضرت محمد
صلی اللہ علیہ وسلم عرش علاء پر گئے اور موسیٰ کوہ طور پر یہ سب کچھ اللہ تعالیٰ کا کرم ہے کہ
آنحضرت صلی اللہ علیہ وسلم ہمارے مہمان بن کر آئے حضرت جبرئیل ملائکہ کے ہمراہ
ان کے دربان ہیں۔ تیز رفتار براق میرے نیچے ہے۔ صحرائے لایزل ہمارے لئے
میدان بن گیا ہے۔ اس بارگاہ میں وحدت و کثرت کا کیا کام ہے وہاں تو لاکھوں ایک
ہو جاتے ہیں جس ذات کی ظاہری شکل و صورت نہیں۔ وہ ہمارے لئے عیاں ہو گئی

ہے۔ حق تعالیٰ کا دیدار اس کے پروانے تنہائیوں میں کرتے ہیں۔ اس کا دیدار ہمارے لئے آسان ہو گیا ہے۔ اس عظیم ہستی کا دیدار مسکرتی ہوئی کلیوں میں موجود ہے۔ اس کے دیدار سے عجیب و غریب امور کا کشف ہوتا ہے کیونکہ اس کے بتائے اوصاف سے ہم نے اس کا دیدار کر لیا ہے لیکن یہ سب کچھ معرفت کی وجہ سے ہوتا ہے۔ میں نے دنیا کے بت خانوں کی بہت سیر کی ہے افسوس کہ لوگوں نے خود پرستی ہی کو ایمان سمجھ لیا ہے اس کی رحمتوں کا سمندر بہت طولانی ہے اس کو دیکھنا ہو تو ایسی کشتی سے دیکھو کہ جس کی کوئی انتہا نہ ہو۔ اے عثمان یہاں پر لوگوں کا محتاج نہ رہ کیونکہ تو تو یزداں کی اطاعت میں آ گیا ہے۔

حضرت علی کرم اللہ وجہہ کی شان میں ایک منقبت کے چند بند دیکھئے۔ اس میں وابستگی اور اپنی بے خودی کا اظہار کتنی شدت سے کیا جا رہا ہے۔

جام مہر علی زور دستم
بعد از جام خرد ام مستم
کمر اندر قلندری بستم
از دل پاک حیدری ہستم
حیدری ام قلندرم مستم
بندہ مرتضیٰ علی ہستم

ترجمہ:

۱۔ میں نے محبت علی رضی اللہ عنہ کا جام تھا ما ہے جام عقل کے بعد اس نشے میں مست ہوں میں نے قلندر ہونے پر کمر کس لی ہے میں دل و جان سے حیدری ہوں میں حیدری قلندری ہوں جناب علی مرتضیٰ رضی اللہ عنہ کا غلام ہوں۔

۲۔ از مئے عشق شاہ سرمستم
بندہ مرتضیٰ علی ہستم

من بغیر از علی ندا نستم
 علی اللہ از ازل گفتم
 حیدری ام

ترجمہ:

میں مستوں کے سردار کے عشق کا جام پئے ہوئے ہوں۔ علی المرتضیٰ کا ادنیٰ سا
 غلام ہوں۔ میں علی کے بغیر کسی کو نہیں پکارتا کیونکہ ازل سے اللہ تعالیٰ کا ایک نام علی ہے
 میں نے ہمیشہ اس کو اسی نام سے پکارا ہے۔ میں حیدری ہوں۔

۳- اسد اللہ است ید اللہ است
 ولی اللہ است مظہر اللہ است
 حجت اللہ قدرت اللہ است
 بے نظیر ذات اللہ است
 حیدری ام

ترجمہ:

وہ اسد اللہ ہیں، ید اللہ ہیں، ولی اللہ ہیں، مظہر خدا ہیں، حجت خداوندی ہیں، قدرت
 الہی ہیں، بے شک اللہ تعالیٰ کی ذات بے مثال ہے..... میں حیدری ہوں۔

۴- شاہ اقلیم ہل اتی خوانم
 مالک تخت، قل کفی خوانم
 صاحب سیف لافتی خوانم
 والئی تاج انما خوانم
 حیدری ام

ترجمہ:

میرے نزدیک وہ اقلیم ہل اتی کے بادشاہ ہیں، تخت قل کفی کے مالک ہیں، سیف

لافتی کے پیرو ہیں تاج انما کے سلطان ہیں..... میں حیدری ہوں۔

۵- آنچہ در وصف مرتضیٰ گفتم

باز قول مصطفیٰ گفتم

حرف حق است بر شما گفتم

سر اسرار بر ملا گفتم

حیدری

ام

ترجمہ:

میں نے جو کچھ شانِ علی مرتضیٰ میں کہا ہے (یہ اپنی طرف سے نہیں کہا) بلکہ فرمانِ مصطفیٰ کہا ہے میں نے جو کچھ بھی آپ سے بیان کیا ہے یہ اسرارِ حق ہے..... میں حیدری ہوں۔

ان اشعار کو بنیاد بنا کر بعض حضرات نے سید عثمان مروندی جیسے جلیل الشان ولی کو ایک خاص مسلک سے منسلک کرنے کی کوشش کی ہے۔ ایسا ہرگز نہیں حضرت علی کرم اللہ وجہہ اور ان کی اولاد بارے ہر سچا فقیر اور صوفی ایسے ہی جذبات رکھتا ہے جن کا اظہار قلندر پاک نے فرمایا ہے۔

حضرت شہباز قلندر نے کئی غزلیں بھی کہی ہیں۔ ان میں سے چند بطور تبرک

دیکھئے:

گر خدا را دوست داری خامشی باید گزید

باہزاراں شور وزاری خامشی باید گزید

چون زباں بندی دلت ہم خند و از فرخندگی

ہمچو گلہائے بہاری خامشی باید گزید

خامشی مس وجودت را کند زربے خلاف
در دو عالم سر بر آری خامشی باید گزید

دار دائم در حضور دوست خود رادم بدم
جملگی با حق سپاری خامشی باید گزید

در زمین دل ہمیں تخم محبت را بکار!
ز آب دیدہ کشت کاری خامشی باید گزید

گفتگو باد خزاں است و بہاری قلب را
نیست روئے رستگاری خامشی باید گزید

دمبدم چوں باغبان شو پاسبان باغ دل
یک زماں غفلت نیاری خامشی باید گزید

در طلبگاری و صالحش بندہ عثماناں ہمیں
میکند شب روززاری خامشی باید گزید

ترجمہ:

اگر خدا کو دوست بنایا ہے تو چپ اختیار کرنی چاہئے اور ہزاروں شور اور آہ و زاری
سے خاموش رہنا چاہئے۔

جب زبان بند ہے اور دل بھی خوشی سے مسکرائے تو بہار کے پھول کی طرح
خاموش رہنا چاہئے۔

خاموشی تیرے وجود کے تانبے کو کندن بنا دیتی ہے۔ اس لئے خاموشی اختیار کرنی چاہئے۔

اپنے دل کی زمین میں بھی محبت کے بیج کو بودے اور آنسوؤں سے اس کی پرورش کرنا چاہتا ہے تو خاموشی اختیار کر۔

دل کی بہار کیلئے گفتگو با دخزاں ہے اس لئے خاموش رہ۔

ہر لحظہ باغبان کی طرح دل کے باغ کی حفاظت کر، کسی وقت بھی غفلت نہ کر خاموش رہ۔

اس کے ساتھ ملاپ چاہتا ہے تو عثمان کو دیکھ جو دن رات زاری کرتا ہے، خاموش رہ۔

غزل

کمند عشق در گردلین مرا سرور خوش آید
خم و خمار و خرم ہم از اں مخمور خوش آید

تجلی جلالم کرد موسے را بہ بے ہوشی
بہ بین کار جلالم را کہ چون بر طور خوش آید

بیائے مرد و رازے بین ازیں جا تو چرا لری
شہنشاہم بیزم من ہمہ مذکور خوش آید

قلندر من و شہبازم مرا آشیانہ گونا گونا
بہر جا میر دم آنگاہ با من نور خوش آید

ترجمہ:

میری گردن میں عشق کی کمند مجھے بہت پیاری ہے۔ اس نشے میں مست رہنا مجھے
اچھا لگتا ہے۔

میرے جلال کی تجلی نے موسیٰ کو بے ہوش کر دیا۔ میرے اس جلال کو دیکھو کہ طور
پر کتنا پیارا لگتا ہے۔

اے شخص آ اور اس راز کو دیکھ کہ اس جگہ تو کیوں کپکپا رہا ہے۔ میں اپنی بزم کا
بادشاہ ہوں اور مجھے یہ سب بزم آرائیاں اچھی لگتی ہیں۔

میں قلندر ہوں اور شہباز ہوں میرا آشیانہ طرح طرح کی جگہیں ہیں جہاں میں
جاتا ہوں وہاں یہ نور مجھے اچھا لگتا ہے۔

غزل

زغم خواری غم غم غم غم غم غم
ندارم جز غم غم غم غم غم غم !

نماندہ درد لم جز غم غم غم
غم غم در غم غم ام غم غم !

نماندہ درد لم غم غیر جاناں
غم غم را دوستم ہر دم غم غم

ندارم بے غمی را طاقت آورد
غم خورده ام چوں غم غم غم

بجز غم خواری عشقت ندارم
وگر کارے ازاں باغم غریبم

غم عشقت دلم را تازہ دارد
ہمیں بس درد را مرہم غریبم

چو عثمان جان و دل و جاں پیشش
بغم شو آشنا ہر دم غریبم!

ترجمہ:

میں اس غم کی غمخواری سے غریب ہوں اس کے سوا میرے پاس کچھ نہیں ہے۔
میرے دل میں غربت کے غم کے سوا کچھ نہیں رہا۔ میں اس غربت میں اور بھی
غریب ہوں۔

میرے دل میں غم جاناں کے سوا کچھ نہیں بچا۔ اس کا غم مجھے پیارا ہے جس کی وجہ
سے میں ہر وقت غریب ہوں۔

غم کے بغیر میرے پاس کچھ نہیں کہ جو مجھے تقویت دے میں نے اس لئے غم کو
اپنی عادت بنا لیا ہے۔

تیرے عشق کی غمخواری کے سوا مجھے اور کوئی کام نہیں۔ اسی غم سے میں غریب
ہوں۔

تیرے عشق کے غم نے میرے دل کو شگفتہ بنا دیا ہے۔ یہی میرے درد کا مرہم
ہے۔

عثمان نے جب اپنے جان و دل اس کے سامنے حاضر کئے تو اپنے غم سے آشنا
ہوا ہر دم غریب ہوا۔

سندھ کے ایک زبردست عالم مخدوم میاں عبدالواحد سیوستانی اٹھارویں صدی عیسوی میں گزرے ہیں جنہوں نے اپنی کتاب ”فتاویٰ واحدی“ میں لکھا ہے کہ حضرت قلندر شہباز کبھی کبھی وجد کی حالت میں شعر کہتے رہتے تھے۔ انہوں نے اس ضمن میں مندرجہ ذیل غزل بطور مثال پیش کی ہے:

ز عشق دوست ہر ساعت درون نارمی رقصم
 گہی بر خاک می غلطم گہی بردارمی رقصم
 شدم بدنام در عشقش بیا ای پارسا کنون
 نمی ترسم ز رسوائی بہر بازارمی رقصم
 بیا ای مطرب و ساقی سماع و شوق راوردہ
 کہ من از شادی وصلش قلندر دارمی رقصم
 اگر صوفی شدن خواہی بیا تا خرقہ پوشانم
 چہ خوش ز نار بزستم بہ این دیدارمی رقصم
 مرا مخلوق میگوید گدا چند ان چہ می رقصی
 بدل داریم اسرارے ازاں اسرارمی رقصم
 خلاق گر کند بر من ملامت زیں سبب ہر دم
 مگر نازم بر این ذوقیکہ پیش یارمی رقصم

ترجمہ:

محبوب کے عشق میں میں ہر وقت آگ پر رقص کرتا ہوں۔ کبھی خاک میں لوہتا ہوں اور کبھی سولی پر چڑھتا ہوں۔

میں اس کے عشق میں بدنام ہوا۔ اے پاکباز اب آجا میں رسوائی سے نہیں ڈرتا اور ہر بازار میں کھلے عام ناچتا ہوں۔

اے مطرب و ساقی آ اور سماع اور شوق لے کر پہنچ کہ میں اب اس کے وصل کی

خوشی میں قلندرانہ طور پر ناچ رہا ہوں۔

اگر تم صوفی بننا چاہتے ہو تو آؤ تا کہ تمہیں خرقہ پہنا دوں۔ کیا خوبصورت زنا رہنا دیا ہے کہ میں اسے دیکھ دیکھ کر ناچ رہا ہوں۔

لوگ کہتے ہیں کہ اے گداگر کیوں ناچ رہے ہو۔ میرے دل میں وہ راز کی طرح پوشیدہ ہے اس کی وجہ سے میں ناچ رہا ہوں۔

اگرچہ دنیا والے مجھ پر اس کے باعث ملامت کرتے ہیں مگر مجھے اس ذوق پر ناز ہے کہ اپنے محبوب کے سامنے ناچ رہا ہوں۔

ڈاکٹر عبدالمجید سندھی کی تحقیق کے مطابق ایک قلمی نسخے میں حضرت خواجہ عثمان ہارونی کی غزل کا مطلع ہے۔

نمی دانم کہ آخر چوں دم دیداری رقصم
مگر نازم بہ ایں ذوقے کہ پیش یاری رقصم

منم عثمان مروندی کہ یار خواجہ منصورم
نہ لرزم از ملامت آن کہ من برداری رقصم

من آں درم کہ بحر جلال اللہ بوداستم
بکوه طور باموسی کلیم اللہ بوداستم

بہ آبی زندہ ہم بودم بہ خضری زندہ بوداستم
بہ اسکندر در آن لشکر بہ لشکر گاہ بوداستم

بہ اسماعیل پیغمبر بہ ابراہیم بن آذر

در آن سروقت قربانی بہ قرباں گاہ بوداستم

گہی برتخت گریا نم گہی بردار خند انم!
گہی در مذہب ترسا بے محنت کشیداستم

دو صد جامہ کہن کردم لباس فقر پوشیدم
بر آن برجی کہ من بودم ہزاراں یک رسیداستم

ایا عثمان مروندی چرامستی در این عالم
بجز مستی و مدہوشی و گر چیزی نہ دانستم

قلندرنامہ کے مصنف نے پہلی غزل شیخ عثمان انصاری اور دوسری شمس تبریزی کی قرار دی ہے لیکن یہ دونوں غزلیں شیخ عثمان انصاری کے ”عشقیہ“ اور شمس تبریزی کی کلیات میں نہیں ملتیں۔

حقیقت میں حضرت شمس تبریزی کی ایک غزل اسی زمین میں ہے جس وجہ سے یہ غلط فہمی پیدا ہوئی ہے۔

سندھ اور برصغیر کے دیگر مورخین نے حضرت شہباز قلندر کو باقاعدہ شاعر تسلیم کیا ہے۔ مولانا محمد ہاشم ٹھٹوی کی کتاب ”مدح سندھ“ میر علی شیر قانع کی کتاب ”مقالات الشعراء“ حضرت قادر بخش بیدل کی کتب ”سند الموحدین“ اور ”رموز العارفین“ (قلمی) مہتا مولچند کی کتاب ”رسالہ سوانح قلندرز“ (قلمی) ایک اور قلمی کتاب ”بیاض صاحب (قلمی) اور خداداد خال کی کتاب ”لب تاریخ سندھ“ میں ان کے اشعار دیئے گئے ہیں۔

اس کے علاوہ بہت سی بیاضوں اور قلمی نسخوں میں بھی ان کے اشعار قلمبند ہیں۔

بہت سے فقراء اور درویشوں کی زبانوں پر ان کے اشعار ورد ہیں۔

ڈاکٹر ہرول سدارنگانی نے اپنے پی ایچ ڈی کے مقالہ PERSIAN POETS OF SIND میں انہیں سندھ کا پہلا شاعر قرار دیا ہے۔

آپ کے دیوان کا ایک قلمی نسخہ بھی ملا ہے۔ اس میں راجہ تخلص کی جتنی غزلیں آئی ہیں وہ حضرت قلندر شہباز کی نہیں ہیں وہ سید جلال الدین بخاری کے پوتے راجو قتال کی ہیں جن کا تخلص ”راجہ“ تھا۔ راجو قتال کے ”دیوان راجہ“ کا ایک قلمی نسخہ پنجاب یونیورسٹی لائبریری میں موجود ہے۔

حضرت قلندر لعل شہباز سے ایک کتاب ”عشقیہ“ منسوب ہے جس میں کچھ اشعار بھی ہیں۔ اس عشقیہ نام کی وجہ سے ایک غلط فہمی بھی ہے وہ یہ کہ ستر ہوئیں یا اٹھارویں صدی میں ایک عارف حضرت شیخ عثمان انصاری قادری نقشبندی بھی گزرے ہیں جن کی کتاب بھی اسی نام سے منسوب ہے۔ قلندر نامہ کے مصنف مولانا حکیم فتح محمد سہوانی مذکورہ کتاب کو حضرت قلندر شہباز کی شاعری تسلیم نہیں کرتے اور ان کی رائے میں یہ کتاب شہباز قلندر کی اس لئے نہیں ہو سکتی کہ اس میں حافظ اور جامی کے اشعار شامل ہیں جو شہباز قلندر کے ایک عرصہ بعد گزرے ہیں۔

رسول اللہ ﷺ کے معجزات کا انسائیکلو پیڈیا

امام علامہ یوسف بن اسماعیل نبہانی جزائری کی نادر تصنیف

محمد اللہ علی العالمین معجزات و معجزات

مترجم
پروفیسر علامہ محمد اعجاز جنجوعہ
الذکر ترجمہ کے لئے
شوقِ نبوی

- مشہور و حقیقت سچا اور حقیقت کا ذکر فیجائے کلام کے معجزات سے موازنہ
- سیرت مصطفویٰ میں مذکور تمام کے ہر سوسوں پر مشیدہ معجزات کا ترتیب وار مفصل بیان
- فضائل و خصائص مصطفیٰ علیہ السلام اور احوال سیرت کا حقیقی آئینہ تراکھ

اہلِ محبت و عشق
میں نانا بابا کی تحفہ

بارگاہ رسالت آتش میں
بے درد و سلام کے نوحہ ہے
علم اسلام میں سب زیادہ پڑھی جانے والی کتاب

دلائل الخیرات
شہدہ آفاق
شرح

مکمل السیرت

از: امام علامہ محمد ہمدانی فاسی جزائری

کا مترجم علامہ اردو ترجمہ
علامہ محمد عبد الحکیم شرف قادری

● قرآن مجید - حدیث - سیرت کی باہر تامل و تفسیر
● اور سیرت کے شہادتوں اور احوال و حالات کا بیان
● قرآن و حدیث کی روشنی میں حضور پروردگار سے ملت و ملت کے حقیقی پہلو
● قرآن کے نور سے ۱۱۰۰ سے زائد کے فواید و فوائد

طائف دولت اللہ کی کئی کئی معجزات کا تذکرہ ہے
مولانا ابوالخیر محمد اعجاز جنجوعہ کی نادر تصنیف

تاریخ الخلفاء حکومت العلماء

از: حضرت علامہ مولانا محمد بشیر صدیقی
اہم خصوصیات

خلفائے راشدی سلطنت بنو امیہ و بنو عباس کے احوال پر جاننا
خلفاء و سلاطین کی سیرت و کردار اور امتیازات کا مفصل اور جان بوجھ
خلفاء و سلاطین کے ہمہ کی فتوحات اور اہم واقعات کا سال بہ سال تذکرہ

فتوح الغیب فی فارسی شرح

تصنیف و تالیف
پروفیسر سیدنا
غوث الاعظم غوث
الی شاہکار
تصنیف

”مظہر لائبریا“ کا اردو ترجمہ

از: حضرت علامہ محمد منشا آتش قسوی
طائفت وراثت پرینڈا غوث اعظمی کے ۸۸۸ وعظ عالیہ کا
بے مثال مجموعہ

نصوص خاصہ
تفاوت و فرق اور زہد و تقویٰ پر مکتبہ مختصر
سلوک و تصوف و عقیقت و حقیقت کو قرآن و سنت کے انوار کے ساتھ بیان
نہادہ اور ریاضت اسفا سے قلب باطن کے ویجے
صدق و انصاف و حق سبازینہ اور گویا ان نفس و خواہش نفس کی نوبت

نوریہ رضویہ پبلیکیشنز

۱۱۔ گنج بخش روڈ - لامور

کتاب محمد اسلام اور نبی کریم ﷺ کا علمی و عملی مطالعہ

کی مشہور و معروف مستند اور خوبصورت کتب

محسن انسانیت صلی اللہ تعالیٰ علیہ وسلم کی سنہن مطہرہ کے طبی و روحانی
فوائد پر جامع کتاب
طبی نبوی صلی اللہ تعالیٰ علیہ وسلم کی روشنی میں خجلہ امراض کے علاج کا بیان

سنتیں اور نبی کریم ﷺ
میں ان کی برکتیں
طب اسلامی

اسلام اور طب کی روشنی میں بے شمار جرائم اور بری عادات
کے انسداد اور روحانی امراض کے علاج پر بے مثال تصنیف

گناہوں کا علاج

اسلام اور طب کی رو سے خوشگوار ازدواجی زندگی کے لئے
راہنما نا اور نہایت کتاب
مسلمان خاوند اور بیوی کے لئے خوبصورت تحفہ

شادی مبارک

طبی نبوی صلی اللہ تعالیٰ علیہ وسلم کی روشنی میں بے شمار عوارض جسمانی
کے علاج کا بیان پھلوں اور غذاؤں سے علاج
حضور صلی اللہ تعالیٰ علیہ وسلم کے شمائل و فضائل کا ایمان افروز تذکرہ

فیضانِ طبِ نبوی

نوریہ رضویہ پبلیکیشنز

۱۱۔ گنج بخش روڈ - لاہور

